

20 ವ್ಯಾ ಶೆಕ್ಡ್ಯಾಚ್ಯೊ

ಕೊಂಕ್ಣಿ ಕವಿತಾ

661  
A.M. No:



038  
P → KON  
MEL

ಸಂಪಾದಕ್ : ಮೆಲ್ವಿನ್ ರೊಡ್ರಿಗಸ್



ಪರ್ಗಟ್ಲಾರ್ :

ಕರ್ನಾಟಕ ಸರ್ಕಾರ್

ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ



Konkani;  
Konkani in Roman  
Script-  
G-Poem.

LB 03- R19 (Kon. G)

000038




038  
P → KON  
MEL





# 20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ

ಸಂಪಾದಕ್: ಮೆಲ್ವಿನ್ ರೊಡ್ರಿಗಸ್



ಪರ್ಗಟ್ಣಾರ್:

ಕರ್ನಾಟಕ ಸರ್ಕಾರ್

ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ

ಲಾಲ್‌ಭಾಗ್, ಮಂಗಳೂರ್ - 575 003

**20 vea shekddeachyo konknni kavita** - an anthology of konkani poems of the 20<sup>th</sup> century in kannada script, compiled and edited by Melvyn Rodrigues.

Published by: The Registrar  
Karnataka Konkani Sahitya Academy  
Lalbhag, Mangalore-575 003  
E-mail: konkanisahityaacademy@yahoo.co.in

038  
P → KON  
MEL

G, MEL C P07



Copyrights:	Publisher
First Edition:	May 2007
Cover Design:	Kishoo, Barkur
D.T.P.:	Saangathi Media, Mangalore 575 002
Printed by:	Prasad Printers, Mangalore 575 005
Price:	Rs.100/-

## ಕವಿತಾಂಜಿ ಮಾಂಡಾವಳ್

1. ಮನೀಸ್ ಮುಣ್ಣೆ ಕಿತೆಂ?	ಲುವೀಸ್ ಮಸ್ಕರೇಞ್	01
2. ಮದ್ಲೆ ಆಮಿ	ಮನೋಹರ್‌ರಾಯ್ ಸರ್ದೇಸಾಯ್	02
3. ಅಖಂಡ್ ಜಾವ್ನಾ	ಪ್ರಾಸ ಕವಿ ರತ್ನಾಕರ ಆನಂದ ಶೆಣೈ	04
4. ಜನೆಲ್	ದತ್ತಕುಮಾರ್ ಕಾಮತ್	05
5. ಮ್ಹಜೊ ಗಾಂವ್	ಶಾಂತಿಪ್ರಿಯಾ, ಕಿನ್ನಿಗೋಳಿ	06
6. ಲಗನ್	ಪಿ. ಜಿ. ಕಾಮತ್	08
7. ಪ್ರೀತಿಚಿ ಜ್ಯೋತಿ ಜೊಳೊಯಾಂ	ಬಿ. ವಿ. ಬಾಳಿಗಾ	10
8. ಶೃದ್ಧಾಂಜಲಿ ಪಾಟೊಯಾಂ	ವಿ. ಡಿ. ಸಿಲ್ವಾ, ಕಾಂಜೂರ್‌ಮಾರ್ಗ್	12
9. ಸಾಕ್ಷಾತ್ಕಾರ್	ಅರುಣಾ ರಾವ್	14
10. ಬೊಸ್	ಮನೋರಾಯ್ ದ. ನಾಯ್ಕ್	15
11. ಪಾವ್ಲಾಚೊ ರಂಗ್	ಅಶೋಕ್ ನಾರಾಯಣ್ ಕಾಣೆಕಾರ್	16
12. ದೋನ್ ಸಾಳ್ಕಾಂ	ರಾಮಕೃಷ್ಣ ಜುವಾರ್‌ಕಾರ್	17
13. ಖಿದೂಳ್	ಪರೇಶ್ ನರೇಂದ್ರ್ ಕಾಮತ್	18
14. ಮನ್ಶಾಂತ್ಲೊ ರಾಕೆಸ್	ವಿಟ್ಟಲ್ ಆವ್ಧಿಯೆಂಕಾರ್	20
15. ಏಕ್ ಚಾಲು ಕವಿತಾ	ಸುದೇಶ್ ಶರದ್ ಲೊಟ್ಟೀಕಾರ್	22
16. ಪಾಂಯ್ಜಣಾಂ	ಬಾಕಿಬಾಬ್ ಬೋರ್ಕರ್	24
17. ವೊಲಿಂ ರಾನಾಂ	ರಾಜಶ್ರೀ ಸೈಲ್	25
18. ಭಾರತೀಯ್ ಆಮಿ	ಸುರೇಶ್ ರಾ. ಪೈ	26
19. ಕುರು ಕುರು ಕಾನಾ	ಮಾಯಾ ಅನಿಲ್ ಖರಂಗಟಿ	27
20. ರಗ್ತಾಂ ಆನಿ ದುಕಾಂ	ನಂದಿನಿ	28
21. ಶೆತ್ ಕೊಸ್ಪಾಚೆಂ	ಲುವಿ ಪಿರೇರ್	30
22. ಅರಣ್ಯಾಚಿ ಭೆಟ್	ಫ್ರಾದ್ ವೈಟಸ್ ಪ್ರಭುದಾಸ್	32
23. ಆಡಾಂಬೆ	ಫಾ. ಲಿನೊ ಡೆಸಾ	34
24. ಮಿರೀಸ್	ಪ್ರಕಾಶ್ ದತ್ತಾರಾಮ್ ನಾಯಕ್	36
25. ಕಣಿಚೆಂ ಕಾಜಾರ್	ಕಾವ್ಯದಾಸ್	38
26. ಶಿಖರಾಚಿ ತುದಿ	ಗ್ಲೇಡಿಸ್ ರೇಗೊ	39
27. ಮರ್ಣಾ ಶಯ್ಕೆರ್	ಎಕ್ಸ್. ಎಮ್. ಉದ್ಯಾವರ್	40
28. ಮೌನ್	ವಿಲ್ಮಾ ರೇಗೊ, ಕುಲ್ಕೇಕರ್	41
29. ಚಾಣಾಕ್ಯೊ	ದೀಪಾ	42
30. ಆನ್ಯಾ ಆಕಯ್	ಸ್ವಾಮಿ ಸುಪ್ರಿಯಾ, ಜೆ.ಸ.	43
31. ಸತ್	ರಾನ್, ಉದ್ಯಾವರ್	46
32. ಮ್ಹಜಿ ಸಪನ್‌ಪೋರಿ	ಸಚಿತ್ ಫಡ್ತೆ	48
33. ದೊಂಗ್ರಾವಯ್ಲಿ ವಾಟ್	ವಲ್ಲಿ ವಗ್ಗ	49
34. ಭಾಯ್ರ್ ಸಲ್ಲಿ ಆಮ್ಗಲಿ ಬಾಬ್ಬಲಿ	ಕಟಪಾಡಿ ಗೋಪಾಲಕೃಷ್ಣ ಶಾನ್‌ಭೋಗ್	50
35. ಮ್ಹಜೊ ಗಾಂವ್	ಜೆ. ಬಿ. ಸಿಕ್ಲೇರಾ, ಮುಂಬಯ್	51

36. ದೆವಾ ತುಂವೆಂ ಯೆಂವ್ಚೆಂ ನಾಕ್ಯಾ	ವಾಸುದೇವ ಶಾನಭಾಗ	54
37. ಆಮಿ ಕವಿ?	ವಿತ್ತಿ, ಬೆಂಗ್ಳುರ್	56
38. ಆಜ್ ತುಮಿ ಫುಲನಾಕಾತ್	ವಿಲ್ಹಿ ರೆಬಿಂಬಸ್	58
39. ಫಾಂತ್ಯಾಕ್ ಸೊಧುನ್ ದಿಯಾ	ಜಿಯೊ, ಆಗ್ರಾರ್	60
40. ಅಶಿಂ ಸಪ್ಲಾಂ ಅಶಿ ಜೀಣ್	ಎಲ್ಯೆರ್ ತಾಕೊಡೆ	62
41. ಮ್ಹಜ್ಯಾ ಶ್ರೀಕೃಷ್ಣಾ	ಜೆಸ್ ಫೆರ್ನಾಂಡಿಸ್	64
42. ಮಾನ್ ತುಂ ರಾಖ್	ಭಿಕಾಜಿ ಫಾಣೇಕಾರ್	65
43. ಪಾಂದ್ರ್ಯಾಂತ್ಲೊ ಕೀರ್	ಪ್ರಕಾಶ್ ದ. ಪಡ್‌ಗಾಂವ್ಕಾರ್	66
44. ಉಜೊ ಉಜ್ಯಾಕ್ ಪಾಲ್ವಯ್ನಾ	ಎಟ್ಟೆಲ್	68
45. ವಾದಾಳ್	ಗೋವಿಂದ್	69
46. ಮೊನ್ಯೊ ವೊಳಿ	ಬಾಲ್‌ಚಂದ್ರ್ ಪಾಂಡುರಂಗ್ ಗಾಂವ್ಕಾರ್	70
47. ಹಳೂಜ್ ಮೊಗಾ	ಅಶೋಕ್ ಭೊಂಸ್ಲೊ	72
48. ಜಾಚೆ ಲಾಗಿಂ ಕಾಯಿಂಚ್ ನಾ!	ದೇವಿದಾಸ್ ಕದಮ್	73
49. ಹೆ ರೆಂವೆನ್	ಮೆಲ್ವಿನ್ ರೊಡ್ರಿಗಸ್	74
50. ಓ ರೆ ಸೋಯ್	ಯೂಸುಫ್ ಅಬ್ದುಲ್ಲಾ ಶೇಖ್	76
51. ಬಾಂಯ್	ಆಂಡ್ರ್ಯಾ ಎಲ್. ಡಿ'ಕೊನ್ಹಾ, ಕಿನ್ನಿಕಂಬ್	78
52. ಫುಲ್ ಆನಿ ಕಾಂಟೊ	ಕೆ. ಅನಂತ್ ಭಟ್	80
53. ಮ್ಹಜೆ ಉಪ್ರಾಂತ್	ರಾಜಯ್ ಪವಾರ್	81
54. ಕಿಂವಾ ಕವಿತಾ ಬರಯ್ಲಿ ಹಾಂವೆಂ	ಜ್ಯೋತ್ಸ್ನಾ ಕಾಮತ್	82
55. ವ್ಹಡ್ಲೆಂ ಫೆಸ್ತ್	ಸಿಜ್ಯೆಸ್ ತಾಕೊಡೆ	84
56. ಸುವಿಯೆಚೆಂ ಬಿರ್ಡೆಂ	ಎಡ್ವಿನ್ ಜೆ.ಎಫ್.ಡಿ'ಸೋಜಾ	89
57. ಆಶೆನ್ ಗೆಲೊ ಕವಿ	ನಜ್ರತ್ ನೆರಿ, ತಾಕೊಡೆ	90
58. ಕಾವ್ಯೊ	ಮನೋಜ್ ನರೇಂದ್ರ ಕಾಮತ್	91
59. ಕವಿಚೊ ಖೆಲ್	ರಿಚ್ಚಿ ಪಿರೇರ್	92
60. ಯುಗ್‌ಪರಿವರ್ತನಾಚೊ ಯಾತ್ರಿ	ಆರ್. ಎಸ್. ಭಾಸ್ಕರ್	93
61. ರಾಯಾಚಿ ಫಿರ್ಯಾದ್	ವಲ್ಲಿ ಕ್ವಾಡ್ರಸ್	96
62. ಪಾಚೆಂ ಸುಖ್	ಸುಧೀರ್ ಕೊಡಕಣೀ	97
63. ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್	ವಿಲ್ಫ್ರಿಡ್ ಆರ್. ಪಾಂಗ್ಲಾ	98
64. ಸಾಂಜೆ ವೆಳ್ಚೆ ಸಾತ್	ಆನಂದ್ ವರ್ಟಿ	100
65. ಸಾಂಗಾತಿ	ಅನಿಲ್, ಪೆರ್ನಾಲ್	102
66. ಮೊಗ್ರೆ ಕಳೊ ಕಾವ್ಯಾಕ್ ದೊಳೊ	ಎಮ್. ಪಿ. ರೊಡ್ರಿಗಸ್	103
67. ಮ್ಹಾಕಾ ಸಮ್ಜುನಾ	ಫಾ. ಮೊರೇನೊ ಡಿ'ಸೋಜಾ, ಜೆ.ಸ.	104
68. ಆರೆ ಭಾಟ್ಕಾರಾ	ಡೊ. ಉದಯ್ ಗಾಂವ್ಕಾರ್	106
69. ಮೊಡ್ಕೆಂ ಘರ್	ಒಲಿವಿನ್ಯು ಗೊಮಿಶ್	107
70. ಸಾಂಕೊ ಮೊಡ್ಲಾ ಮಾತ್	ಕಿಶೂ, ಬಾರ್ಕುರ್	108
71. ಜಗ್ಗಾಣೆಂ ಆನಿ ಜೇಬ್	ಚಾ.ಫ್ರಾ. ದೆಕೊಸ್ತಾ	110



72. ಪರ್ವತ್ ಮ್ಹುಕಾ ಜಾಂವ್ಚೆಂ ಆಸಾ	ಲಕ್ಷ್ಮಣ್‌ರಾವ್ ಸರ್ದೇಸಾಯ್	111
73. ಊಬ್	ಜಯಂತ್ ಕಾಯ್ಕಿಣಿ	112
74. ಮಜ್ಯಾಂತ್ಲೊ ಏಕ್ 'ಜೂ'	ಡೊ. ಗೌರೀಶ್ ಕಾಯ್ಕಿಣಿ	114
75. ಪುರೊ ಜಡಾಯ್ ಸಂಸಾರಾಚಿ	ಜೆ. ಬಿ. ಮೊರಾಯಸ್	116
76. ಮಾಗ್ಣೆಂ	ಆನ್ಸಿ ಪಾಲಡ್ಕಾ	118
77. ಜೆಜುಕ್ ನಿಕೆಪಿತಾತ್	ಮೊ. ಸಿಲ್ವೆಸ್ಟರ್ ಮಿನೇಜ್	120
78. ವಾಗಾಕ್ ಭಿಯೆನಾ, ಶಿಂವಾಕ್...	ಪಿ.ಎಲ್.ಬಿ.	122
79. ಭಾಟಾ ಮಧ್ಯಾ ಸಾದ್ಯಾ ಘರಿಂ	ಫೆಲಿಕ್ಸ್ ಪಾವ್ಲ್ ನೊರೆಳ್	124
80. ಹಾಂವೆಂ ಹಾಂಗಾ	ರೋಹಿದಾಸ್ ನಾ. ಮಂಗೇಶ್‌ಕಾರ್	125
81. ಶೆಣಿಲ್ಲೊ ಗಾಂವ್	ನೂತನ್ ಸಾಖರ್‌ದಾಂಡೆ	126
82. ಶಾಳಾ ಅಶಿ ಆಸ್ತಾ ಕಾಯ್?	ನಯನಾ ಆಡಾರ್‌ಕಾರ್	128
83. ಕಿರ್‌ಕಿರ್	ಪಿ. ಎನ್. ಶಿವಾನಂದ್ ಶೆಣೈ	129
84. ಇಲ್ಲೆಂ ಇಲ್ಲೆಂ - ಇಲ್ಲಿಲ್ಲೆಂ	ಜಿ.ಎಮ್. ಬಿ. ರೊಡ್ಡಿಗ್	132
85. ವಿಚಿತ್ರ್ ಗಾಂವ್	ಪ್ರತಾಪ್ ನಾಯ್ಕ್, ಜೆ.ಸ.	134
86. ಉತರ್‌ಘುಲಾಂಚಿ ಬಾಗ್	ಮಹೇಶ್ ಪಾರ್ಕರ್	140
87. ಚಾರ್ ದೀಸ್	ಶಬ್ದೀರ್ ಬಾಯ್ಲ್	141
88. ಆಮಿ ಸತ್ ಉಲಯ್ತಾಂವ್	ಟೈಟಸ್ ನೊರೊನ್ಟಾ, ತಾಕೊಡೆ	142
89. ಕುತಾಂ	ಶ್ರೀನಿವಾಸ್ ಪ್ರಭು ದೇಸಾಯಿ	144
90. ರಾವ್ ತುಂ ಆಜೂನ್ ವಚನಾಕಾ	ಎಡ್ವರ್ಡ್ ನೊರೊನ್ಟಾ	145
91. ಕೆಲ್ಯೆ	ಎಚ್‌ಜೆಮ್	146
92. ಕಾಲ್ ಆನಿ ಯೆವ್ಜಣ್	ಜೆ. ಜಿ. ಡಿ'ಸೋಜಾ	148
93. ಕವಿ ಜಾಲೊಂ	ರಿಚ್ಚಿ ಲಸ್ತಾದ್	150
94. ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಕ್	ಮರಿದಾಸ್	151
95. ಆಯ್ಚಿ ರಾತ್ ಆಮ್ಕಾಂ	ಫ್ರೆಡ್ ಕುಮಾರ್, ಕುಚ್ಚಿಕಾಡು	152
96. ತೆರೊ	ಮಾವ್ರಿಸ್ ಡೆಸಾ	154
97. ಯಮನ್	ಮಾಧವ್ ಬೋರ್ಕರ್	155
98. ಎಕೆ ರಾತಿಂ ಆಯ್‌ಸ್ಪೀನಾನ್...	ನೀಲ್‌ಬಾ ಎ. ಖಾಂಡೇಕಾರ್	156
99. ಯಾತ್ರೇಚಿ ಅರ್ಧಾರಿ	ಭಕ್ತ ಆರ್. ಕಾಳಾಂಗಾಡ್	158
100. ಪರತ್ ಪರತ್	ಜೊರ್ಜ್ ಪೀಂತ್, ಆಯ್ಕೊಳ್	160
101. ನಿಶಾ	ಮೆಲ್ವಿನ್ ಪೆರಿಸ್	161
102. ವಂಶಕುಳಾಚೆಂ ದೆಣೆಂ	ನಾಗೇಶ್ ಕರ್ಮಲಿ	162
103. ಮ್ಹಜೆಂ ಗೊಂಯ್	ಶಣಯ್ ಗೊಂಯ್‌ಬಾಬ್	164
104. ನಾಕಾ ಮೊಗಾ ನಾಕಾ	ಭರತ್ ನಾಯ್ಕ್	165
105. ಉರ್ಲಾ ನಿರೊನ್ ಕೊಂಕ್ಣೊ	ಜುಪೆಸ್	168
106. ಶಾಲಿ-ಪೆದ್ರುಚಿ ವ್ಹಾಡ್ಡಿಕ್	ಅನಾ ಮಾಂಬ್ರೊ	169
107. ವಾಸುಚೆಂ ಕಾಂತಾರ್	ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್	170



## ಎಕ್ಕೆಂ ವರ್ಸಾಂಚಿ ಕೊಂಕ್ಣಿ ಕವಿತಾ

ಕವಿತಾ ಮ್ಹಳ್ಳಾರ್ ಕಿತೆಂ? ಮ್ಹಳ್ಳ್ಯಾ ಸವಾಲಾಕ್ ಏಕ್ ಆಮ್ಚಿ ಜಾಪ್ ಜಾಂವ್, ವ್ಯಾಖ್ಯಾನ್ ಜಾಂವ್ ಆಮ್ಕಾಂ ಮೆಳನಾ. ಬದ್ಲೊನ್ ವೆಚ್ಚ್ಯಾ ಸಮಾಜಾ ತೆಕೆದ್ ಆನಿ ಬದ್ಲೊನ್ ವೆಚ್ಚ್ಯಾ ಚಿಂತ್ನಾ ತೆಕೆದ್ - ಕವಿತೆಂತ್ಲೆ ಆಶಯ್ ಸ್ಪೋತ್, ವಿಷಯ್ ಆನಿ ಸಂದರ್ಭ್, ಉಪವಿಧಾಂ (sub-genres), ಪ್ರಕಾರ್, ಶೈಲಿ, ಪಾಟ್‌ಭುಂಯೊಂ, ಕವಿತೆಂನಿ ದಿಸೊನ್ ಯೆಂವ್ಚೊ ವ್ಹಾಳೊ ಆನಿ ತಾಂತ್ಲಿ ತಂತ್ ಕುಶಲತಾಯ್ - ಹೆಂ ಸಗ್ಳೆಂ ಬದ್ಲೊನ್‌ಚ್ ಗೆಲಾಂ. ಹ್ಯಾಚ್ ಕಾರಣಾಕ್ ಲಾಗೊನ್ ಆದಿ ಕಾಳಾಧಾವ್ನ್ ಆತಾಂ ಮೆರೆನ್ 'ಕವಿತಾ'ಚಿಂ ವ್ಯಾಖ್ಯಾನಾಂ ಬದ್ಲೊನ್‌ಚ್ ಗೆಲ್ಯಾಂತ್.


ಮಾತ್ಯೆಚ್ಯಾ ಕುಂಡ್ಲ್ಯಾಂತ್ಲಿ ತಾರ್ಲಾಂಚಿ ಕಡಿ, ದೋನ್-ತೀನ್ ದೀಸ್ ತಶೀಚ್ ಆಟೊಂವ್ಕ್ ಸೊಡುನ್, ಉಪ್ರಾಂತ್ ಖೊಳಾಚ್ಯಾ ಆಂಬ್ಯಾ ಸಾಂಗಾತಾ ಚಾಕ್ರಿ ಜಾಲ್ಯಾರ್ ತಾಚಿ ರೂಪ್ ವಿಶೇಸ್ ಆಸ್ತಾ. ತಶೀಚ್ ಕವಿತಾ! ಏಕ್ ಕಥಾ, ಮನಾಚೆ ಮೊಡ್ಕೆಂತ್ ಶಿಜೊನ್, ಆಟೊನ್, ಆಟೀಟ್ ಜಾವ್ನ್ ಇರಾನಾ, ಧಂಯ್ವಾರ್ ಏಕ್ ಕವಿತಾ ಕಿರ್ತಾ, ಆಂಕ್ರತಾ, ಪಾಲೆತಾ ಆನಿ ಪುಲ್ತಾ. ತ್ಯಾ ದೆಕುನ್ 'ಕಥೆಚೆಂ ವಿರಗಾಯಿಲ್ಲೆಂ ರೂಪ್‌ಚ್ ಕವಿತಾ'.

ಕವಿತಾ ಶಿಕ್ಷೆ ಮ್ಹಳ್ಳಾರ್ ಏಕಾ ಸಾಯನ್‌ಲ್ಯಾಬಾಂತ್ ಪಾರ್ವ್ಯಾಚೆಂ ಪೋಟ್ ಚಿರ್ಚ್ಚಿ ತಿತ್ಲೆಂ ಕ್ರುರ್ ಮ್ಹಣೊನ್ ಲೆಕ್ಚೊ ಲೋಕ್ ಆಸಾ. ಪಾರ್ವ್ಯಾಚೆಂ ಪೋಟ್ ಚಿರೊನ್, ಗರ್ಜೆಚ್ಯೊ ಪರಿಕ್ಲಾ ಚಲಯ್ಲ್ಯಾ ಉಪ್ರಾಂತ್, ತೊ ಪಾರ್ವೊ ತುಂವೆಂ ತಸೋಚ್ ಸೊಡುಂಕ್ ಜಾಯ್ನಾ. ತೊ ಮಾತ್ಯೆಂತ್ ಪುರಿನಾತ್ಲ್ಯಾರ್ ಕುಸ್ತಾ ಆನಿ ಫಾಣುಂಕ್ ಸುರು ಜಾತಾ. ಪುಣ್ ಕವಿತಾ ತಶಿ ನ್ಹಯ್. ತುಂ ಏಕ್ 'ಉತ್ತೀಮ್ ಕವಿತಾ' ಕಿತ್ಲಿ ಶಿಂದ್ತಾಯ್, ತಿತ್ಲಿ ತಿ ಕವಿತಾ ತುಕಾ ಸುವಾಧಾಚಿ ಲಾಗ್ತಾ; ತಿತ್ಲೆ ಪಾವ್ಪಿಂ ತೆ ಕವಿತೆಂತ್ಲ್ಯಾನ್ ಸುಖಾ ಸಂತೊಸಾಚೊ ಸಾಗು ತುಕಾ ಪಿಯೆಂವ್ಕ್ ಮೆಳ್ತಾ. ಅಸಲ್ಯಾ ಏಕಾ ಅನ್ವೋಗಾಕ್ ಪೊಟ್ಲುನ್ ಧರುಂಕ್ ಗರ್ಜ್ ಆಸ್ಲಿ ಸುರ್ವಾತೆಚಿ ಸೊಸ್ಣಿಕಾಯ್ ವಾಚ್ಪ್ಯಾಕ್ ಆಸಾಜಾಯಿಚ್.

ಕವಿತಾ ಬರಂವ್ಪಿ ಕಿತ್ಯಾಕ್? ಕಮ್ಯುನಿಸ್ಟ್ ರುಶಿಯಾಂತ್ ಐರಿನಾ ರತುಶಿನ್‌ಸ್ಕಾಯಾ ನಾಂವಾಚಿ ಕವಯಿತ್ರಿ ಸಾಡೆ-ತೀನ್ ವರ್ಸಾಂ ಬಂಧಡೆಂತ್ ಆಸ್ಲಿ. ಮ್ಹಯ್ತ್ಯಾಕ್ ಫಕತ್ ದೋನ್ ಪಾವ್ಪಿಂ - ಆಪ್ಲ್ಯಾ ಫೊವಾಕ್ ತಶೆಂ ಆವಯ್ ಬಾಪಾಯ್ - ಕಾಗ್ಡಾಂ ಬರಂವ್ಚೆಖಾತೀರ್ ತಾಕಾ ಕಾಗದ್ ಆನಿ ಪೆನ್ನ್ ಲಾಭಾಲೆಂ. ತ್ಯಾಶಿವಾಯ್ ಹೆರ್ ಕಿತೇಂಯ್ ಬರಂವ್ಕ್ ತಾಕಾ ಆವ್ಕಾಸ್ ಲಾಭನಾತ್‌ಲ್ಲೊ. ಇತ್ಲೆಂ ಆಸೊನ್‌ಯ್, ತ್ಯಾ ಎಕೆ ಆವ್ಡೆಂತ್ ತಾಣೆಂ ದೊನ್ಯಾಂಚ್ಯಾಕ್‌ಯ್ ಚಡಿತ್ ಕವಿತಾ ರಚ್ಲೊ. ಆನಿ ಕಲ್ಯೊ ರಚ್ಲೊ? ಸಾಬಾಚ್ಯಾ ಬಾರಾಂತ್ ಕಾಡಿ ರೊಂಬವ್ನ್ ಕವಿತಾ ತೆಂ ಕಾಂತಯ್ತಾಲೆಂ ಆನಿ ಉಪ್ರಾಂತ್ ತಿ ಕವಿತಾ ಮತಿಂತ್ ಶಾಸ್ತ್ರಿತ್ ಉರ್ತಾ ಪಾಸುನ್ ತೊಂಡ್‌ಪಾತ್ ಕರ್ತಾಲೆಂ. ಅಸಲಿ ಖಾತ್ರಿ ಜಾತಚ್ ಆಪ್ಲ್ಯಾ ದೊನ್‌ಯ್ ಹಾತಾಂನಿ ಕಾಂತಯಿಲ್ಲಿ ಕವಿತಾ ತೆಂ ಪುಸುನ್ ಕಾಡ್ತಾಲೆಂ. ಕವಿತಾ ಕಿತ್ಯಾಕ್ ಬರಂವ್ಪಿ ಮ್ಹಳ್ಳ್ಯಾ ಸವಾಲಾಕ್ ಹಿ ಏಕ್ ಗಜಾಲ್ ಏಕ್ ಸೊಭಿತ್ ಜಾಪ್ ಮ್ಹಣೊನ್ ಹಾಂವ್ ಲೆಕ್ಲಾಂ.

\*\*\*\*\*

WORLD KONKANI LIBRARY



ಹಾಂವೆಂ ಕೊಂಕಣಿ ಕವಿತೆಕ್ ಸಂಬಂಧ್ ಜಾಲ್ಲಿಂ ಜಾಯ್ತಿಂ ಪುಸ್ತಕಾಂ ಆನಿ ಲೇಖನಾಂ ವಾಚುನ್ ಜಿರಯ್ಲ್ಯಾಂತ್. ಖರೆ ಕೊಂಕಣಿ ಕವಿತೆಕ್ 100 ವರ್ಸಾಂಚ್ಯಾಕ್‌ಯ್ ಚಡಿತ್ ಚರಿತ್ರ್ ಆಸಾ ಮ್ಹಣ್ಚ್ಯಾಕ್ ಗರ್ಜೆಚ್ಯೊ ಗೊವಾಯೊ ಮ್ಹಾಕಾ ಸಾಂಪ್ದೊಂಕ್ ನಾಂತ್. ಸುದ್ದಿಲ್ಯಾ ವರ್ಸಾಂನಿ ಭಕ್ತಿಕ್ ತಶೆಂ ಅನುವಾದಿತ್ ಕವಿತಾಂಚೆಂ ಯೋಗ್‌ದಾನ್ ಕೊಂಕಣಿಕ್ ಲಾಭ್ಲ್ಯಾ ಉಪ್ರಾಂತ್ ಸವ್ಯಾಸ್ ಕರ್ನಾಟಕಾಂತ್ ಲುವೀಸ್ ಮಸ್ಕರೇಇ್ ಆನಿ ಗೊಂಯಾಂತ್ ಶಣೈ ಗೊಂಯ್‌ಬಾಬಾ ಮಾರಿಫಾತ್ ಖರೆ ಕೊಂಕಣಿ ಕವಿತೆಚೊ ಉದೆವ್ ಜಾಲೊ ಮ್ಹಣೊನ್‌ಚ್ ಆಮಿ ವಾಚುನ್ ಆನಿ ಆಯ್ಕೊನ್ ಆಯಿಲ್ಲಾಂವ್.

ಪುಣ್ ಹ್ಯಾ ಪುಸ್ತಕಾ ಖಾತೀರ್ ಅಪ್ತಪಾಟಿಂ ಕಾಂಯ್ ಪುಸ್ತಕಾಂ ಚಾಲ್ತಾನಾ ಎಕಾಕಡೆ ಮ್ಹಾಕಾ ಸಾಂಪ್ದಾಲ್ಲಿ ಕವಿತಾ, ಖರ್ಯಾ ಕೊಂಕಣಿ ಕಾವ್ಯಾಚಿ ಚರಿತ್ರ್‌ಚ್ ಎಕುಣಿಸಾವ್ಯಾ ಶೆಕ್ಡಾಚೆ ಆಕೇರಿಕ್ ವರ್ನ್ ಪಾವಯ್ತಾ. ಹಿ ಕವಿತಾ ಯೆದೊಳ್ ಪಾಸುನ್ ಬರವ್ನ್ ಫಾಲ್ತೆ ಚರಿತ್ರೆಕ್ ಬೋಟ್ ಜೊಕ್ತಾ ಆನಿ ಆಮ್ಕಾಂ ಸರ್ವಾಂಕ್ ಕವಿತೆಚೊ ಧ್ಯಾಸ್ ಕರ್ತಲ್ಯಾಂಕ್ ಗರ್ವಾನ್ ಪುಲಯ್ತಾ. ಹೆ ಕವಿತೆವರ್ವಿಂ ಕೊಂಕಣಿ ಕಾವ್ಯಾವಿಶಿಂ ನವೊ ಸಂಸೊಧ್ ಚಲಂವ್ಕ್ ನವಿ ಎಕ್ ವಾಟ್ ಉಗ್ತಿ ಜಾಲ್ಲ್ಯಾ ಮ್ಹಣೊನ್ ಹಾಂವ್ ಲೆಕ್ತಾಂ.

ಹಿ ಕವಿತಾ 1895 ಇಸ್ವೆಂತ್ ಗೊಂಯ್ಚ್ಯಾ ಸಾವಂತ್‌ವಾಡಿಂತ್ ಫಾಯ್ ಜಾಲ್ಲ್ಯಾ 'ಕೊಂಕ್ಣಿ ಪೈಲೆಂ ಪುಸ್ತಕ್' ಹಾಂತ್ಲಿ. ಹ್ಯಾ ಪುಸ್ತಕಾಚೊ ಕರ್ತ್ ಮಾನ್ವೆಲ್ ಸಾಲ್ವಾದೊರ್ ರುದ್ರೀಕಸ್, ಮಾಸ್ತರ್ ಶಾಳಾ, ಸಾಲೀವಾಡೊ. ಹಿ ಕವಿತಾ ಅಶಿ ಆಸಾ:

### ಕಲ್ಪಿತ್ ಕಥಾ

ನಹಿಂತ್ ಉಭಾಲೆಂ  
ಮಾತ್ಯೆಚೆಂ ಮಡ್ಕೊಲು  
ತಾಂಬ್ಯಾಚೆಂ ಹಾಂಡೂಲು  
ಎಕಾ ದಿಸಾ.

ಪೂಣ್ ಮಡ್ಕೊಲು  
ಲಾಗಿಂ ಸರ್ನಾಸಲೆಂ  
ಪೈಸ್ ರಾವ್ತಾಲೆಂ  
ತಾಚೆ ಭ್ರಾಂತೀಂ.

ತಾಕಾ ತೆಂ ಹಾಂಡೂಲು  
ರಾವ್‌ಗೊ ಮ್ಹಣ್ತಾ  
ಆಮೀ ಯಾ ಸಾಂಗಾತಾ  
ಮಿತ್‌ಪಣೀಂ.

ಮಡ್ಕೀ ಜಾಬ್ ದಿತಾ  
ತುಜೀ ಸಂಗತ್ ನಾಕಾ



ತೆಂಕ್‌ಸೀ ತರ್ ಮಾಕಾ  
ಕೈಲ್ಯೊ ಕರ್ನೀ.

ತುಮ್ಮೆ ಸಾರ್ಕೊ  
ಸಾಂಗಾತೀ ಶೋಧುಂಚೊ  
ಸಂಗ್ ತರ್ ಧೋರಾಂಚೊ  
ದುಷ್ಟ್ ಮೂಳ್.

ಹೆ ಕವಿತೆಂತ್ ಸಾದರ್ ಜಾಲ್ಲೆ ರರಾವಣೆಕ್ (theme) ಲಾಗೊನ್, ತಾಚೆ ಪಾಟ್‌ಭುಂಯೆಕ್ ಲಾಗೊನ್, ತಾಂತ್ಲೆ ಭಾಷೆಕ್ ಲಾಗೊನ್ - ಯೆದೊಳ್ ಪಾಸುನ್ ಆಮ್ಕಾಂ ಸಾಂಪ್ಡಾಲ್ಲಿ ಕೊಂಕಣಿಚಿ ಖರಿ ಪಯ್ಲಿ ಕವಿತಾ ಹಿ ಮ್ಹಣೊನ್ ಸಾಂಗೊಂಕ್ ಹಾಂವ್ ಪಾಟಿಂ ಸರನಾ. ಪುಣ್ ತಶೆಂ ಸಾಂಗ್ತಾನಾ, ಹಾಕಾ ಲಾಗೊನ್ ಕೊಂಕಣಿ ಕಾವ್ಯಾಚೊ ಖೊಲಾಯೆನ್ ಸಂಸೊಧ್ ಚಲಂವ್ಕ್ ಸಂಸೋಧಕಾಂಕ್ ಉಲೊ ದಿತಾಂ.

\*\*\*\*\*

ಯೆದೊಳ್ ಪಾಸುನ್ ಪ್ರಾದೇಶಿಕ್, ರಾಜಕೀಯ್ ತಶೆಂ ಸಾಮಾಜಿಕ್ ಕಾರಣಾಂಕ್ ಲಾಗೊನ್ ಮಾತ್ರ ನ್ಹಯ್, ವೆವೆಗ್ಳ್ಯಾ ಲಿಪಿಂಕ್ ಲಾಗೊನ್ ಕೊಂಕಣಿಚ್ಯಾ ಸಮಗ್ರ ಸಾಹಿತ್ಯಾಚೆಂ ಎಕೆ ದಿಷ್ಟಿನ್ ಅಧ್ಯಯನ್ ಚಲ್‌ಲ್ಲೆಂ ನಾ. ಕಾಂಯ್ ಅಧ್ಯಯನಾಂ ಚಲ್ಲ್ಯಾಂತ್ ತಾಂತುಂ ಗೊಂಯ್, ಕರ್ನಾಟಕ ಆನಿ ಕೇರಳಾಚೆ ವಾಂಟೆ ಜಾಲ್ಲೆಚ್ ಚಡ್ ದಿಸ್ತಾತ್. ಕೊಂಕಣಿ ಸಾಹಿತ್ಯಾಚೆ ಚರಿತ್ರೆಕ್ ಲಗ್ತಿ ಜಾಲ್ಲಿಂ ಪುಸ್ತಕಾಂ ವಾಚ್ತಾನಾ ತಾಂತುಂ ಗೊಂಯ್ಚ್ಯಾ ಕೊಂಕಣಿ ಸಾಹಿತ್ಯಾಕ್ ಸಂಬಂಧಿಂ ಮೊಟೆ ಅಧ್ಯಾಯ್ ವೆಗ್ಳೆ ಆನಿ ಹೆರ್ ರಾಜ್ಯಾಂಚೆ ವೆಗ್ಳೆ ಅಸ್ತತ್ ಅಧ್ಯಾಯ್ - ಅಶೆಂ ವಾಚುಂಕ್ ಮೆಳ್ತಾತ್. ಗೊಂಯ್ ರಾಜ್ಯಾಕ್ 'ರಾಜಕೀಯ್ ಬಳ್' ಆಸ್‌ಲ್ಲಾನ್ ಕೊಣ್ಣಾ, ಚರಿತ್ರಾ ಬರಯ್ತಾಂನಿ ತಾಂಚೆಂಚ್ 'ಬೊಳ್ಳೆಂ' ದಾಕಯ್ಲಾಂ ಸೊಡ್ಲ್ಯಾರ್ ಹೆರಾಂಚೆಂ 'ಆಲ್ಟೆಂ' ಕರ್ನ್ ಸೊಡ್ಲಾಂ. ಕಾಂಯ್ ವೀಸ್ ವರ್ಸಾಂ ಆದಿಂ ಕೊಣೆ ಬರಯಿಲ್ಲೊ ಫಟ್ ಗಜಾಲಿ, ಆಜೂನ್ ಸಾಹಿತ್ಯಾಚಿ ಚರಿತ್ರಾ ಬರಯ್ಲೆ, ತಜ್ಜೀಜ್ ಕರಿನಾಸಾನಾ ಝರಯ್ತಾತ್ ಮ್ಹಣ್ತಾನಾ, ಮ್ಹಾಕಾ ಯೆದೊಳ್ ಪರ್ಗಟ್ ಜಾಲ್ಲ್ಯಾ ಕೊಂಕಣಿ ಸಾಹಿತ್ಯಾಚೆ ಚರಿತ್ರೆಚೆರ್ ದುರ್ಬಿಣ್ ದೊಳ್ಕಾಂನಿಂಚ್ ಪಳಯ್ತಾಯ್ ಪಡ್ತಾ.

ವಯ್ರ್ ವೆಕ್ತ್ ಕೆಲ್ಲ್ಯಾ ಕಳ್ಳೆಳ್ಕಾಂಚ್ಯೊ ರುಜ್ವಾತಿ ಮ್ಹಜೆಲಾಗಿಂ ಜಾಯ್ತ್ಯೊ ಆಸಾತ್. ಪುಣ್ ತ್ಯೊ ಹ್ಯಾ ಪುಸ್ತಕಾಚ್ಯಾ ಸಂದರ್ಭಾಂತ್ ಗರ್ಜೆಚ್ಯೊ ಮ್ಹಣ್ ಮ್ಹಾಕಾ ಭೊಗನಾ. ಕಾಂಯ್ ವೆಗ್ಳ್ಯಾಚ್ ಎಕಾ ಸಂದರ್ಭಾರ್ ಕೊಂಕಣಿ ಸಾಹಿತ್ಯಾಚಿ ಸಮಗ್ರ ಚರಿತ್ರಾ ನವೆ ದಿಷ್ಟಿನ್ ತುಕುನ್ ಪಳಯ್ತಾನಾ ವೆಕ್ತ್ ಕರುಂಕ್ ಜಾತಲಿ ಮ್ಹಣೊನ್ ಹಾಂವ್ ಲೆಕ್ತಾಂ.

ಗೊಂಯಾಂತ್ ಪೊರ್ತುಗೇಜಾಂಚ್ಯಾ ಯೆಣ್ಯಾ ಆದಿಂಚ್ ಕೊಂಕಣಿ ಕವಿತಾ ಆಸ್‌ಲ್ಲಿ ಜಾಂವ್ಕ್ ಪುರೊ. ಚೊವ್ದಾವ್ಯಾ ಶೆಕ್ಡ್ಯಾಂತ್ ನಾಮ್‌ದೇವಾನ್ ತಶೆಂ ಕೃಷ್ಣದಾಸ್ ಶಮಾನ್ ಬರಯಿಲ್ಲಿಂ ಗಿತಾಂ ಹಾಕಾ ಸಾಕ್. ಸೊಳಾವ್ಯಾ ಶೆಕ್ಡ್ಯಾಂತ್ ಗಸ್ಪಾರ್ ದ ಮಿಗೇಲಿನ್ ಜೇಜಸ್ ಕ್ರಿಸ್ತಾಚ್ಯಾ ಪಾಶಾಂವಾಚೆರ್ ಕವಿತಾ ರೆಚ್‌ಲ್ಲಿ. ಸತ್ರಾವ್ಯಾ ಶೆಕ್ಡ್ಯಾಚೆ ಆಕೇರಿಕ್ ಕೇರಳಾಂತ್ ಸಂತ್ ಅಪ್ಪಯ್ಯಾ, ರಾಘವ್‌ದಾಸ್,

ಜೋಗವಾ ಆನಿ ಅವಧಿನ್ ಕೊಂಕಣಿ ಭಕ್ತಿಕ್ ಕವಿತಾ ಪುಲಯ್ಲಿ. ಹ್ಯಾಚ್ ವೆಳಾರ್ ತೆರಾವ್ಯಾ ಶೆಕ್ಡ್ಯಾಂತ್ಲೆಂ 'ಸ್ತಾಬಾತ್ ಮಾತೆರ್', ಫಾ. ಪಾಸ್ಕೋಲ್ ಡಾಯಸಾನ್ ಕೊಂಕಣಿಕ್ ಹಾಡ್ಲೆಂ. ಎಕುಣ್ವಿಸಾವ್ಯಾ ಶೆಕ್ಡ್ಯಾಂತ್ಲ್ಯಾ 'ಮಾಂಡೊ' ಪದಾಂನಿ ಕವಿತೆಚಿಂ ಧಾರಾಳ್ ಲಕ್ಷಣಾಂ ಆಸ್ಲಿಂ. ಲಿಗೊರಿ ದ ಕೊಸ್ತಾ, ಕಾರ್ಲೊಸ್ ತ್ರಿನಿದಾದೆ ಡಾಯಸ್ ಆನಿ ಆರ್ನಾಲ್ಡೊ ಮಿನೇಜಸ್ 'ಮಾಂಡೊ' ರಚ್ಪ್ಯಾಂ ಮಧೆಂ ಫಾಮಾದ್ ಆಸ್ಲೆ. ಕರ್ನಾಟಕಾಂತ್ ಜಾಲ್ಯಾರ್ ಫಾ. ಜೊಕಿಮ್ ಮಿರಾಂದಾನ್ ರಚ್ಲೆಂ ಭಕ್ತಿಕ್ ಗೀತ್ 'ರಿಗ್ಲೊ ಚೆಜು ಮೊಳ್ಳಾಂತ್' ತೊಂಡಾ ತೊಂಡಾಂನಿ ಘೊಳ್ತಾಲೆಂ. ತವಳ್ ಥಾವ್ನ್ ವಿಸಾವ್ಯಾ ಶೆಕ್ಡ್ಯಾಚೆ ಆದಿ ಪರ್ಯಾಂತ್ ಘಡ್ಲೆಂ ಭಕ್ತಿಕ್ ಕಾಂತಾರಾಂ 'ಶೆಂಭರ್ ಕಂತಿಗೊ' ಪುಸ್ತಕಾಂಕ್ ವಾಚುಂಕ್ ಮೆಳ್ತಾತ್.

ವಯ್ಲಿಂ ಸರ್ವಯ್ ರಚ್ಪಾಂ, ಭಕ್ತಿಕ್ ಜಾವ್ನಾಸೊನ್ 1895 ಇಸ್ಟೆಂತ್ ಮಾನ್ವೆಲ್ ಸಾಲ್ವಾದೊರ್ ರುದ್ರೀಕಸಾನ್ ಲಿಖ್ಲಿ ಕವಿತಾಚ್ (ಹಾಚೆವಿಶಿಂ ಸುರ್ವಾತ್ ಬರಯ್ಲಾಂ) ವಿಸಾವ್ಯಾ ಶೆಕ್ಡ್ಯಾ ಆದ್ಲಿ ಖರಿ ಕೊಂಕಣಿ ಕವಿತಾ ಮ್ಹಣೊನ್ ಮ್ಹಣ್ತಾ ಭೊಗ್ತಾ.

1900-2000 ಇಸ್ವೆ ಕಾಳಾಚ್ಯಾ ಸುರ್ವಾತಿಚ್ಯೊ ಕೊಂಕಣಿ ಕವಿತಾ ಚಡಿತ್ ಕರುನ್ ಭಕ್ತಿಕ್ ಯಾ ಅನುವಾದಿತ್. ವಿಸಾವ್ಯಾ ಶೆಕ್ಡ್ಯಾಚ್ಯಾ ಖರ್ಯಾ ಕೊಂಕಣಿ ಕವಿತಾಂಚೊ ಜಲ್ಮ ಮಂಗ್ಳುರ್ ಥಾವ್ನ್ ಪರ್ಗಟ್ ಜಾವ್ನ್ ಆಸ್ಲಲ್ಯಾ 'ಕೊಂಕ್ಣಿ ದಿವೆಂ' (1912-1940) ನೆಮಾಳ್ತಾದ್ಲಾರಿಂ ಜಾಲ್ಲೊ ಝಳ್ತಾ.

ಲುವೀಸ್ ಮಸ್ಕರೇಳಾನ್ (1887-1961) ಹ್ಯಾ ಕಾಳಾರ್ ಕೊಂಕಣಿ ಕವಿತೆಚಿ ಜ್ಯೋತ್ ಜಳಯ್ಲಿ. ತೊ ಎಕ್ಲೊ ಸ್ವಾಭಾವಿಕ್ ಕವಿ. ತಾಣೆಂ ಲಿಖ್ಲೆಂ 'ಆಬ್ರಾಂವ್ಚೆಂ ಯಜ್ಞಧಾನ್' ಮ್ಹಣ್ತಾವೊ ಕೊಂಕಣಿ ಕಾವ್ಯ ಸಂಸಾರಾಕ್ ಮಹತ್ವಾಚೆಂ ಯೋಗ್‌ದಾನ್. ಆತಾಂಯ್, ಪಾವನ್ಯೆಂ ವರ್ಸಾಂ ಸಂಪ್ಲಿಂ ಜಾಲ್ಯಾರ್‌ಯ್ ಕೊಂಕಣಿ ಮುಕುಟಾವಯ್ಲೆಂ ಮೊಲಾಧಿಕ್ ಥಿಕ್ ಕಶೆಂ ಹೆಂ ಕಾವ್ಯೆಂ ಸೊಭಾ.

'ಆಬ್ರಾಂವ್ಚೆಂ ಯಜ್ಞಧಾನ್' ಏಕ್ ಕಾವ್ಯನಾಟಕ್. ಬೈಬಲಾಂತ್ಲ್ಯಾ ಎಕಾ ಘಡಿತಾ ಭೊಂವ್ಚಿಂ ವಿಣ್ವಾರ್ಯಾಂ, ಆಪ್ಲೆಂ ಸಂಪೂರ್ಣ್ ಸ್ವಾತಂತ್ರ್ಯ ಸಾಂಬಾಳುನ್, ನವ್ಯಾ ರಚನಾತ್ಮಕ್ ಪಾತ್ರಾಂಕ್ ಜೀವ್ ದೀವ್ನ್, ಧರ್ಮಾಚ್ಯೊ ವೊಂಯೊಂ ಮಸ್ತುನ್, ಆಮ್ಕಾಂ ವೆಗ್ಳ್ಯಾಚ್ ಎಕಾ ಸಾಮಾಜಿಕ್ ವೇದಿಚೆರ್ ವ್ಹರ್ನ್ ಪಾಯ್ತಾ. ಮನ್ಯಾಚಿಂ ಭಾವನಾಂ ಪ್ರಕೃತೆಚಿ ಸೊಭಾಯೆ ಸಾಂಗಾತಾ ವಿಣುನ್, ಥಳೀಯ್ ಚರಿತ್ರೆಸಂಗಿಂ ಮಾಖುನ್, ಕವಿತೆರುಪಿಂ ಪ್ರಸ್ತುತ್ ಕೆಲ್ಲೊ ಹೊ ಕವಿ, ಹ್ಯಾ ಕಾವ್ಯಾದ್ಲಾರಿಂ ಮಾತ್ ನ್ಹಯ್ ತಾಣೆಂ ರಚ್ಲಲ್ಯಾ ಜಾಯ್ತಾ ಮಹತ್ವಾಚ್ಯಾ ಕಾವ್ಯಾಂ ಖಾತೀರ್, ತಾಣೆಂ ಸಮಗ್ರ್ ಸಾಹಿತ್ಯಾಚೆರ್ ಫಾಲ್ಲ್ಯಾ ಪ್ರಭಾವಾ ಖಾತೀರ್, ಹೆರ್ ಕೊಂಕಣಿ ಕವಿಂಕ್ ಹುಮೆದಿಚಿ ಝರ್ ಜಾಲ್ಲ್ಯಾ ಖಾತೀರ್ - ಆಪ್ಲ್ಯಾ ಕಾಳಾಚೊ ಉಂಚ್ಲೊ ತಶೆಂ ಮಹತ್ವಾಚೊ ಕವಿ ಅಶೆಂ ಥಾರ್ತಾ.

ಲುವೀಸ್ ಮಸ್ಕರೇಳಾಚಿ 'ಕವಿತ್ವಾಚೆಂ ಗುಪೀತ್ ನಂದನಾವನ್' ಹಾತಾಳ್ಲಲ್ಯಾ ವಿಷಯಾ ಖಾತೀರ್, ರುಪಾ ಖಾತೀರ್, ಮಾಪಾ ಖಾತೀರ್ ಮಾತ್ ನ್ಹಯ್ ಆಯ್ಲ್ಯಾ ಕಾಳಾರ್‌ಯ್ ತಾಂತ್ಲಿ ತೀಕ್ಷ್ಣತಾ ಸಾಂಬಾಳುನ್ ವೆಲ್ಲ್ಯಾ ಖಾತೀರ್ ಕೊಂಕಣಿ ಚರಿತ್ರೆಂತ್ಲಿ ಅಪೂರ್ವ್ ತಶೆಂ ಉಂಚ್ಲಿ ಕವಿತಾ ಅಶೆಂ ಹಾಂವ್ ಲೆಕ್ತಾಂ. ಮಾಗೀರ್ ತಾಚೆ 'ಮನೀಸ್ ಮ್ಹಣ್ಣೆ ಕಿತ್ಲೆಂ?' ಕವಿತೆನ್‌ಯ್ ಕೊಂಕಣಿ ಕಾವ್ಯ ಚರಿತ್ರೆಂತ್ ಆಪ್ಲಿಂ ಪಾವ್ಲಾಂ ಬಳಾನ್ ರೊಂಬಯ್ಲಾಂತ್.

ಏಕ್ ಕವಿ ಜಾವ್ನ್ ತಾಣೆಂ ಜಿಯೆಲ್ಲೊ ಭೊಂವಾರ್ ಲೆಕಾಕ್ ಧರುನ್,

ತಾಣೆಂ ಕಾವ್ಯ ಸಂಸಾರಾಚೆರ್ ಘಾಲ್ಚೊ ಪ್ರಭಾವ್ ಮಾನುನ್, ಧರ್ಮಾಧಾವ್ನ್ ಸಾಮಾಜಿಕ್ ಸಂಗಿಂಚೆ ಉತ್ಪಾದ್ಕೆಚೊ ಮಹತ್ವಾಚೊ ಪಾಂವ್ಡೊ ತಾಚೆಧಾವ್ನ್ ಜಾಲ್ಚೊ ಸಮ್ಜೆನ್ ಆನಿ ಹೆರ್ ಜಾಯ್ತ್ಯಾ ಬಳ್ಳಂತ್ ಕಾರಣಾಂ ಖಾತೀರ್ ವಿಸಾವ್ಯಾ ಶೆಕ್ಡ್ಯಾಚ್ಯಾ ಕೊಂಕಣಿ ಕವಿತೆಚಿಂ ಪಯ್ಲಿಂ ಚಾಳೀಸ್/ಪನ್ನಾಸ್ ವರ್ಸಾಂ 'ಲುಮಚೊ ಕಾಳ್' ಮ್ಹಣೊನ್ ಹಾಂವ್ ವೊಲಾಯ್ತಾಂ.

ಹ್ಯಾಚ್ ಕಾಳಾರ್ ಶಣೈ ಗೊಂಯ್‌ಬಾಬಾನ್ 'ಗೊಂಯ್ಕಾರಾಂಚೊ ಮುಂಬೈಕಾರ್' ಕಥಾಕಾವ್ಯ ರಚ್ಲೆಂ. 'ಮ್ಹಜೆಂ ಗೊಂಯ್' ಭುರ್ಗ್ಯಾಂಲಿ ಕವಿತಾ ತಾಣೆ ರಚ್ಚ್ಯಾ ಆದಿಂಚ್ ಕಸಲಿಚ್ ಆಧುನಿಕ್ ಕವಿತಾ ಗೊಂಯಾಂತ್ ನಾತ್ಲಿ. ಶಣೈ ಗೊಂಯ್‌ಬಾಬ್ ಚಡಿತ್ ಕರುನ್ ಹೆರ್ ಭಾಸಾಂನಿ ಬರಯ್ಲೊ. ತಾಕಾ ಕೊಂಕಣಿಂತ್ ಸರಾಗ್ ಬರಂವ್ಕ್ ಸಭಾರ್ ವರ್ಸಾಂಚ್ ಲಾಗ್ಲೆಂ. ಕೊಂಕಣಿ ಸಮಾಜಾಚ್ಯಾ ಮೊಗಾನ್ ಆನಿ ಕೊಂಕಣಿ ಸಂಸ್ಕೃತಾಯೆಚ್ಯಾ ಅಸ್ತತ್ವ್ ಪುಡಾರಾಚೊ ಹಾವೆಸ್ ಸಮ್ಜೊನ್ ತಾಣೆಂ ಕೊಂಕಣಿ ಸಾಹಿತ್ಯಾಂತ್ ಕೆಲ್ಲಿ ಪ್ರಯೋಗ್ ವಿಶೇಸ್ ಮಹತ್ವಾಚೆ ಜಾಲ್ಯಾರ್ಯಾಂ ಎಕ್ ಕವಿ ಜಾವ್ನ್ ಕೊಂಕಣಿಚೊ ಶ್ರೇಷ್ಠ ಕವಿ ತೆ ಆಸ್ಲೆ ಸಾಂಗೊಂಕ್ ಜಾಯ್ನಾ.

ಕೊಂಕಣಿಚೆ ಜ್ಯೇಷ್ಠ ಕವಿ ಬಾಕಿಬಾಬ್ ಬೋರ್ಕರ್ ಚಡುಣ್ ಹ್ಯಾಚ್ ಕಾಳಾಚೆ. ಏಕ್ ಮರಾಠಿ ಕವಿ ಜಾವ್ನ್ ಕೊಂಕಣಿ ಕವಿಂಚೆರ್ ತಾಣೆಂ ಜಾಯ್ತೊ ಪ್ರಭಾವ್ ಘಾಲಾ ಆಸ್ತತ್. ಪುಣ್ ತಾಣೆಂಚ್ ಸಾಂಗ್ಚ್ಯಾ ಪ್ರಕಾರ್ ಕೊಂಕಣಿಂತ್ ತಾಣೆಂ ಬರಂವ್ಕ್ ಸುರು ಕೆಲ್ಲಿಂ 1949 ಇಸ್ವೆ ಉಪ್ರಾಂತ್. ತ್ಯಾ ದೆಕುನ್ ವಿಸಾವ್ಯಾ ಶೆಕ್ಡ್ಯಾಚ್ಯಾ ಸುರ್ದಿಲ್ಯಾ ಚಾಳೀಸ್/ಪನ್ನಾಸ್ ವರ್ಸಾಂನಿ ಲುವೀಸ್ ಮಸ್ಕರೆಇಚ್ ಚಡಿತ್ ಸೊಭ್‌ಲ್ಲೊ ದಿಸ್ತಾ.

ಫಾ. ಪಿ.ಎಲ್. ಬುತೆಲ್ಲೊ ವಿಸಾವ್ಯಾ ಶೆಕ್ಡ್ಯಾಚ್ಯಾ ಚಾಳಿಸಾವ್ಯಾ ತಶೆಂ ಪನ್ನಾಸಾವ್ಯಾ ದಶಕಾಂನಿ ಆಪ್ಲ್ಯಾ ವಿನೋದಿಕ್ ಕವಿತಾಂ ಖಾತೀರ್ ಜಾಯ್ತೊ ಘಾಮಾದ್. ತಾಚ್ಯಾ 'ಕಾವ್ಯಾಂ ಝಲೊ' ಪುಸ್ತಕಾಂತ್ ಎಕೆಂ ಕವಿತಾ ಆಸಾತ್. ಥೊಡ್ಯೊ ಭಕ್ತಿಕ್ ಕವಿತಾಯ್ ತಾಣೆಂ ರಚ್ಚ್ಯಾತ್. ಕ್ರಿಸ್ತಾಂವ್ ಯಾಜಕ್ ಜಾವ್ನ್ ಸಾಮಾಜಿಕ್ ಜಾಗರಣ್ ಹಾಡ್ಚೊ ವಿನೋದಿಕ್ ಕವಿತಾಚ್ ತಾಣೆಂ ಚಡ್‌ಶ್ಯೊ ರಚ್ಚ್ಯಾತ್.

ಲುಮ ಕಾಳಾಂತ್ ಫಾ. ಸಿಲ್ವೆಸ್ಟರ್ ಮಿನೇಜಸಾನ್ ಕೊಂಕಣಿ ಕವಿತೆಚೆರ್ ಧಾರಾಳ್ ಮಾಪಾನ್ ಪ್ರಭಾವ್ ಘಾಲಾ ಜಾಲ್ಯಾರ್ಯಾಂ ತೊ ಭಕ್ತಿಕ್ ಗಿತಾಂಚ್ಯೊ ವೊಂಯೊಂ ಉತ್ತೊನ್ ಭಾಯ್ರ್ ಆಯಿಲ್ಲೊ ಚಡ್‌ಸೊ ದಿಸನಾ.

ಲುಮ ಕಾಳಾಂತ್ ಹೆರ್ ತಾಂಕಿವಂತ್ ಕವೀಯ್ ಆಸಾತ್. ಹ್ಯಾ ಪಯ್ಲಿ ಕಾಲಿನಾಥ್ ಶ್ರೀಧರ್ ನಾಯ್ಕ್ (ಬಯಾಭಾವ್) (1899-1983), ರಾಮಚಂದ್ರ ನಾರಾಯಣ್ ನಾಯ್ಕ್ (1901-1982) ಆನಿ ಫೆಲಿಕ್ಸ್ ಪಾವ್ಲ್ ನೊರೆಇ ಪ್ರಮುಖ್.

\*\*\*\*\*

1950-1980 ಇಸ್ವೆ ಕಾಳಾಂತ್ ಕೊಂಕಣಿ ಕವಿತೆಚಿ ದಿಶಾ ಬದ್ಲಿಲ್ಲೊ ಪ್ರಮುಖ್ ಕವಿ ಮ್ಹಳ್ಯಾರ್ ಮನೋಹರ್‌ರಾಯ್ ಸರ್ದೇಸಾಯಿ.

ಮನೋಹರ್‌ರಾಯ್ ಸರ್ದೇಸಾಯಿ ಕೊಂಕಣಿ ಕವಿತಾ ಆಪ್ಲ್ಯಾ ಆಂಗಾರ್ ಫುಲವ್ನ್, ಸಂಪೂರ್ಣ್ ತಿಚೆ ಸೆವೆಕ್ ಲಾಗ್‌ಲ್ಲೊ ಕವಿ. ಭುರ್ಗ್ಯಾಂಲಿಂ ಗಿತಾಂ ಧರುನ್, ತರೇಕೆತರಾಂಚಿಂ ಕವಿತಾಂ ತಾಣೆಂ ರಚ್ಲೆಂ. ತಾಚ್ಯಾ ಕವಿತಾಂಚೊ ಕಾಳ್

ಗೊಂಯ್ಚ್ ಸುಟ್ಕೆ ಝುಜಾಂತ್ ಆನಿ ಸುಟ್ಕೆಂತ್ ಮೊಳುನ್ ಗೆಲಾ. ಗೊಂಯ್ಚ್ ಸುಟ್ಕೆಕ್ ಲಾಗೊನ್ ಕೊಂಕಣಿ ಚಳುವಳಿಕ್ ಲಾಗೊನ್ ತಾಣೆಂ ಆಪ್ಲ್ಯಾ ಕವಿತೆಂನಿ ಹಾಡ್ಲೆ ವಿಷಯ್ ವಿಜ್ಞೆತ್ ಕರಯ್ತಾತ್. ಫ್ರೆಂಚ್, ಪೊರ್ತುಗೀಜ್, ಮರಾಠಿಂತ್ಲಾನ್ ಬರವ್ನ್ಯಾನ್ ಕೊಂಕಣಿಂತ್ ಸುರ್ದರ್ ಧಾವ್ನ್ ನಿಮಾಣೊ ಸ್ಪಾಸ್ ಪರ್ಯಾಂತ್ ಸರಾಗ್ ಕವಿತಾ ರಚ್ಲೊ ಕವಿ ತೊ. ತಾಚ್ಯಾ ಕವಿತಾಂಚೊ ಪ್ರಭಾವ್ ಗೊಂಯಾಂತ್ ಮಾತ್ ನ್ಹಯ್ ಕೊಂಕಣಾಚ್ಯಾ ಹರ್ ಪ್ರದೇಶಾಂನಿಂಯ್ ಪಡ್ಲಾ.

‘ಜಾಯೊ-ಜುಯೊ’ ಸಂಗ್ರಹಾಂತ್ಲ್ಯಾನ್ ಮನೋಹರ್ ಸರ್ದೇಸಾಯಿನ್ ಕವಿತೆಚಿಂ ಏಕ್ ಅಪೂರ್ವ್ ಆನಿ ಅಪೂರ್ವ್ ರೂಪ್ ನಿರ್ಮಾಣ್ ಕೆಲಾಂ. ಹ್ಯೊ ಕವಿತಾ ಸುಭಾಷಿತಾಂ ನ್ಹಯ್, ವೊಪಾರಿ ನ್ಹಯ್, ಹಾಯ್ಕಾ ನ್ಹಯ್. ತಾಣೆಂಚ್ ಜಲ್ ದಿಲ್ಲೊ ಏಕ್ ವೆಗ್ಳೊ ಪ್ರಕಾರ್ ಹೊ. ಹೆ ಕವಿತೆಂತ್ಲ್ಯಾ ಧೊಡ್ಯಾಚ್ ಥೆಂಬ್ಯಾಂನಿ ಜಿಣ್ಯೆಚೆಂ ಮರ್ಮ್, ಪ್ರಾಣಾಚೊ ಪ್ರತ್ಯಯ್, ಪ್ರತಿಭೆಚೊ ಚಮಕ್ ಆನಿ ಕಾವ್ಯಾಚೆಂ ಅಸಲ್‌ಪಣ್ ಪರ್ಗಟ್ ಕರಿ ಶಾಧಿ ಮನೋಹರ್‌ರಾಯ್ ಸರ್ದೇಸಾಯಿಚಿ. ಅಸಲೆ ಕವಿತೆಂಚೊ ವೊಸೊ ಬಾಕಿಬಾಬ್ ಬೋರ್ಕರಾಕ್ ಧರುನ್ ಮಾವ್ರಿಸ್ ಡೆಸಾ ತಸಲ್ಯಾ ಕವಿಂಚೆರ್ ಪಡ್ಲಾ. ಹ್ಯಾ ಪ್ರಕಾರಾನ್ ಕೊಂಕಣಿಂತ್ ಮಾತ್ ನ್ಹಯ್ ಆಸ್ತಾಂ ಹೆರ್ ಭಾಷೆಂನಿಂಯ್ ಪಾಳಾಂ ರೊಂಬಲ್ಲಿಂ ಜಾಲ್ಯಾರ್, ‘ಹಾಯ್ಕಾ’ ಯಾ ‘ಶೇರ್’ ಬರಿ ಹಾಂಕಾಂಯ್ ಪ್ರತಿಷ್ಠಾ ಲಾಬ್ತಲಿ ಮ್ಹಳ್ಳೆಂ ಖಂಡಿತ್.

ಮನೋಹರ್‌ರಾಯ್ ಸರ್ದೇಸಾಯಿನ್ ವೆವೆಗ್ಳ್ಯಾ ರುಪಾಂಚ್ಯೊ ವೆವೆಗ್ಳ್ಯಾ ವಜನಾಂಚ್ಯೊ ಭುಗ್ಯಾಂಚ್ಯೊ ತಶೆಂ ವ್ಹಡಾಂಚ್ಯೊ ಮ್ಹಣೊನ್ ಅತ್ಯಧಿಕ್ ಸಂಖ್ಯಾನ್ ಕವಿತಾ ಲಿಖ್ಲ್ಯಾತ್. ಜಾಯ್ತಿಂ ಕವಿತಾ ಪುಸ್ತಕಾಂ ಪರ್ಗಟ್ಲ್ಯಾಂತ್. 1950-1980 ಇಸ್ವೆಚ್ಯಾ ಕಾಳಾಂತ್ ಹ್ಯಾ ಎಕಾ ಕವಿನ್ ಕೊಂಕಣಿ ಕಾವ್ಯಶತಾಚೆರ್ ಘಾಲ್ಚೊ ತಿತ್ಲೊ ಪ್ರಭಾವ್ ಹೆರ್ ಕೊಣೆಂಯ್ ಘಾಲುಂಕ್ ನಾತ್‌ಲ್ಲಾನ್, ಹ್ಯಾ ಕಾಳಾಕ್ ‘ಮನೋಹರ್ ಕಾಳ್’ ಮ್ಹಣೊನ್ ಹಾಂವ್ ವೊಲಾಯ್ತಾಂ.

ತಶೆಂ ಮ್ಹಣೊನ್ ಹ್ಯಾ ಕಾಳಾಂತ್ ಹೆರ್ ಅಪ್ರತಿಮ್ ಕವಿ ನಾತ್‌ಲೆ ಮ್ಹಣೊನ್ ನ್ಹಯ್. ಆಸ್‌ಲ್ಲೆ. ತ್ಯಾ ಪಯ್ಲಿ ಉಟೊನ್ ದಿಸ್ಚಿಂ ತೀನ್ ನಾಂವಾಂ ಮ್ಹಳ್ಳಾರ್ ಬಾಕಿಬಾಬ್ ಬೋರ್ಕರ್, ಚಾ.ಫ್ರಾ. ದೆಕೊಸ್ತಾ ಆನಿ ರ.ವಿ. ಪಂಡಿತ್.

ಬಾಕಿಬಾಬಾನ್ ಲುಮ ಕಾಳಾರ್ ಚಡಿತ್ ಕರುನ್ ಮರಾಠಿಂತ್ಲ್ಯಾನ್ ಬರಯ್ಲೆಂ ಜಾಲ್ಯಾರ್ ಮನೋಹರ್ ಕಾಳಾರ್ ತಾಚಿಂ ದೋನ್ ಕವಿತಾ ಪುಸ್ತಕಾಂ ‘ಪಾಂಯ್‌ಜಣಾಂ’ ಆನಿ ‘ಸಾಸಾಯ್’ ಉಜ್ವಾಡಾ ಆಯ್ಲಿಂ ‘ಭಗವದ್ ಗೀತಾ’ ಚೆಂ ಕೊಂಕಣಿ ತರ್ಜುಣ್‌ಯ್ ತಾಣೆಂ ಹ್ಯಾಚ್ ಕಾಳಾರ್ ಕೆಲೆಂ. ಬಾಕಿಬಾಬ್ ಬೋರ್ಕರ್ ಭಾರತಾಚ್ಯಾ ಪ್ರಮುಖ್ ಧಾ ಕವಿಂ ಪಯ್ಲಿ ಎಕ್ಲೊ ಮ್ಹಣ್ತಾತ್. ಪುಣ್ ಹಿ ತಾಚಿ ವ್ಹಡ್ವಿಕಾಯ್ ತಾಣೆಂ ರಚ್‌ಲ್ಲಾ ಮರಾಠಿ ಕವಿತೆಂತ್ಲ್ಯಾನ್ ತಾಣೆಂ ಜೊಡ್ಲ್ಯಾ - ಅಶೆಂ ಮ್ಹಾಕಾ ಭೊಗ್ತಾನಾ, ತಾಚ್ಯೊ ಕೊಂಕಣಿ ಕವಿತಾ ಹಾಂವ್ ಲ್ಹಾನ್ ಲೆಕಿನಾ. ಕೊಂಕಣಿ ಕವಿತೆಚೆರ್ ಮನೋಹರಾನ್ ಘಾಲ್ಲ್ಯಾ ತಿತ್ಲೊ ಅಗಾಧ್ ಪ್ರಭಾವ್, ಬಾಕಿಬಾಬಾನ್ ಘಾಲಾ ಮ್ಹಣೊನ್ ಮ್ಹಾಕಾ ಭೊಗನಾ.

ಚಾ.ಫ್ರಾ. ದೆಕೊಸ್ತಾ ಕರ್ನಾಟಕಾಂತ್ ಮಾತ್ ನ್ಹಯ್ ಮುಂಬಯ್ ತಶೆಂ ಗೊಂಯಾಂತ್ ನಾಂವ್ ಕೆಲ್ಲೊ ಕವಿ. ಕವಿತೆಂನಿ ತಾಣೆಂ ಉಬ್ಜೊ ಕರೊಚ್ಚೆ ಪ್ರತಿಮಾ, ಅಪೂರ್ವ್ ಉತ್ರಾಂಚಿ ವಿಂಚಿವ್ಣಿ ಆನಿ ವ್ಹಾಳೊ, ಜಿವಿತಾಚೆರ್ ತಾಣೆಂ ಮಾರ್ಚಿ ನದರ್, ಮಾಗೀರ್ ಹೆಂ ಸಗ್ಳೆಂ ಕವಿತೆದ್ವಾರಿಂ ವ್ಹಾಳುನಾ ಪ್ರಾಸ್ ಆನಿ



ಅಲಂಕಾರ ಗುಂತ್ಲ್ಯಾನ್ ಕಾನಾಂಕ್, ಕಾಳ್ಜಾಂಕ್ ದಾಧೊಸ್ಕಾಯ್ ದಿಂವ್ಚೆಂ ಸಂಗೀತ್ - ಹೆಂ ಸಗ್ಳೆಂ ಚಾ.ಫ್ರಾ.ಕ್ ಆನಿ ಚಾ.ಫ್ರಾ.ಕ್ ಮಾತ್ ಸಾಧ್ಯ್. ತಾಣೆಂ ಆಪ್ಲ್ಯಾ ಕವಿತೆಂನಿ ಜಾಂವ್, ಹೆರ್ ಸಾಹಿತ್ಯ ಪ್ರಕಾರಾಂನಿ ಜಾಂವ್ ವಾಪರ್‌ಲೆ ಭಾಷೆಚಿ ಗಿರೇಸ್‌ಕಾಯ್ ಕೊಂಕಣಿಂತ್ ಮಾತ್ ನ್ಹಯ್ ಹೆರ್ ಭಾಸಾಂನೀಂಯ್ ವಾಚುಂಕ್ ಮೆಳ್ಚಿ ಕಷ್ಟ್. ತಾಚಿ 'ಹಾಡ್ ಚೆಡ್ವಾ ಬುಡ್ವಾಲೊ' ಕವಿತೆನ್ ಹರೈಕೆ ಕವಿಗೋಷ್ಟಿಂನಿ ರಸಿಕಾಂಕ್ ಧಲಯ್ಲಾಂ. ತಾಚೆಧಾವ್ನ್ ಪ್ರೇರಣ್ ಜೊಡ್‌ಲ್ಲೆ ಕವಿ ಸಭಾರ್. ತಾಚ್ಯಾ ಕವಿತಾಂಚಿ ಭಾಪ್ ಜಾಯ್ತ್ಯಾ ಕವಿಂಚ್ಯಾ ಕವಿತೆಂನಿ ಝಳ್ತಾ.

ಪುಣ್ ಚಾ.ಫ್ರಾ. ದೆಕೊಸ್ತಾಚ್ಯೊ ಕವಿತಾ ಗಾಂವ್ಚ್ಯಾ ಗಾಂವ್ಚ್ಯಾ ಭೊಂವಾರಾಂತ್ಲೆ ಆಪ್ಲ್ಯಾಚ್ ಸಮಾಜಾಚ್ಯಾ ಸಮಸ್ಯಾಂ ಭೊಂವ್ತಿಂ ರೆವ್ಡಲ್ಲೆ. ತಾಚ್ಯಾ ಕವಿತಾಂನಿ ರಾಷ್ಟ್ರೀಯ್ ಯಾ ಅಂತರ್‌ರಾಷ್ಟ್ರೀಯ್ ವಿಷಯ್ ಹಾತಾಳ್‌ಲೆ ಝಳ್ತಾನಾಂತ್. ತಿಲ್ಲೆಂ ಮಾತ್ ನ್ಹಯ್, 'ಸೊಂತ್ಯಾಚಿ ಕಾನ್' ಪುಸ್ತಕಾಂತ್ಲೆ ಧರುನ್ ತಾಣೆಂ ಬರಯಿಲ್ಲೆ ಕವಿತಾ ಚಡ್‌ಶ್ಯೊ ನಾಂತ್. ಹ್ಯಾ ಎಕಾ ಕುಸ್ಕುಟ್ ಲ್ಹಾನ್‌ಪಣಾಂತ್ಯಾ, ತಾಣೆಂ ಕೊಂಕಣಿ ಕಾವ್ಯಾಚೆರ್ ಮಾರ್‌ಲ್ಲಿ ಮ್ಹೊರ್ ಸದಾಂಕಾಳ್ ಉರ್ದೆ ತಸಲಿ ಮ್ಹಣೊನ್ ಹಾಂವ್ ಸಮ್ಜತಾಂ.

1963 ಇಸ್ವೆಂತ್ ಏಕ್‌ಚ್ ಪಾವ್ಲಿಂ ಪಾಂಚ್ ಕವಿತಾಂ ಝೆಲೆ ಪರ್ಗಟ್ ಕರುನ್ ಏಕ್ ಸಾಮರ್ಥ್ಯವಂತ್ ಕವಿ ಮ್ಹಣೊನ್ ರಘುನಾಥ ವಿಷ್ಣು ಪಂಡಿತ್ (ರ.ವಿ. ಪಂಡಿತ್) (1917-1990) ಪರ್ಗಟ್ ಜಾಲೆ. 'ಆಯ್ಲೆಂ ತಶೆಂ ಗಾಯ್ಲೆಂ', 'ಮ್ಹಜೆಂ ಉತರ್ ಗಾವ್ಯಾಚೆಂ', 'ಉರ್ದಲೆಂ ತೆಂ ರೂಪ್ ಧರ್ದಲೆಂ', 'ಧರ್ತರೆಚೆಂ ಕವನ್' ಆನಿ 'ಚಂದ್ರಾವಳ್' ಹಿಂಚ್ ತಿಂ ಪಾಂಚ್ ಪುಸ್ತಕಾಂ. ರ.ವಿ. ಪಂಡಿತಾನ್ ಪ್ರಾಸ್ ಆನಿ ತಾಳಾಚಿಂ ಕವಿತಾ ಘರಾಣಿಂ ಮೊಡುನ್ ನವೆಂ ಪ್ರಸನ್ನ ವಾರೆಂ ಕೊಂಕಣಿ ಕಾವ್ಯಾಂತ್ ಹಾಡ್ಲೆಂ. ಮನೋಹರ್‌ರಾಯ್ ಸರ್ದೇಸಾಯಿನ್ ಜೊ ಸಂದೇಶ್ ಸಮಾಜಾಕ್ ದಿಲೊ, ತ್ಯಾ ಸಂದೇಶಾಂಚೆಂ ವಾಸ್ತವಿಕ್ ರೂಪ್ ರ.ವಿ. ಪಂಡಿತಾಚ್ಯಾ ಕವಿತಾಂನಿ ಆಸ್ಲೆಂ. ಪಂಡಿತಾಚಿ ಕವಿತಾ ಸಮಾಜಾಚಿ, ಸಮಾಜಾಚಿ ಲೊಕಾಚಿ, ಚಿಡ್ಡಲ್ಲ್ಯಾ ಮನ್ಶಾಚಿ, ನ್ಯಾಯ್-ಅನ್ಯಾಯಾಚಿ. ಆಪ್ಲ್ಯಾ ಕಾವ್ಯಾಂತ್ ಪ್ರತೀಕಾಂಚೊ ಚಡ್‌ಸೊ ಉಪೇಗ್ ಕೆಲ್ಲೊ ಕೊಂಕಣಿಚೊ ಕವಿ ಕೊಣ್‌ಯ್ ಆಸ್ಲಾರ್ ತೊ ರ.ವಿ. ಪಂಡಿತ್ ಕೊಣ್ಣಾ.

ಮನೋಹರ್ ಕಾಳಾರ್ ಜಾಯ್ತ್ಯಾ ಹೆರ್ ಕವಿಂನಿ ಆಪ್ಲಿ ಮಹತ್ವಾಚಿ ದೇಣ್ಣಿ ಕೊಂಕಣಿ ಕಾವ್ಯಶೆತಾಕ್ ದಿಲ್ಯಾ. ತ್ಯಾಪಯ್ಕಿ ಪಾಂಡುರಂಗ್ ಭಾಂಗಿ (1923), ಶಂಕರ್ ರಾಮಾಣಿ (1923), ನಾಗೇಶ್ ಕರ್ಮಲಿ (1933), ಶಂಕರ್ ಭಂಡಾರಿ (1928-1987), ಸ್ವಾಮಿ ಸುಪ್ರಿಯಾ, ಕಾವ್ಯದಾಸ್ ಆನಿ ಜೆ.ಬಿ. ಮೊರಾಯಸ್ ಪ್ರಮುಖ್ ಆಸಾತ್.

\*\*\*\*\*

1980 ಇಸ್ವೆ ಉಪ್ರಾಂತ್ಲೊ ಕಾಳ್ ಕೊಂಕಣಿ ಕಾವ್ಯ ಶೆತಾಚೊ 'ನವೊ ಕಾಳ್' ಮ್ಹಣ್ಣೆತ್. ಹ್ಯಾ ಕಾಳಾರ್ ಕೊಂಕಣಿ ಕಾವ್ಯಾಕ್ ಸಾಂಪ್ರದಾಯಿಕ್ ವಿಷಯಾಂ ಥಾವ್ನ್, ರುಪಾಂ ಥಾವ್ನ್ ಸುಟ್ಕಾ ಲಾಬ್ಲಿ. ಹುಮೆದಿಚಿ ನವಿ ಝರ್ ಕೊಂಕಣಿ ಕಾವ್ಯಾಂತ್ ವ್ಹಾಳೊಂಕ್ ಲಾಗಿ. ಕೊಂಕಣಿ ಕಾವ್ಯಾಕ್ ನವೊ ಜೀವ್ ಭರ್ಲೊ. ಕೊಂಕಣಿ ಕವಿತೆ ನದ್ರೆನ್ ಆತ್ಮಸೊಧಾಚ್ಯಾ ಅಂತಿಮ್ ನಿಶ್‌ಪತ್ತಿಚೊ ಕಾಳ್ ಹೊ ಮ್ಹಣ್ಣೆತ್. ಹ್ಯಾ ಕಾಳಾರ್ ಕೊಂಕಣಿ ಕವಿತಾ ಭಾರಾಕ್ ಆಯ್ಲಿ ಮ್ಹಣ್ಣೆತ್.

ಹಾಕಾ ಪ್ರಮುಖ್ ತೀನ್ ಕಾರಣಾಂ ಆಸಾತ್: (1) ಮಂಗ್ಳುರಾಂತ್ 'ಮಾಂಡ್ ಸೊಭಾಣಾ'ಚೊ ಜಲ್ಮ್ (1986). ಮಾಂಡ್ ಸೊಭಾಣಾನ್ ಕೊಂಕಣಿ ಕವಿತಾಂಕ್ ತಾಳೆ ಬಸಯ್ಲೆ ಆನಿ ಕವಿಂ ಥಂಯ್ ಜೀವ್ ಭರ್ಲೊ. ನವಿ ಉತ್ಪುಕತಾ ಕೊಂಕಣಿ ಕವಿಂ ಥಂಯ್ ಚರ್ಲಿ. ತೆ ಉತ್ಪುಕತೆನ್ ಬರ್ಯಾಂತ್ಲಿಂ ಬರಿಂ ಭಾವ್‌ಗಿತಾಂ ತಶೆಂ ಕವಿತಾ ವಾಚುಂಕ್ ಆನಿ ಆಯ್ಕೊಂಕ್ ಲಾಭ್ಲೊ. (2) ರಾಜ್‌ಭಾಸ್ ಆಂದೋಲನಾಕ್ ಲಾಗೊನ್ ಆನಿ ಉಪ್ರಾಂತ್ 1987 ಇಸ್ವಂತ್ ಗೊಂಯಾಂತ್ ಕೊಂಕಣಿ ರಾಜ್‌ಭಾಸ್ ಜಾಲ್ಲ್ಯಾನ್, ವರ್ಸಾಭಿತರ್ ವಿಶ್ವವಿದ್ಯಾಲಯಾಂತ್ ತಿ ಪಾವ್ಲಿ. ಖರ್ಯಾ ಅರ್ಥಾನ್ ಕೊಂಕಣಿ ಭಾಷೆಂತ್ ಶಿಕಪ್ ಘೆತ್‌ಲ್ಲ್ಯಾ ತರ್ನಾಚ್ಯಾ ಬರೊವ್ಪಾಂಚಿ ಘಾಜ್ ಕೊಂಕಣಿ ಕವಿತೆಚೆಂ ಬಳ್ ಗಾಜೊವ್ಪಾಕ್ ತಯಾರ್ ಜಾಲಿ. (3) ಮಂಗ್ಳುರಾಂತ್ ಜಾಗೆ ಕವಿಂಚೊ ಜಲ್ಮ್. ಕೊಂಕಣಿ ಕವಿತಾ ಗಾಂವಾನ್ ಗಾಂವ್ ವ್ಹರ್ನ್ ಪಾವಂವ್ಚ್ಯಾಂತ್ ಜಾಗೆ ಕವಿಂಚಿ ವೊಗಿ ಚಳುವಳ್ ಹ್ಯಾಚ್ ಕಾಳಾರ್ ಸುರು ಜಾಲಿ. ನವ್ಯಾಂತ್ಲೆ ನವೆ, ಬರ್ಯಾಂತ್ಲೆ ಬರೆ ಕವಿ ಹ್ಯಾ ನವ್ಯಾ ಕಾಳಾರ್ ಉದೆಲೆ. ಸಭಾರ್ ಕವಿತಾಂಚಿಂ ಪುಸ್ತಕಾಂ ಛಾಪುನ್ ಯೇಂವ್ಕ್ ಸುರು ಜಾಲಿಂ.

ಕೊಂಕಣಿ ಕವಿತೆಂಕ್ ಆಮ್ಚ್ಯಾ ನೆಮಾಳ್ಕಾಂನಿ ಚಡಿತ್ ಮರ್ಯಾದ್ ದಿಲ್ಲೊ ಕಾಳ್ ಹೊ. ಕೊಂಕಣಿ ಕವಿತೆಚೆಂ ಏಕ್ ಮಾತ್ ಮಾಸಿಕ್ 'ಯುತು' ಪ್ರಾರಂಭ್ ಜಾಲ್ಲೊ ಕಾಳ್ ಹೊ. ಅಂತರ್‌ಜಾಳಿಂನಿ ಕೊಂಕಣಿ ಕವಿತಾ ಪರ್ಗಟುನ್ ಯೇಂವ್ಕ್ ಸುರು ಜಾಲ್ಲೊ ಕಾಳ್ ಹೊ. ಹೊ ಕಾಳ್ ಆಜೂನ್‌ಯ್ ಮುಕಾರುನ್ ವೆತಾ.

ಹ್ಯಾ ಕಾಳಾರ್ ನಾಂವ್ ಕೆಲ್ಲೆ ಜಾಯ್ತೆ ಕವಿ ಆಸಾತ್. ಪ್ರಕಾಶ್ ಪಡ್‌ಗಾಂವ್ಕಾರ್ ಹ್ಯಾ ಎಕಾ ಕಾಳಾಚೆ ಬೋವ್ ಪ್ರಮುಖ್ ತಶೆಂ ಪಯ್ಲೆಂಚೆ ಕವಿ ಮ್ಹಣುಂಯೆತಾ. ತಾಚೆ ಬರಾಬರ್ ರಮೇಶ್ ವೆಳುಸ್ಕಾರ್ (1947), ಮಾಧವ್ ಬೋರ್ಕರ್, ಶರತ್‌ಚಂದ್ರ ಶೆಣೈ, ಮೆಲ್ವಿನ್ ರೊಡ್ರಿಗಸ್ ಆನಿ ಎಚ್‌ಜಿಮ್ ಪೆರ್ನಾಲ್ ಚಡಿತ್ ಯಶಸ್ವಿ ಆಪ್ಣಾಂವ್ಕ್ ಸಕ್ಲ್ಯಾತ್.

ತಶೆಂ ಮ್ಹಣೊನ್ ಆಯ್ಲೆವಾರ್ ಬರಂವ್ಕ್ ಸುರು ಕೆಲ್ಲಾ ನವ್ಯಾ ಕವಿಂನಿ ಸಯ್ ಹ್ಯಾ ಕಾಳಾರ್ ಮಹತ್ವಾಚೆಂ ಜೋರ್‌ದಾರ್ ಯೋಗ್‌ದಾನ್ ದಿಲಾಂ. ಕಾಳ್ ಸರ್‌ಲ್ಲ್ಯಾಬರಿ ಖಿಳನಾಸ್ತಾಂ ಸರಾಗ್ ವೀರ್ಯಭರಿತ್ ಕವಿತಾ ತಾಂಣಿ ಕೊಂಕಣಿಕ್ ದಿಲ್ಯೊ ಜಾಲ್ಯಾರ್, ತಾಂಚಿಂ ನಾಂವಾಂ ಹ್ಯಾ ಕಾಳಾಚ್ಯಾ ಮಹತ್ವಾಚ್ಯಾ ಕವಿಂಚಿ ವಳೆರಿಕ್ ಮೆಳ್ತಲಿಂ ಮ್ಹಣ್ವಾಂತ್ ದುಭಾವ್ ನಾ.

\*\*\*\*\*

'ಲುಮ ಕಾಳ್', 'ಮನೋಹರ್ ಕಾಳ್' ತಶೆಂ 'ನವೊ ಕಾಳ್' ಮ್ಹಣೊನ್ ವಿಸಾವ್ಯಾ ಶೆಕ್ಡ್ಯಾಂತ್ಲಾ ಕೊಂಕಣಿ ಕಾವ್ಯಾಚೆ ತೀನ್ ಪ್ರಮುಖ್ ಪಾಂವ್ಡೆ ಮ್ಹಾಕಾ ಝಳತಾತ್. ಮ್ಹಜೆಂಚ್ ಗಿನ್ಯಾನ್ ವಾಪರುನ್ ಆನಿ ಕಸಲ್ಯಾಚ್ ಪೂರ್ವ್‌ಚಿಂತ್ಪಾಚೊ ಪ್ರಭಾವ್ ಮ್ಹಜೆರ್ ಪಡನಾತ್‌ಲ್ಲ್ಯಾಬರಿ ಪಳೆವ್ನ್ ಘೆವ್ನ್ ಹ್ಯಾ ತೀನ್ ಪಾಂವ್ಡ್ಯಾಂಚಿಂ ನಾಂವಾಂ ಹಾಂವೆಂ ಥಿರಾಯ್ಲ್ಯಾಂತ್. ತಶೆಂ ಥಿರಾಯ್ಲಾನಾ ಹಾಂವೆಂ ಲೆಕಾಕ್ ಧರ್‌ಲ್ಲಿಂ ಸರ್ವಯ್ ಕಾರಣಾಂ ಹಾಂಗಾಸರ್ ಜೊಕ್ತಿ ರಿತಿನ್ ವೆಕ್ ಜಾಂವ್ಕ್ ನಾಂತ್ ಪುರೊ. ಹ್ಯಾ ಪುಸ್ತಕಾ ಖಾತೀರ್ ಹೆಂ ಏಕ್ ಪ್ರಸ್ತಾವನ್ ಮಾತ್ ಸೊಡ್ಲ್ಯಾರ್, ಸಂಸೊಧಾಚೆಂ ಲೇಖನ್ ಹಾಂವೆಂ ಬರಂವ್ಕ್ ನಾ ಮ್ಹಣೊನ್ ತುಮಿ ಸಮ್ಜಾಜಾಯ್ ಆನಿ ಹಾಂಗಾಸರ್ ಆಸ್ಯೆತ್ ಜಾಲ್ಲ್ಯಾ ಉಣೆಪಣಾಚೆರ್ ಶಿಣ್ಣೆಂ ನ್ಹಯ್.

\*\*\*\*\*

ಕವಿತಾ ಕಾಳಾಂಚೆರ್ ನದರ್ ಚರಯ್ತಾನಾ ಹಾಂವೆಂ ಕಾಂಯ್ ಕವಿಂಚಿಂ ಮಹತ್ವಾಚಿಂ ನಾಂವಾಂ ಉಲ್ಲೇಕ್ ಕೆಲ್ಲಿಂ ಆಸಾತ್. ತಾಂಕಾಂ ಸೊಡುನ್ ಹಾಂವೆಂ ಸ್ತುತಾ ಮೆಚ್ಚೆಲ್ಲೆ ಕವಿ ಆಸಾತ್: ಡೊ. ಎಡ್ವರ್ಡ್ ಸೊರೊನ್ಟಾ, ಡೊ. ವಿಲ್ಲಿ ದ ಸಿಲ್ವ, ಡೊ. ಗೌರೀಶ್ ಕಾಯ್ಕಿಣಿ, ಜೆಸ್ ಫೆರ್ನಾಂಡಿಸ್, ಪಿ.ಜಿ. ಕಾಮತ್, ದಿನಕರ್ ದೇಸಾಯಿ, ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್, ನೀಲ್‌ಬಾ ಖಾಂಡೇಕಾರ್, ಆ್ಯಂಡ್ರೊ ಎಲ್. ಡೆ'ಕುನ್ಟಾ, ವಿಲ್ಲಿ ರೆಬಿಂಬಸ್, ಮಾವ್ರಿಸ್ ಡೆಸಾ ಆನಿ ರಾಜಯ್ ಪವಾರ್. ಹ್ಯಾ ಕವಿಂನಿ ತಾಂಚ್ಯಾ ಖಾಶೆಲೆ ಶೈಲಿ ಖಾತೀರ್, ವೆಗ್ಗಪಣಾ ಖಾತೀರ್ ಮ್ಹಜೆರ್ ಪ್ರಭಾವ್ ಫಾಲಾ. ಕವಿತಾ ಬರಂವ್ಚ್ಯಾಂತ್ ಗರ್ಜೆಚೊ 'ಸರಾಗ್ ವ್ಹಾಳೊ' ತಾಂಣಿ ಸಾಂಬಾಳ್ಚೊ ತರ್ ಕೊಂಕಣಿ ಕಾವ್ಯ ಚರಿತ್ರಂತ್ ತಾಂಚಿಂ ನಾಂವ್ ಥೋರ್ ಜಾತಲೆಂ ತೆಂ ಖಂಡಿತ್.

\*\*\*\*\*

ಹ್ಯಾ ಪ್ರಸ್ತಾವನಾಂತ್ ಜಾಯ್ತ್ಯಾ ಕವಿಂಚಿಂ ನಾಂವಾಂ ಹಾಂವೆಂ ಕಾಡ್ಲ್ಯಾಂತ್ ಜಾಲ್ಯಾರ್ಯಾ ತ್ಯಾ ಸರ್ವಾಂಚೊ ಹ್ಯಾ ಪುಸ್ತಕಾಂತ್ ಆಸ್‌ಪಾವ್ ಜಾಂವ್ಕ್ ನಾ. ಹ್ಯಾ ಪುಸ್ತಕಾ ಖಾತೀರ್ ರಚ್‌ಲ್ಲ್ಯಾ ನೆವಾಂಚೆ ವ್ಯಾಪ್ತಿಭಿತ್ರ್ ಆಯಿಲ್ಲಾ ಕೊಂಕಣಿಚ್ಯಾ ಚಡುಣೆ ಸರ್ವಯ್ ಕವಿಂಕ್ ಸಂಪರ್ಕ್ ಕರ್ಚೆಂ ಪ್ರಾಮಾಣಿಕ್ ಪ್ರೇತನ್ ಆಮಿ ಕರುನ್‌ಯ್ ಕಾಂಯ್ ಥೊಡೆಕಡೆ ಸಲ್ಲಲ್ಯಾಂವ್. ಕಾಂಯ್ ಥೊಡ್ಯಾಂನಿ ತಾಂಚ್ಯೊ ಕವಿತಾ ಪರ್ಗಟ್ ಕರುಂಕ್ ಗರ್ಜೆಚಿ ಕಬ್ಲಾತ್ ಆಮ್ಕಾಂ ದಿಲೆನಾ. ಸಂಪಾದಕ್ ಜಾವ್ನ್ ವಾವುರಾನಾ ಹಾಂವ್ ದುಬಾಯ್ ಶೆರಾಂತ್ ಆಸ್‌ಲ್ಲ್ಯಾನ್‌ಯ್ ಜಾಯ್ತ್ಯೊ ಆಡ್ಕಳಿ ಮ್ಹಾಕಾ ಫುಡ್ ಜಾಲ್ಲ್ಯೊ. ಹ್ಯಾ ಪುಸ್ತಕಾಂತ್ಲ್ಯಾ ಕವಿಂಚಿ ತಶೆಂ ಕವಿತಾಂಚಿ ಜಿ ವಿಂಚ್ಪಿ ಆಮಿ ಕೆಲ್ಯಾ, ತಾಂತುಂ ಜರಿ ತರಿ ಕಿತೇಂಯ್ ಉಣೆಪಣಾಂ ತುಮ್ಕಾಂ ದಿಸ್ತಾತ್, ತಾಚೆ ಪಾಟ್ಲ್ಯಾನ್ ವಯ್ ಸಾಂಗ್‌ಲ್ಲಿಂ ಆನಿ ಹೆರ್ ಜಾಯ್ತಿಂ ಕಾರಣಾಂ ಆಸ್‌ನ್ ಮ್ಹಣೊನ್ ತುಮಿ ಲೆಕೊನ್ ಆಮ್ಕಾಂ ಸುಧಾರ್ಪುಂಚೆಂ.

\*\*\*\*\*

ಕೊಂಕಣಿ ಏಕ್ ಸೊಬ್ ಫಾಸ್. ಆಮ್ಚೊ ಲೋಕ್ ಉಲಯ್ತಾನಾ ಪ್ರತಿಮಾಂನಿ, ಪ್ರತೀಕಾಂನಿ ತಿ ಮಹಾಪಕಾಂನಿ ಉಲಯ್ತಾ. ತಿ ಮೊವಾಳ್ ಮಾತ್ ನ್ಹಯ್ ಮೊಂವಾಳ್ ಭಾಸ್. ಉದಕ್ ಖಿತ್ವತೂನ್ ತಾಂತ್ಲ್ಯಾನ್ ಬುಳ್ಳುಳೆ ಉಟೊನ್ ಆಯ್ಲೆ ಜಾಲ್ಯಾರ್ 'ಉದ್ಯಾಕ್ ಫುಲಾಂ ಆಯ್ಲಿಂ' ಮ್ಹಣ್ತಾಂವ್. 'ಉದಕ್ ದಿಲೆಂ' ಮ್ಹಳ್ಯಾರ್ 'ಸಲ್ಲಯ್ಲೆಂ' ಮ್ಹಳ್ಯೊ ಅರ್ಥ್ ಜಾತಾ. 'ದೊಳ್ಳಾಂಕ್ ಉದಕ್ ಲಾಯ್, ಫೊಂಡಾ ದೆಗರ್ ಪಾಯ್' ಮ್ಹಣ್ಣೆಚೊ ವಾಪರ್ ಕೊಣಾ ಎಕ್ಲ್ಯಾಚಿಂ ವಾಯ್ಟ್ ಜಾತಾನಾ ಸಂತೊಸ್ ಪಾಂವ್ಚೊ ಮನೀಸ್, ದೆಕಿಕ್ ದುಕಿಚಿಂ ಜೆಂ ನಟನ್ ಕರ್ತಾ ತವಳ್ ಜಾತಾ. ಕಾಂಯ್ 'ಉದಕ್' ಸಬ್ದ್ ಘೆವ್ನ್ ಉಚಾರ್ಯೆತ್ ಜಾಲ್ಲೆ ಪಂಚ್ವೇಸ್-ತೀಸ್ ವಾಕ್‌ಪ್ರಕಾರ್ ಮ್ಹಜೆ ಜಿಬೆರ್ ಥಾವ್ನ್ ಕಾಂಯ್ ಚಿಂತಿನಾಸ್ತಾಂ ಭುಂಯ್ ಪಡ್ತಾತ್ ಜಾಲ್ಯಾರ್ ಕೊಂಕಣಿ ಭಾಷೆಂತ್ ಆಸ್ಚ್ಯಾ ಛಂದಸ್ಸಾಚೊ, ಅಲಂಕಾರಾಂಚೊ ಅಂದಾಜ್ ತುಮಿ ಕರ್ಯೆತ್.

'ಆಂಗಾರ್ ಆಯ್ಲೆಂ', 'ಆಂಗಾರ್ ಹುಂಭೆ ಚಲ್ಲೆ', 'ಆಂಗಾಚೆಂ ಮಾಸ್ ಖಾತಾ', 'ಆಂಗಾರ್ ಪಡ್ಲಾಂ', 'ಆಂಗ್ ಪೆಟಾ', 'ಆಂಗಾರ್ ವೋಡ್ನ್ ಘೆತ್ಲೆಂ', 'ಆಂಗಾಕ್

ಲಾಗನಾ', 'ಆಂಗ್ ಕಾಡ್ಲೆಂ', 'ಆಂಗ್ ಪಿಟೊ ಕೆಲೆಂ', 'ಆಂಗಾರ್ ಜಾಲಾಂ' - ಅಶೆಂ 'ಆಂಗ್' ಸಬ್ ಘೆವ್ನ್ ಉಚಾರ್ತಾ ಜಾಲ್ಲಿಂ ಕೊಂಕಣಿಚಿಂ ಆಪುರ್ಬಾಯೆಚಿಂ ಮೊವ್ಯಾಂ ಪಳೆಯಾ. ಅಸಲೆ ಛಂದ್ ಆಮ್ಚೆ ಭಾಷೆಂತ್ ಇತ್ಲೆ-ತಿತ್ಲೆ ನಾಂತ್.

ಇತ್ಲಿ ಎಕ್ ಗಿರೇಸ್ತ್ ಭಾಸ್ ಆಸೊನ್ಯಾ ಕೊಂಕಣಿ ಭಾಷೆಚ್ಯಾ ಜಾಯ್ತ್ಯಾ ಕವಿಂನಿ ಉತ್ರಾಂ ಖಾತೀರ್ ಚಡ್ವಡ್ಚೆಂ ದಿಸೊನ್ ಯೆತಾ.

ಕಾಂಯ್ ಥೊಡ್ಯಾ ಬೊಟಾಂನಿ ಮೆಜ್ಯೆತಾ ತಿತ್ಲ್ಯಾ ಕವಿಂ ವರ್ವಿಂ ಮಾತ್ ಕೊಂಕಣಿ ಕವಿತಾ ಪುಲ್ಲಾ ಪುಣ್ ಭಾರತಾಚ್ಯಾ ಯಾ ಸಂಸಾರಾಚ್ಯಾ ಹೆರ್ ಭಾಷೆಂಚ್ಯಾ ಕಾವ್ಯ ಮುಕಾರ್ ತಿ ಖಂಡಿತ್ ಜಾವ್ನ್ ಅಸ್ತತ್ ಆಸಾ. ಹಿ ಗಜಾಲ್ ಆಮಿ ಖರೆಪಣಿಂ ಮಾಂದುನ್ ಘೆಜಾಯ್.

\*\*\*\*\*

ಹ್ಯಾ ಪುಸ್ತಕಾಚ್ಯಾ ಕಾಮಾಂತ್ ಮ್ಹಾಕಾ ಜಾಯ್ತ್ಯಾಂನಿ ಆಧಾರ್ ದಿಲಾ. ಹಾಂಗಾಸರ್ ಜಿಂ ನಾಂವಾಂ ಉಲ್ಲೇಕ್ ಕೆಲ್ಯಾಂತ್ ತಾಂಕಾಂ ಹಾಂವ್ ಸದಾಂಕಾಳ್ ಆಭಾರಿ ಆಸಾಂ: ಮಾಧವಿ ಸರ್ದೇಸಾಯಿ, ರಾಜು ನಾಯ್ಕ್, ಇಶಾ, ರಾಜಯ್ ಪವಾರ್, ಪ್ರಭಾಕರ್ ಭಿಡೆ - ರಾಜ್‌ಹಂಸ್ ವಿತರಣ್, ಚಂದ್ರಕಾಂತ್ ಕೇಣಿ, ಗ್ವಾಡಲೂಪ್ ಡಾಯಸ್, ರಾಜಶ್ರೀ ಸೈಲ್, ಯುಗಾಂಕ್, ಪೂರ್ಣನಂದಾಚಾರಿ, ಗೋಕುಲ್‌ದಾಸ್ ಪ್ರಭು, ಆರ್. ಎಸ್. ಭಾಸ್ಕರನ್, ಜೆ.ಬಿ. ಮೊರಾಯಸ್, ಗ್ಲೇಡಿಸ್ ರೇಗೊ, ಲಿಯೊ ಸೊಜ್, ಟೊನಿ ಫೆರೊಸ್, ಕಿಶೂ ಬಾರ್ಕೂರ್ ತಶೆಂ ವಿತೊರಿ ಕಾರ್ಕಳ್.

ಹ್ಯಾ ಪುಸ್ತಕಾಚ್ಯಾ ವಾವ್ರಾಂತ್ ಹಾಂವ್ ಬುಡೊನ್ ಆಸ್ತಾನಾ, ಮ್ಹಜೆರ್ ಶಿಣನಾಸ್ತಾನಾ ಹುಮೆದಿಚೊ ಪಾವ್ಸ್ ವೊತ್‌ಲ್ಲಿ ಮ್ಹಜಿ ಪತಿಣ್ ಆವ್ರೆಲ್ ತಶೆಂ ಪೂತ್ ಗ್ಯಾವಿನ್ ಹಾಂಕಾಂ ಹಾಂವ್ ವಿಸ್ತನಾ.

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಅಧ್ಯಕ್ಷ ಎರಿಕ್ ಒರೈರಿಯೊ, ಆದ್ಲೊ ರಿಜಿಸ್ಟ್ರಾರ್ ದುಗ್ಗಪ್ಪ ಕಜೆಕಾರ್, ಆತಾಂಚೊ ರಿಜಿಸ್ಟ್ರಾರ್ ಎಸ್.ಎಚ್. ಶಿವರುದ್ರಪ್ಪ ತಶೆಂ ದಫ್ತರಾಂತ್ ವಾವುರ್ಪಿ ಮೇರಿ ಸಿಲ್ವ್ - ಹಾಂಕಾಂ ಸರ್ವಾಂಕ್ ತಾಂಚ್ಯಾ ಸಹಕಾರಾ ಖಾತೀರ್ ಹಾಂವ್ ಋಣಿ ಆಸಾಂ.

ಮಂಗ್ಳುರ್

ಮಾಯ್ 13, 2007

ಆವಯಾಂಚೊ ದೀಸ್

ಮೆಲ್ವಿನ್ ರೊಡ್ರಿಗಸ್

ಸಂಪಾದಕ್



## 20 ವ್ಯಾ ಶೆಕ್ಡ್ಯಾಚೊ ಕೊಂಕ್ಣಿ ಕವಿತಾ

ಹಾಂವ್ ಲೋಕಾನ್ ಒಳ್ಳುಂಚೊ ಕವಿ ನ್ಹಯ್. ಇಂಗ್ಲೆಜ್ ಭಾಶೆನ್ ಹಾಂವೆಂ ಜಾಯ್ತ್ಯೊ ಕವಿತಾ ಬರಯ್ಲ್ಯಾತ್. ಪುಣ್ ಕೊಂಕ್ಣಿಂತ್ ಭೋವ್ ಧೊಡೆಂ ಪದಾಂ ಸೊಡ್ಲ್ಯಾರ್ ಕವಿತಾ ಬರಂವ್ಚೆಂ ಧೈರ್ ಹಾಂವೆಂ ಘೆಂವ್ಕ್ ನಾ, ತ್ಯಾಚ್ ದೆಕುನ್ ಮ್ಹಾಕಾ ಲೋಕ್ ಕವಿ ಮ್ಹಣುನ್ ಒಳ್ಳೆನಾ. ತರ್ಯ್ ಮ್ಹಜೊ ಆನಿ ಕವಿತೆಚೊ ಸಂಬಂಧ್ ಲಾಗ್ತಲೊ.



ಹಾಂವ್ ಕವಿತೆಚೊ ರಸಿಕ್. ರಸಿಕ್ ಜಾವ್ನ್ ಅಮರ್ ಚಾಫ್ರಾ ಆನಿ ಮೆಲ್ವಿನ್ ಬಾಬ್ ಲುದ್ರಿಕ್ ಹಾಂಚ್ಯಾ ಫುಡಾರಾಖಾಲ್, ವೆವಸ್ತಿತ್ ಕೆಲ್ಲಿ ಕೊಂಕ್ಣಿಚೆ ಪಯ್ಲೆ ಕವಿತೆ ಚಳ್ಳೆಂತ್ ಹಾಂವ್ ಏಕ್ ಉರ್ಬೆವಂತ್ ವಾಂಗ್ಡಿ ಆಸ್ಲೊಂ. ತ್ಯಾ ಉಪ್ರಾಂತ್ ಹ್ಯಾ ದಿಸಾಂನಿ ಕವಿತೆಚೆ ಉದಗರ್ತೆ ಖಾತಿರ್ ಗಾಂವಾನ್ ಗಾಂವ್ ಮಾಂಡುನ್ ಹಾಡ್ಚ್ಯಾ 'ಕವಿತಾ ಸೊಭಾಣ್' ಕಾರ್ಯಾಚೆಂ ಮುಖೆಲ್ಪಣ್ ಹಾಂವ್ ಘೆತೇ ಆಸಾಂ.

ಏಕ್ ರಸಿಕ್ ಜಾವ್ನ್ಚ್ ಹಾಂವ್ ಚಾಫ್ರಾ ಬಾಬಾಚೆ ಕವಿತೆಂಚ್ಯಾ ಮೊಗಾರ್ ಪಡ್ಲೊಂ ಆನಿ ತ್ಯಾ ಮೊಗಾನ್ಚ್ ಮ್ಹಾಕಾ ಕಾಮಾಗಾರಾಂಚೆ ಚಳ್ಳೆ ಧಾವ್ನ್ ಕೊಂಕ್ಣಿ ಶೆತಾಕ್ ವೊಡ್ಲೊ.

ಕವಿತೆಕ್ ಆನಿ ಮ್ಹಜ್ಯಾ ಸಂಗೀತಾಕ್ಯಾ ಲಾಗ್ತಲೊ ಸಂಬಂಧ್ ಆಸಾ. ಹಾಂವೆಂ ಪಸಂದ್ ಕರ್ಚೆಂ ಸಂಗೀತ್ ಜೆಂ ಆಸಾ 'ಗಝಲ್' ಸಂಗೀತ್, ತಾಚೆಂ ಥಳ್ ಕವಿತೆಂತ್ ಆಸಾ. ತಾಚೆ ಧಾವ್ನ್ಚ್ ಪ್ರೇರಣ್ ಜೊಡುನ್ ಚಾಫ್ರಾ, ಮೆಲ್ವಿನ್ ತಸಲ್ಯಾ ಉಂಚ್ಲ್ಯಾ ಕವಿಂಚ್ಯಾ ಉತ್ರಾಂಕ್ ಮಾತ್ರ ಸಂಗೀತ್ ರಚ್ಚೆಂ ಕಾಮ್ ಹಾಂವ್ ಕರಿತ್ ಆಯ್ಲಾಂ.

ಚಾಫ್ರಾ ಆಮ್ಕಾಂ ಸಾಂಡುನ್ ಗೆಲ್ಯಾ ನಂತರ್ ಕೊಂಕ್ಣಿ ಕವಿತೆಕ್ ಫುಡಾರ್ಪಣ್ ಆನಿ ಫುಡಾರ್ ದೀಂವ್ಕ್ ಸಕ್ಚೊ ಕವಿ ಆಮ್ಕಾಂ ದಿಸ್ಚೊ ಮ್ಹಳ್ಯಾರ್ ಮೆಲ್ವಿನ್ ಬಾಬ್ ಲುದ್ರಿಕ್. ತಾಣೆ ಕೊಂಕ್ಣಿ ಲೋಕಾಕ್ ನಿರಾಸ್ ಕರುಂಕ್ ನಾ, ಬಗರ್ ಕೊಂಕ್ಣಿ ಕವಿತೆಕ್ ತಾಣೆ ಅಂತರ್‌ರಾಷ್ಟ್ರೀಯ್ ಗಾತ್ರ ದಿಲಾ.

'20 ವ್ಯಾ ಶೆಕ್ಡ್ಯಾಚೊ ಕೊಂಕ್ಣಿ ಕವಿತಾ' ಹೆ ಅಕಾಡೆಮಿ ಯೆವ್ಜಣೆಂತ್ ಕವಿ ಮೆಲ್ವಿನಾನ್- ತಾಚೆಂ ಕವಿತೆಚೆಂ ಬಳ್, ತಾಚ್ಯಾ ವೆವಸ್ತಿತ್ ವಾವ್ರಾಚಿ ಸಕತ್, ತಾಚೊ ಅಂತರ್‌ರಾಷ್ಟ್ರೀಯ್ ಮಟ್ಟಾರ್ ಕೊಂಕ್ಣಿ ಕವಿಂಚೊ ಸಂಪರ್ಕ್ ಆನಿ ಪುಸ್ತಕ್ ತಯಾರ್ ಕರ್ಚ್ಯಾಂತ್ ತಾಚೆ ನಾಜುಕಾಯ್, ಜಾಣ್ವಾಯ್ ಆನಿ ಅನ್ಸೊಗ್- ಹ್ಯೊ ಸರ್ವ್ ಸಂಗಿ ಸಾಂಗಾತಾ ಹಾಡ್ಚ್ಯಾತ್. ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ ತಾಕಾ ರಿಣಾರ್ಪಿ ಆಸಾ.

ಅಕಾಡೆಮಿ, ಹ್ಯಾ ಮುಂಜ್ಯಾಕ್ ಕವಿತಾ ದಿಲ್ಲ್ಯಾ ಸರ್ವ್ ಕವಿಂಕ್ ಅಭಾರ್ ಮಾಂದ್ತಾ. ಸಾಂಗಾತಾ ಹೆ ಯೆವ್ಜಣೆಂತ್ ವಾವ್ರ್, ಸವಾ ದಿಲ್ಲ್ಯಾ ಆಮ್ಚೊ ಸಾಂದೊ ವಿತೊರಿ ಕಾರ್ಕೊಳ್, ಹಾಕಾ ದೇವ್ ಬರೆಂ ಕರುಂ ಮ್ಹಣ್ತಾ.

ಎರಿಕ್ ಒರ್ಟೆಗಾರಿಯೊ

ಅಧ್ಯಕ್ಷ

ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ

ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ, ಮಂಘುರ್  
ಅಧ್ಯಕ್ಷ ಆನಿ ಸಾಂದೆ (2005-2008)

ಅಧ್ಯಕ್ಷ:

ಎರಿಕ್ ಒರೈರಿಯೊ

ರಿಜಿಸ್ಟ್ರಾರ್:

ಎಸ್.ಎಚ್. ಶಿವರುದ್ರಪ್ಪ

ಸಾಂದೆ:

ವಿನ್ಸೆಂಟ್ ಆಳ್ವ

ಪುತ್ತೂರು ನರಸಿಂಹ ನಾಯಕ್

ಗೇಬ್ರಿಯಲ್ ವಾಚ್

ಜಿ. ಗಯಾಸುದ್ದೀನ್

ಉಷಾ ರಾಣಿ

ಚರಣ್ ಕುಮಾರ್

ಕೊಡ್ಲ ಆನಂದ ಶ್ಯಾನ್‌ಭಾಗ್

ಕೇಶವ ತಾಂಡೇಲ

ದೀಪಾಲಿ ಖಂಬದಕೋಣೆ

ವಿಕ್ಟರ್ ಮಥಾಯಸ್, ಕಾರ್ಕಳ್

ಸರ್ಕಾರಿ ಪ್ರತಿನಿಧಿ:

ಕಾ.ತಾ. ಚಿಕ್ಕಣ್ಣ

ಎಚ್.ಸಿ.ರಂಗಪ್ಪ

## ಅಕಾಡೆಮಿನ್ ಪರ್ಗಟ್ ಕೆಲ್ಲಿಂ ಪುಸ್ತಕಾಂ

ಕ್ರ.ಸ.	ಪುಸ್ತಕಾಚೆಂ ನಾಂವ್	ಲೇಖಕ್	ಮೊಲ್
1.	ಕವಿತಾಮೃತ್	ಅಕಾಡೆಮಿ ಪ್ರಕಾಶನ್	20.00
2.	ಗೊಂಯ್ ಸಾಂಡುನ್ ಆಯ್ಲಿ ಮಾಂಯ್	ಜೋಕಿಂ ಪಿರೇರಾ	30.00
3.	ಕೊಂಕಣ್ಯಾಲಿ ಕಾವಿಕಲಾ	ಕೃಷ್ಣಾನಂದ ಕಾಮತ್	100.00
4.	ಕುಡ್ಯಾಲಿ ಗುಮ್ಮಾಂ ಆನಿ ತೊಣಿಯಾ ಪದಾಂ	ಗೋಪಾಲ ಗೌಡ	40.00
5.	ಬಾಕಿಬಾಬ್ ಬೊರಕಾರ್	ಪ್ರಕಾಶ ಥಳಿ (ಲಿಪ್ಯಾಂತರ್)	60.00
6.	ಸಿ.ಸಿ.ಎ.ಪೈ (ಸ್ವಾಮಿ ಸುಪ್ರಿಯಾ)	ವಿಲಿಯಮ್ ಮಾಡ್ವಾ	20.00
7.	ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
8.	ಕೊಂಕಣಿ ಸಮಾಂತರ್ ಶಬ್ದಕೋಶ್	ಅಕಾಡೆಮಿ ಪ್ರಕಾಶನ್	500.00
9.	ಆಮ್ಕೆಲೊ ಕಾರಂತು	ಹೆಚ್. ರಾಘವೇಂದ್ರ ರಾವ್	20.00
10.	ಕೊಂಕ್ಣಿ ಗ್ರಂಥಾಂ-ಸೂಚಿ	ಅಕಾಡೆಮಿ ಪ್ರಕಾಶನ್	50.00
11.	ಇಂಗ್ಲಿಷ್ -ಕೊಂಕಣಿ ಶಬ್ದಕೋಶ್	ಸ್ವೀವನ್ ಕ್ಯಾಡ್ರಸ್	250.00
12.	ಸಿದ್ಧಿ ಲೋಕ್ ಗೀತ್ ಸಂಗ್ರಹ್	ಫ್ರಾನ್ಸಿಸ್ ಹರ್ನೊಡ್‌ಕರ್	50.00
13.	ದಿನಕರಾಲಿ ಕವನಾಂ	ಕೂಡ್ಲ ಆನಂದು ಶಾನಭಾಗ	50.00
14.	ಖಾರ್ವಿ ಲೋಕ್ ಗೀತ್ ಸಂಗ್ರಹ್	ಸುರೇಶ್ ತಾಂಡೇಲ್	50.00
15.	20 ವ್ಯಾಶೆಕ್ವಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡ್ರಿಗಸ್	100.00

### ದಶಮಾನೋತ್ಸವಾಚ್ಯಾ ಸಂದರ್ಬಾರ್ ಪರ್ಗಟ್ ಜಾಲ್ಲಿಂ ಪುಸ್ತಕಾಂ:

1.ಕೊಂಕ್ಣಿ ಕಾವ್ಯಾಂ	ರಾಘವೇಂದ್ರ ರಾವ್, ಆನಿ ಸ್ವೀವನ್ ಕ್ಯಾಡ್ರಸ್	20.00
2.ಕೊಂಕ್ಣಿಂತ್ಲೊ ಮೆಟ್ರೊಪೊಲಿಟನ್ ಕಥಾ	ಡೊಲ್ಫಿ, ಕಾಸ್ಸಿಯಾ	20.00
3.ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್	ಫ್ರಾನ್ಸಿಸ್ ಡಿಕುನ್ಹಾ, ಕಾರ್ನಾಡ್	20.00
4.ಕೊಂಕ್ಣಿಂತ್ ಭುರ್ಗ್ಯಾಂಚೆಂ ಸಾಹಿತ್	ಪ್ರವೀಣ್ ಫೆರ್ನಾಂಡಿಸ್, ಬೆಂಗುರ್	20.00
5.ಕೊಂಕಣಿ ರಂಗಭೂಮಿ	ವಾಸದೇವ್ ಶಾನುಭಾಗ್, ಶಿರಸಿ	20.00
6.ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್	ಎಲ್. ಎನ್. ರೇಗೊ, ಬೆಂದೂರ್	20.00
7.ಕೊಂಕ್ಣಿ ನೆಮಾಳಿಂ	ಗ್ಲೇಡಿಸ್ ರೇಗೊ, ಮಂಗುರ್	20.00

ಕೊಂಕಣಿ ಮಹಾಮಾನೆಸ್ತ್ ಲೇಖನ್ ಮಾಲಾ

1.	ಉವಿಸ್ ಮಸ್ಕರೇಞಸ್	ಗ್ಲೇಡಿಸ್ ರೇಗೊ	10.00
2.	ಕಾರ್ನಾಡ್ ಸದಾಶಿವ್ ರಾವ್	ವಿಶ್ವ ಕುಂದಾಪುರ	10.00
3.	ಎ.ಟಿ. ಲೋಬೊ	ಗ್ಲೇಡಿಸ್ ರೇಗೊ	10.00
4.	ಪಂಜೆ ಮಂಗೇಶ ರಾವ್	ಸಿದ್ಧಾಪುರ ವಾಸುದೇವ ಭಟ್	10.00
5.	ಉಳ್ಳಾಲ ಶ್ರೀನಿವಾಸ ಮಲ್ಕ	ಬಸ್ತಿ ವಾಮನ್ ಶೆಣೈ	10.00
6.	ಆಮೈಂಬಳ್ ಸುಬ್ಬರಾವ್ ಪೈ	ಸಂಧ್ಯಾ ಶೆವಗೂರ್	10.00
7.	ಚಾ.ಫ್ರಾ. ದಕೋಸ್ತ	ವಿಕ್ಟರ್ ಡಿಸಿಲ್ವಾ	10.00
8.	ಮಂಜೇಶ್ವರ ಗೋವಿಂದ ಪೈ	ನಾಗರಾಜ ಜವಳಿ	10.00
9.	ಪಂಡಿತ ತಾರಾನಾಥ	ಸಂಧ್ಯಾ ಶೆವಗೂರ್	10.00
10.	ದಿನಕರ ದೇಸಾಯಿ	ವಾಸುದೇವ ಶಾನುಭಾಗ್	10.00
11.	ಎಮ್. ಎನ್. ಕಾಮತ್	ಲೀಲಾ ಭಟ್	10.00
12.	ಹಿರಿಯಡ್ಕ ರಾಮರಾಯ ಮಲ್ಕ	ಇಂದಿರಾ ನಾಯಕ್	10.00
13.	ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ ವಿಶ್ವ ಕುಂದಾಪುರ		10.00
14.	ಡಾ. ಟಿ. ಎಮ್.ಎ. ಪೈ	ಸಿದ್ಧಾಪುರ ವಾಸುದೇವ ಭಟ್	10.00
15.	ರೆಂಜಾಳ ಗೋಪಾಲ ಶೆಣೈ	ಅನಿತಾ. ಜಿ. ಶೆಣೈ	10.00
16.	ಬಿಡಾರಂ ಕೃಷ್ಣಾಪ್ಪ	ಶಾಂತರಾಮ ಬಾಳಿಗಾ	10.00
17.	ಮೊ. ಸಿಲ್ವೆಸ್ಟರ್ ಮಿನೇಜ್	ಲಿಯಾಬ್	10.00
18.	ಕುದ್ಡಿ ಶ್ರೀನಿವಾಸ ಶೆಣೈ	ಬಿ. ಜಯಶ್ರೀ ಬಾಳಿಗಾ	10.00







## ಮನೀಸ್ ಮುಣ್ಣೆ ಕಿತೆಂ?

ಮನೀಸ್ ಮುಣ್ಣೆ ಕಿತೆಂ

ಸಾಂಗ್ತಾತ್ ಮ್ಹಾಕಾ?

ಮಾತ್ಯೆಚೆಂ ಏಕ್ ಘರ್ ತೆಂ:

ಧನಿ ಆಸ್ತಾಂ

ಸೊಭಿತ್ ದಿಸ್ತಾ-

ನಾ'ತರ್ ಭೆಷ್ಣೆಂ ರಿತೆಂ.

ಆಪ್ಲೆ ಇತ್ಲಾಕ್ ವಾಡ್ತಾ

ವಿಚಿತ್ರ್ ಬಾಂಧಪ್

ಒಕಲ್ ನಾತ್ಲ್ಯಾರ್ ಪಡ್ತಾ:

ತ್ಯಾ ಭಿತರಿ

ಏಕ್ ಪಯ್ಲಾರಿ

ಆಪ್ಲೆಂ ಬಿಡಾರ್ ಕರ್ತಾ.

ಪರ್ಗಾವಾಂತ್ಲೊ ಏಕ್ ಜಣ್

ಅತ್ಮೊ ಸುಂದರ್!

ಜಾತಚ್ ಆಪ್ಲೆಂ ಸ್ಥವಣ್

ಸಾಂಡ್ತಾ ತೆಂ ಘರ್

ಅಬ್ಲೆ ಮೂಟ್‌ಭರ್

ಕುಸಡ್, ಕಿಡ್ಯಾಂ ಪರ್ವಣ್.

ಲುವೀಸ್ ಮಸ್ಕರೇಞ್

ಲುವೀಸ್ ಮಸ್ಕರೇಞ್ (1887-1961): ಎಲೋಶಿಯಸ್

ಇಗ್ನೇಶಿಯಸ್ ಮಸ್ಕರೇಞ್ ಆಪ್ಲ್ಯಾ 'ಆಬ್ರಾಂವ್ಲೆಂ ಯಜ್ಞದಾನ್' ಮ್ಹಾಕಾವ್ಯಾ ಖಾತೀರ್ ಛಾಪಾದ್. ಹ್ಯಾ ಪುಸ್ತಕಾಚ್ಯೊ ತೀನ್ ಆವೃತ್ತೊ ಯೆದೊಳ್ ಪರ್ಗಟ್ ಜಾಲ್ಯಾತ್. ಹೆಂ ಪುಸ್ತಕ್ ಕೇಂದ್ರ್ ಸರ್ಕಾರಾಚ್ಯಾ ಸಿವಿಲ್ ಸರ್ವಿಸ್ ಪರಿಕ್ಷೆ ಖಾತೀರ್ ಅಧ್ಯಯನಾಚೆಂ ಪಾಠ್ ಪುಸ್ತಕ್. ಆಪ್ಲ್ಯಾ 'ಕೊಂಕಣಿ ದಿವೆಂ' ನೆಮಾಳ್ಕಾ ಮುಕಾಂತ್ ತಾಣೆ ಜಾಯ್ತ್ಯಾ ಕವಿಂಕ್ ಹುಮೆದ್ ದಿಲ್ಯಾ. ಇಂಗ್ಲಿಷಾಂತ್ಯಾ ತೊ ಬರಯ್ತಾಲೊ.



## ಮದ್ಲೆ ಆಮಿ

ಕಾಲ್ಚೊ, ರಾತಿ, ಫಾಯ್ವೆ ದೀಸ್  
ಹಾಂಚೆ ಮದಿಂ - ಮದ್ಲೆ ಆಮಿ

ನ್ಹಯ್ ಭಾಟ್ಕಾರ್, ನ್ಹಯ್ ಮುಂಡ್ಕಾರ್  
ನ್ಹಯ್ ಘರ್ಕಾರ್, ನ್ಹಯ್ ಶೆತ್ಕಾರ್  
ನ್ಹಯ್ ವಾಸ್ತೆಂತ್, ನ್ಹಯ್ ರಸ್ತಾರ್  
ನ್ಹಯ್ ಶಾಗಿರ್ಡ್, ನ್ಹಯ್ ಸ್ವಾಘಿ  
ಅಸಲೆ ಆಮಿ - ಮದ್ಲೆ ಆಮಿ.

ಆಮ್ಕಾಂ ನಾಂಗರ್ ಧರುಂಕ್ ಯೇನಾ  
ಆಮ್ಕಾಂ ಮಾಡಾರ್ ಚಡುಂಕ್ ಯೇನಾ  
ಆಮ್ಕಾಂ ಚುಡಿತ್ ಮೊಡುಂಕ್ ಯೇನಾ  
ಆಮ್ಕಾಂ ಜಳವ್ ಫೊಡುಂಕ್ ಯೇನಾ  
ರೊವುಂಕ್ ಯೇನಾ, ಉವೊಂಕ್ ಯೇನಾ  
ತಾಸುಂಕ್ ಯೇನಾ ಕೊಂಡ್ಯಾ ಕಾಮಿ  
ಅಸಲೆ ಆಮಿ - ಮದ್ಲೆ ಆಮಿ.

ಸೊಂಪ್ಲೆಂ ಭಾತ್, ಸೊಂಪ್ಯಾರ್ ಸೂಪ್  
ಮೊಡ್ಲೆಂ ದಾರ್, ಖಿಳ್ಕಾಕ್ ಕುಲೂಪ್  
ಕಾಣ್ ಗೆಲೆಂ, ಉಲ್ಲಾಂ ಖಿಣ್  
ಬಾಪಾಯ್ಕ್ ಫೊಲ್ಗ್, ಆಮ್ಕಾಂ ರೀಣ್  
ಮಾಚುಲ್ ಗೆಲೆಂ, ಮೊಟಾರ್ ನಾ  
ಮಾನಾಯ್ ಗೆಲೊ, ಚೆಪೆಂ ನಾ  
ಝಲ್ಲೆಂ ಜೊತೆಂ, ಬೂಟ್ ನಾ  
ಪಿಂಜ್ಲೆಂ ಧೋತರ್, ಸೂಟ್ ನಾ  
ಪಗಾ-ಘುಲೊ ಫುಟುನ್ ಗೆಲ್ಯೊ  
ಖೆಳುಂಕ್ ಯೇನಾ ಬ್ರಿಜ್ ರಮಿ  
ಅಸಲೆ ಆಮಿ - ಮದ್ಲೆ ಆಮಿ

ಮನ್ಶಾಮುಖಾರ್ ಬಾಗುಂಕ್ ಯೇನಾ  
ದೆವಾಮುಖಾರ್ ನಾಚುಂಕ್ ಯೇನಾ  
ನ್ಹಯ್ ದೆಂವ್ಚಾರ್, ನ್ಹಯ್ ಜಲ್ಮಿ  
ಅಸಲೆ ಆಮಿ - ಮದ್ಲೆ ಆಮಿ



ಹಾತ್ ಮುಖಾರ್ ಕರುಂಕ್ ಯೇನಾ  
ಪಾಂಯ್ ಕಶೇಯ್ ಚಾಟುಂಕ್ ಯೇನಾ  
ಖೊಂಟ್ ಕೊಣಾಕ್ ಹಾಣುಂಕ್ ಯೇನಾ  
ನಾವಾಡ್ಗ್ಯಾಚ್ಯಾ ನಷ್ಟಪಣಾಕ್  
ಕರುಂಕ್ ಯೇನಾ ಸಖಿಲಾಮಿ  
ಅಸಲೆ ಆಮಿ - ಮದ್ಲೆ ಆಮಿ.

ಪಾಸೊ ಮೊಖುನ್ ಶೇಣುಂಕ್ ಯೇನಾ  
ಮೊಗಾ - ಉಜ್ಯಾಂತ್ ಜಳುಂಕ್ ಯೇನಾ  
ರಡುಂಕ್ ಯೇನಾ, ರಡೊಂವ್ಕ್ ಯೇನಾ  
ಹಾಂಸುಂಕ್ ಯೇನಾ, ಹಾಂಸೊಂವ್ಕ್ ಯೇನಾ  
ಮಾರುಂಕ್ ಯೇನಾ, ಮರುಂಕ್ ಯೇನಾ  
ಶೆಳೆಂ ಹೂನ್ ರಗತ್ ಜಾಲಾಂ  
ಜಿರುನ್ ಗೆಲ್ಯಾ ಖುಮ್‌ಖುಮಿ  
ಅಸಲೆ ಆಮಿ - ಮದ್ಲೆ ಆಮಿ

ಸ್ವಯ್ ಕಾಲ್ಚೆ, ಸ್ವಯ್ ಆಯ್ಚೆ  
ಸ್ವಯ್ ಹಾಂಗ್ಚೆ, ಸ್ವಯ್ ಥಂಯ್ಚೆ  
ಸ್ವಯ್ ಪೂರ್ವಿ, ಸ್ವಯ್ ಪಶ್ಚಿಮಿ  
ಅಸಲೆ ಆಮಿ - ಮದ್ಲೆ ಆಮಿ

### ಮನೋಹರ್‌ರಾಯ್ ಸರ್ದೇಸಾಯ್

ಮನೋಹರ್‌ರಾಯ್ ಸರ್ದೇಸಾಯ್ (1925-2006): ಗಾಂವಾಂತ್ ಗೊಂಯ್ ತಾಲ್ಯೆಗಾಂವ್ಚ್ಯಾ ಹ್ಯಾ ಕವಿನ್ ಎಮ್.ಎ., ಪಿ.ಎಚ್.ಡಿ. ಪದ್ವೀ ಆಪ್ಣಾಯಿಲ್ಲೊ. 'ಆಯ್ಜರೆ ಧೊಲಾರ್ ಪಡ್ಲಿ ಬಡಿ', 'ಗೊಂಯಾಂ ತುಜ್ಯಾ ಮೊಗಾಖಾತಿರ್', 'ಜಾಯಾತ್ ಜಾಗೆ', 'ಜೈ ಪುಣ್ಯಭೂ, ಜೈ ಭಾರತ', 'ಬೆಬ್ಯಾಂಚೆಂ ಕಾಜಾರ್', 'ರಾಮ್-ಗೀತಾ', 'ಜಾಯೊ-ಜುಯೊ', 'ಇಂಗ್ಲಿಷ್ ಪೊಯೆಮ್ಸ್', 'ಪಿಸೊಳಿಂ', 'ಭಾಂಗರಾಚಿ ಕುರಾಡ್', 'ಮಾಣ್ಕುಲಿಂ ಗಿತಾಂ', 'ಮನೋಹರ್ ಗಿತಾಂ', 'ಗೋಡ್ ಗೋಡ್ ಗಿತಾಂ' (ತೀನ್ ಭಾಗಾಂನಿ), 'ಜಾತಿ-ಜುಧಿ' (ಬೆಂಗಾಲಿ ಭಾಷೆಂತ್) - ತಾಚಿಂ ಕವಿತಾ ಪುಸ್ತಕಾಂ. ಹ್ಯಾಶಿವಾಯ್ ಕವಿತೆಕ್ ಲಗ್ತಿ ಜಾಯ್ತಿಂ ಪುಸ್ತಕಾಂ ತಾಣೆ ಸಂಪಾದಿತ್ ಕೆಲ್ಯಾಂತ್. ಜಾಯ್ತ್ಯಾ ಕವಿತಾ ಪುಸ್ತಕಾಂಕ್ ಪ್ರಸ್ತಾವನಾಂ ಬರಯ್ಲಾಂತ್. 1980 ಇಸ್ರೆಂತ್ ತಾಚ್ಯಾ 'ಪಿಸೊಳಿಂ' ಪುಸ್ತಕಾಕ್ ಕೇಂದ್ರ್ ಸಾಹಿತ್ಯ್ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲಾ.



## ಅಖಂಡ್ ಜಾವ್ತಾ

ಆಯ್ಚೆ ದಿವ್ನ್ ಬರಯ್ಲೊ ವಿಚಾರ್-ಧಾರಾ ಹೋಳೊ  
'ತಿಂಬತ್' ಫಾಲ್ಗಲೆ ಬಿಯ್ಕೆಕ್ ವಗ್ಗಿ ಎವ್ಚೊ ಮೋಳೊ

ಕಾನ್ವಾಂತು ಪೊಚ್ಚಿಂ ಉತ್ರಾಂ ಖಾವ್ನ್ ಜಿರೊಂಕ್ ಜಾಯ್  
ಭಾಯ್ರ್ ಪೊಡ್ಚೆ ಸೂತ್ರಾಂ ಮನ್ ಚಿರೊಂಕ್ ಜಾಯ್  
ವಿಶ್ರಾಂತ್ ವಿಸ್ವೋರ್ನ್, ವಿರ್ಮಲೆ ವೆಂಚೊಂಕ್ ಘೋಳೊ!

ನುತನ್ ಬೈಸನಾಶಿ ಚ್ಯಾರಿಕಡೆ ಫಿರೊಂಕ್ ಜಾಯ್  
ಸಮಾಜಾಂತು ಸಾಹಿತ್ಯ್ ಮಿಟಾವರಿ ಖಿರೊಂಕ್ ಜಾಯ್  
ಜಳೋಚೆಕ್ ನ್ಹಯ್ ಕೊಳೋಚೆಕ್ ರಾತಿ ದೀಸು ಜೋಳೊ!

ಸ್ವಷ್ಟ್ ದಿಸ್ತಾನು ಎತ್ತಾ, ಶಿವಾಯ್ ಕಷ್ಟ್ ನಾ ಖಿಯ್ಚೊಂಯ್  
ಘುಂವ್ತಾ ರಾಬ್ತಾ, ಅದೃಷ್ಟ್ ತಟಸ್ಥ್ ನಾ ಖಿಯ್ಚೊಂಯ್  
ಖಾವ್ಚೆಕ್ ರೂಚಿ, ಕರ್ಪನಾಶಿ ಕಾಳ್ಕಲೊ ಪೋಳೊ!

ಪ್ರಾಸ ಕವಿ ರತ್ನಾಕರ ಆನಂದ ಶೆಣೈ

ಪ್ರಾಸ ಕವಿ ರತ್ನಾಕರ ಆನಂದ ಶೆಣೈ (1935): ಕುಳ್ಗಾಂವ್, ಬದ್ಲಾಪುರಾಂತ್ ವಸ್ತಿ ಕರ್ಚೊ ಹೊ ಕವಿ ಕಾನಡಿ ತಶೆಂ ಹಿಂದಿ ಭಾಷೆಂತ್ಯಾ ಕವಿತಾ ಬರಯ್ತಾ. 'ಜೀವನ ಸಂಗೀತ', 'ಅನಂತ ಧನ' 'ವಿರಕಾಯ್ಲೆ ಮನಾ ವಿಚಾರ' ಆನಿ 'ಫಾಲ್ಗಲೊ ಫಾಸು ಗಿಳ್ಚೆಕ್ ಸೋಣಿ' ತಾಚಿಂ ಕವಿತಾ ಪುಸ್ತಕಾಂ.



## ಜನೆಲ್


‘ಹ್ಯಾ ಜನೆಲಾಂತ್ ಬಸ್ಲಾರ್  
ವೇಳ್ ಬರೊಸ್ ವೆತಾ’ -

ಹಿಂ ಉತ್ರಾಂ ಆತಾಂ ಪಾಟಿಂ ಪಡ್ಲಿಂ  
ಪೈಲಿಂ ಹ್ಯಾ ಜನೆಲಾಂತ್ಲಾನ್  
ಪೊರಾಂತ್ಲೆ ಗುಲಾಬ್, ತಾಂಚೆರ್ ಬಸ್‌ಪಿ  
ಪಿಸೊಳಿಂ ಮನಾ ಖೆಳಯ್ತಾಲಿಂ  
ಮಳಬ್ ಧಾಂಪ್‌ಪಿ ಊಂಚ್ ಮಾಡಾಚಿಂ  
ಪಾಚ್ಚಿಂಚಾರ್ ಚುಡ್ತಾಂ ಆನಿ  
ಮದ್ಲೆ ತಾಂಬ್ಲೆ-ಗುಂಜ್ ನಾಲ್ಲ್  
ದೊಳ್ಯಾಂಚಿ ತಾನ್ ನಿಂವಯ್ತಾಲೆ

ಆಯ್ ಚಾರ್‌ಯ್‌ವಟ್ಕಾಂ ಕೊಂಕ್ರಿಟಿಚ್ಯಾ  
ಬಿಲ್ಡಿಂಗಾಂನಿ ಮಳಬ್ ಪುಸುನ್ ಉಡಯ್ಲಾಂ  
ಜನೆಲಾಚ್ಯಾ ಎಕಾ ಕೊನ್ಯಾರ್  
ದಿಸ್ತಾ ಏಕ್ ನಿರ್ಮಲಿ ಖೋಪ್  
ಆನಿ ವಾಟೆಕ್ ದೊಳೆ ಲಾವ್ನ್ ಬಶಿಲ್ಲಾ  
ಜಾಂಟಿಲ್ಯಾಂಚೆ ಪಾಟಿಕ್ ತೆಂಕಿಲ್ಲೆಂ ಪೋಟ್  
ಜನೆಲಾಚೊ ಏಕ್ ಏಕ್ ಖಿಣ್  
ಆಜ್ ಯುಗ್ ಜಾಲಾಂ...

ದತ್ತಕುಮಾರ್ ಕಾಮತ್

ದತ್ತಕುಮಾರ್ ಕಾಮತ್ (1948): ಗೊಂಯಾಂತ್ಲ್ಯಾ ಚಿಕ್ಕಿ  
ಗಾಂವ್ಚೊ ಹೊ ಕವಿ ಬಿ.ಎ. ಪದ್ವೆದಾರ್. ‘ಜನೆಲ್’ ತಾಚೆಂ  
ಕವಿತಾ ಪುಸ್ತಕ್.



## ಮ್ಹಜೊ ಗಾಂವ್

ಗಾಂವ್‌ಗೊ ಚೆಡ್ವಾ ಮ್ಹಜೊ ಗಾಂವ್‌ಗೊ  
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ  
ವ್ಹಡ್ವಿಕಾಯ್ ಕಾಂಯ್ ಸಾಂಗ್ಚಿ ನ್ಹಯ್  
ಪಳೆಲ್ಯಾ ಖರಿತ್ ತುಕಾ ಕಳ್ಜಿ ನ್ಹಯ್  
ಗಾಂವಾಕ್ ಯೇಗೊ ಮಾಗಿರ್ ಸಾಂಗ್‌ಗೊ  
ದುಧಾ ಮ್ಹೊಂವಾಂಚೊ ಮ್ಹಜೊ ಗಾಂವ್‌ಗೊ.

ಮಾಡ್ ಕೆಂಳ್ವಿ ಆಯ್ಲೊ ಹಾಲಯ್ತಿತ್  
ತುಕಾ ಪಳೆವ್ನ್ ಫಳಾಂ ದೆಂವಯ್ತಿತ್  
ವೊಡಾ ರುಕಾಯ್ಲೊ ಕೊಗುಳ್ಳೊ ಪೂರಾ  
ಎಕಾ ತಾಳ್ಯಾನ್ ಗಾಂವ್ಕ್ ಲಾಗಿತ್  
ಕೊಗುಳೆ ಮೊಳೊಚ್ ಮ್ಹಜೊ ಗಾಂವ್‌ಗೊ  
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

ತಳ್ಕಾಕ್ ವೆಶಿ, ದಿಶ್ಟಿನ್‌ಚ್ ಸಾಳ್ಕಾಂ ಫುಲ್ತಿತ್  
ಕೆಸಾರ್ ತುಜ್ಯಾ ಚೆಡ್ವಾ, ಕಶಿಂಗೊ ದಿಸ್ತಿತ್  
ಹಾಸ್ಯಾಂಚ್ ಲ್ಹಾರಾಂ ಉಟ್ತಿತ್  
ಲ್ಹಾರಾಂ ಮೆಳೊನ್ ಕೊಳ್ಳುಲೊ ಭರ್ತಿತ್  
ಸಾಳ್ಕಾಂ ತಳೆಂಚ್ ಮ್ಹಜೊ ಗಾಂವ್‌ಗೊ  
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

ಗುಡ್ಯಾಕ್ ವೆಶಿ ಉಲ್ಕಾಕ್‌ಚ್ ಗಾಯೊ ಯೆತಿತ್  
ಮೊಗಾನ್ ತುಜ್ಯಾ ವೊಂಟಿಯೊ ಭರ್ತಿತ್  
ವಾಸ್ತಾಂಗೊ ಉಡ್ಕಾಣಾಂ ಘಾಲ್ತಿತ್  
ಮಿಸ್ತಾನಾಂಚ್ ತಾಂಬ್ಯೊ ಭರ್ತಿತ್  
ದುಧಾ ವ್ಹಾಳೊಚ್ ಮ್ಹಜೊ ಗಾಂವ್‌ಗೊ  
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

ಮ್ಹಜೊ ಗಾಂವ್‌ಗೊ, ತುಜೋಯ್ ಜಾಂವ್‌ಗೊ  
ತುಜ್ಯಾ ಗಾಂವಾಕ್ ಬೊಲ್ಪೊ ಖಾಂವ್‌ಗೊ  
ಮೆಲ್ಲಿಂ ಗೆಲ್ಲಿಂ ಆಮ್ಕಾಂ ಪಾವೊಂಗೊ  
ಆಮ್ಚ್ಯಾ ಲಗ್ನಾಕ್ ಗಾಂವ್‌ಚ್ ಮಾಟವ್‌ಗೊ  
ಗಾಂವ್‌ಗೊ ಚೆಡ್ವಾ ಮ್ಹಜೊ ಗಾಂವ್‌ಗೊ  
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.





ಶಾಂತಿಪ್ರಿಯಾ, ಕಿನ್ನಿಗೋಳಿ (1966): ಖರೆಂ ನಾಂವ್ ಜೊಸ್ಸಿ ಎಡ್ವಿನ್ ಪಿಂಟೊ. ಮಂಗ್ಳುರ್ ಲಾಗ್ಸಾರ್ಚೊ ಕಿನ್ನಿಗೋಳಿ ತಾಚೊ ಗಾಂವ್. 'ಮ್ಹಜೊ ಗಾಂವ್' ಪರ್ಗಟ್ ಜಾಲ್ಲೆಂ ತಾಚೆಂ ಕವಿತಾ ಪುಸ್ತಕ್. ಕಾನಡಿಂತ್ಯಾ ತೊ ಬರಯ್ತಾ. ಬಿ.ಕೊಮ್. ಪದ್ವಿ ಆಪ್ಲಾಯಿಲ್ಲೊ ಹೊ ಕವಿ, ಆಪ್ಲ್ಯಾ ಪದಾಂ ಪಾಸುನ್ಯಾ ಘಾಮಾದ್.



## ಲಗನ್

ಹಾಂ, ಕಲಾ.. ಆಶಿಲ್ಲಿ ಪ್ರಾಯ್ಕಿಂತ್  
 ಆತಾಂ ತಿ ನಾ.  
 ವಿದ್ಯಾ.. ತಿ ಹಾಯ್ಸ್ಕೂಲಾಂತ್ಲ್ಯಾನ್ ಧಾಂವೊನ್ ಗೆಲಿ  
 ಖಿಂಯ್ ಆಸಾ ಕೋಣ್ ಚಾಣಾ?  
 ಕಾಲೆಚಾಂತ್... ಕವಿತಾ.  
 ಆತಾಂ ತಿ ಫುಂವುನ್ ಚೊಯ್ಲ್ಯಾ.  
 ಕಾದಂಬರಿ ಯೇನ್ ಯೇನ್ ಮ್ಹಣ್ಪಾ  
 ಯೇವ್ನ್ ಯೇವ್ನ್ ಯೇನಾ.  
 ವಾಟ್ ಪಳೆವ್ನ್ ರಾಬ್ಲಾಂ  
 ಚೋವ್‌ರಸ್ತಾರ್ ಧೂಳ್ ಧುಂವರ್ ಖಾವ್ನ್.  
 ತವಳ್.. ಚೋಯ್, ಚೋಯ್, ಚೋಯ್  
 ನಟುನ್ ಥಟುನ್  
 ಫಾಮಾ ವಾಸ್ ಚೊವ್ಪಿಂ ವಿತ್ರಾವ್ನ್  
 ಯೆತಾ ನವಲಿಕಾ!  
 ಓ ದ ಕೊಳೊನ್  
 ನಾಕ್ ಫುಲ್ತಾ ಮಾಚೆಂ  
 ದೊಳೊ ಚುಕ್ಲೊ ತರೀ ಮಿಸ್ ಜಾಂವ್ಚಿ  
 ನಶಿಬಾನ್ ಮೆಳ್ಳಿ ಮಿಸ್ ನವಲಿಕಾ!  
 ನವಲಿಕಾ.. ಲವಲಿಕಾ.. ಲವ್ಲಿ...ಕಾ?  
 ಆನಿ ಕಸೊ ಕಳಾವ್?  
 ನವ್ರಿ ತಿ, ನವ್ರೊ ಹಾಂವ್  
 ನವ್ರೊ ನವ್ರಿ ರಡಿ!  
 ಪುರಯ್ತೆ ಕುರಯ್ತೆ ಕಾಂಯ್ ನಾಕಾ.  
 ಪೂರಾ ಪೂರಾ ಸೆಕ್ಯುಲರ್ ಆಮಿ -  
 ಖಿಂಯಿರೆ ಓರೊ ಹೊಂಡಾ?  
 ಮುಕಾರ್ ಕೋಣ್? ಪಾಟಿಂ ಕೋಣ್?  
 ಮಾಂಡ್ಯೆರ್ ಕೋಣ್? ಕಾಂಟ್ರೆರ್ ಕೋಣ್?  
 ಸಾಂಗ್, ಸಾಂಗ್, ಆಯ್ಕುಂಯಾಂ

ಪಿ. ಜಿ. ಕಾಮತ್

ಪಿ. ಜಿ. ಕಾಮತ್ (1926): ಪಿ. ಗೋಪಾಲಕೃಷ್ಣ ಕಾಮತ್  
ಗಾಂವಾಂತ್ ಕೇರಳಾಚ್ಯಾ ತ್ರಿಚೂರ್ಟ್ಯಾ ಎಮ್.ಎ., ಬಿ.ಎಸ್ಸಿ.,  
ಬಿ.ಟಿ. ಪದ್ವೀ ಆಪ್ಲಾಯಿಲ್ಲ್ಯಾ ತಾಚೆಂ 'ಪೊವ್ಪಿಂ' ನಾಂವಾಚೆಂ  
ಕವಿತಾ ಪುಸ್ತಕ್ ಪರ್ಗಟ್ ಜಾಲಾಂ.



## ಪ್ರೀತಿಚಿ ಜ್ಯೋತಿ ಜೊಳೆಯಾಂ

ವಾರೆಂ, ವೋತ್, ಥಂಡಿ, ಪಾವ್ನ  
ಪ್ರಕೃತಿ ನಿಯಮ್  
ಜಾತಿ, ಮತ್, ಪಂಥ್, ಭೇದ್  
ಮನುಷ್ಯಾಲಿ ರಚನ್

ಗೋರೊ, ಕಾಳೊ, ದೀಗು, ಗುಡ್ಡೊ  
ದೇವಾನ್ ಕೆಲ್ಲೆಲೆ  
ಮ್ಹಾರು, ಮ್ಹೇಂಭು, ಭಟ್ಟು ಭೇದ್  
ಮನುಷ್ಯಾನ್ ಹಾಳೆಲೆ

ದಾರ್ಲೆ, ಬಾಯ್ಲೊ, ದೋನೀಚಿ ಭೇದ್  
ಜಾತ್ತನಾ ದಿಸ್ತುಚೆ  
ಹಿಂದೂ, ಮುಸ್ಲಿಮ್, ಕ್ರೈಸ್ತ್ ತಾಂಕಾಂ  
ಮನುಷ್ಯಾನಚಿ ಕರ್ಚೆ

ನೆಲ, ಜಲ, ವಾಯು, ಗಗನ  
ಸರ್ವಾಂ ಖಾತೀರ್  
ಗಾಂವುಂ, ಜಿಲ್ಲೊ ಗಡಿ ಬಾಂದ್ಲ್ಯಾ  
ಸ್ವಾರ್ಥಾ ಖಾತೀರ್

ತಮಿಳು, ತೆಲುಗು, ಹಿಂದಿ, ಸಿಂಧಿ  
ಭಾಸೋ ಹಜಾರ್  
ಆಸ್ಲ್ಯಾರಿತ್ತೆಂ ಸರ್ವಯಿ  
ಭಾರತೀಲೆ ಪರಿವಾರ್

ಜಾತಿ, ಕಾತಿ ಭೇದು ಸೋಣ್ಣ  
ನೀತಿನ್ ಚಲ್ಕಾ  
ಭಾವ್, ಭೈಣಿ, ಪ್ರೀತಿ-ಜ್ಯೋತಿ  
ಸಗ್ಗ್ಯಾನ್ ಜೊಳೋಕಾ

ಬಿ. ವಿ. ಬಾಳೆಗಾ





ಬಿ. ವಿ. ಬಾಳಿಗಾ (1918-2005): 'ಪಂಚಾಂಗದಾಯಿ' ನೆಮಾಳ್ಕಾಚೊ ಸಂಪಾದಕ್ ಜಾವ್ನಾಸ್ಲೊ ಬಂಟವಾಳ್ ವಾಸುದೇವ ಬಾಳಿಗಾ ಮಂಗುರ್ಚ್ಯಾ ಮಣ್ಣುಗುಡ್ಡ ಲಾಗ್ಸಾರ್ ವಸ್ತಿ ಕರ್ತಾಲೊ. ಕಾನಡಿಂತ್ಯಾ ತಾಣೆ ಸಾಹಿತ್ಯ ಕೃಷಿ ಕೆಲ್ಯಾ. 'ಗೀತಾ ಸಂಚಯ' ಆನಿ 'ಭಗವದ್ಗೀತಾ' ತಾಚಿಂ ಕವಿತಾ ಪುಸ್ತಕಾಂ.



## ಶೃದ್ಧಾಂಜಲಿ ಪಾಟೊಯಾಂ

ಬಂಧನ್ ಮುಕ್ತ್ ಕೆಲ್ಲೆ ವ್ಯಕ್ತಿಂಕ್, ಶೃದ್ಧಾಂಜಲಿ ಭೆಟೊವ್ಯಾಂ  
ನಾಂವಿಂ ತಾಂಚೆ ಘರಿಂ ಆಮ್ಚೆ, ದಿವೆ ಸದಾಂ ಪೆಟೊವ್ಯಾಂ  
ಸ್ವಾತಂತ್ರ್ಯ ವೀರ್ ಸನದ್ ದಿವುನ್, ಮಾನ್ ತಾಂಚೊ ಕರುಯಾಂ  
ವೀರ್ ಧೀರ್ ಭಾರತ್ ಪುತ್ರಾಂನೊ, ಗಾಯಾನ್ ತಾಂಚೆಂ ಗಾವುಯಾಂ

ತುಟ್ಲೊ ಸಾಂಕ್ಳಿ ಗುಲಾಮಿಚ್ಯೊ, ದೀವ್ನ್ ಜಾಯ್ತೊ ಬಲಿಯೊ  
ಹಾಯ್ ಮಾಯೆ ಮುಕ್ತಿಕ್ ತುಜ್ಯಾ ಜಾಲೆ ಪುತ್ರೆ ಶೆಳಿಯೊ  
ಧರುನ್ ವೆತಾಂ ತಿರಂಗ್ ಬಾವ್ಲೊ, ಗೊರ್ಯಾಂನಿ ಮಾರ್ಲೊ ಗುಳಿಯೊ  
ಚಿಂತಾಂ ಮಾಯೆ ದೊಳ್ಯಾಂನಿ ದೆಂವ್ತಾತ್, ದುಕಾಂ ಜಾವ್ನ್ ಝುರಿಯೊ

ಭುರ್ಗ್ಯಾಂ ರಗತ್ ಶಿಂಪ್ಲಾಂ ಮಾಯೆ ಶೆರಾಂ ಆನಿ ವನಾಂನಿ  
ಗುಲಾಮಿ ಮುಕ್ತಿ ದಿವಯ್ಲಿ ತುಕಾ ಎಕ್ವಟಾಚ್ಯಾ ತಾಳ್ಯಾಂನಿ  
ರಗ್ತಾ ವ್ಹಾಳೆ ವ್ಹಾಳೆ ತರಿ, ಭಿಯೆಂವ್ಕ್ ನಾಂತ್ ಮಾಯೆ ಭುರ್ಗ್ ಕೊಣೀ  
ಚಿಂತುಂ ತರ್ ತಾಂಚಿ ಜೇಣ್, ಕಿತ್ಲೆ ಆಮಿ ತಾಂಕಾಂ ಋಣಿ

ಪ್ರಾಯ್ವಂತ್ ಜಾಲೆ ನಿರಾಧಾರ್, ಬಲಿದಾನ್ ಜಾವುನ್ ತಾಂಚೊ ಆಧಾರ್  
ಸ್ತ್ರೀಯೊ ಲಾಖಾಂನಿ ಜಾಲ್ಯೊ ವಿಧವ್, ಸ್ವಾತಂತ್ರ್ಯಾಚ್ಯಾ ಪವಿತ್ರ್ ನಾಂವಾರ್  
ನೆಣ್ತಿಂ ಭುರ್ಗಿಂ ಅಬಲ್ ಜಾಲಿಂ, ನಾಸ್ತಾಂ ತಾಂಕಾಂ ಕೊಣ್‌ಯ್ ಆಧಾರ್  
ಭಾರತ್ ಮಾಯೆ ಕಾಳೀಜ್ ಕೊಸಾಳ್ತಾ, ಚಿಂತುಂ ತರ್ ಆದ್ಲೆಂ ಸಭಾರ್

ವರ್ಸಾಂ ಪನ್ನಾಸ್ ಜಾತಾತ್ ಪಾಶಾರ್, ಧಾಂವ್ಡಾವ್ನ್ ಆಬ್ಲೆಶಿ ಪರ್ದೆಶಾಂಕ್  
ಸ್ವಾತಂತ್ರ್ಯ ನಾಂವಾನ್ ಪ್ರಥಿರ್ ಗಾಜ್ತಾಂವ್, ರಂಗೀನ್ ತಿರಂಗ್ ಬಾವ್ಲ್ಯಾನ್  
ದಾಖಂವ್ಕ್ ಆಮಿ ಕೆಲಾಂ ಕಿತೆಂ, ಭೊಂವ್ತಾಂವ್ ತಾಂತ್ಲ್ಯಾ ತಿರಂಗಾ ರೊದಾನ್  
ಪಂಚಾಶೀಲ್ ತತ್ವಾಂ ಘೆವುನ್, ಗಾಜ್ಲ್ಯಾಂವ್ ಭುಮಿರ್ ಗ್ರೇಸ್ತ್ ಜಾವುನ್

ಪುಣ್ ಮಾಯೆ ವಿಚಾರ್ತಾಂ ಸವಾಲ್ ಕರುಂ ನಾಕಾ ಬೆಜಾರ್  
ಗರೀಬ್ ಕಿತ್ಯಾಕ್ ಜಾಲ್ಯಾತ್ ಕಂಗಾಲ್, ಸ್ವಾತಂತ್ರ್ಯ ಹ್ಯಾ ಧಳಾರ್?  
ನಾತ್ಲೆಂ ತಾಂಕಾಂ ಸುಖ್ ಆಬ್ಲೆಶಿ ಪರ್ದೆಶಾಂಚ್ಯಾ ಕಾಳಾರ್  
ಆತಾಂಯ್ ಕಿತ್ಯಾಕ್ ದಿತಾಯ್ ದೂಕ್, ಪ್ರಜೆರಾಜ್ ವ್ಹಯ್ ಜಾಲ್ಯಾರ್

ಗರೀಬಾಂಚ್ಯಾ ಘರಾಂನಿ ಕಿತ್ಯಾಕ್, ಮಾಂಡ್ಲಾಂ ಕಾಳ್ಕೆಂ ಮೋಡ್?  
ಎಕೆ ಮುಟಿ ಶಿತಾಕ್ ನ್ಹಯ್‌ಗಿ ತಾಂಚೆರ್ ತುಫಾನ್ ವ್ಹಡ್  
ಕಾಳೊ ಬಾಜಾರಿ, ಲೊಂಚಾರಾಂಚೆರ್, ನಾ ಕಿತ್ಯಾಕ್ ಗಡ್  
ನ್ಹಯ್‌ಗಿ ಮಾಯೆ ಗರೀಬಾಂಚೆಂ ದುಕಾಂನಿ ಭರ್ಲಾಂ ಕೊಂಡ್

ಅಶಾಂತೆಚೆಂ ಭಿಂ ಕಿತ್ಯಾಕ್ ಥಳಾರ್ ಆಮ್ಚ್ಯಾ ಕಿರ್ಲಲಾಂ?  
ಪುಡಾರ್ಯಾಂಚೊ ಸ್ವಾರ್ಥ್ ಮ್ಹಣೊನ್ ಮಾತೆ ಆಂಗ್ ಘಾಯೆಲಾಂ  
ಗರೀಬಾಂಚೆಂ ಶೋಷಣ್ ಕರುನ್, ಹುತಾತ್ಮಾಂಕ್ಯಾ ರಡಯ್ಲಾಂ  
ಲೊಕಾರಾಜ್ ಪ್ರಜೆಖಾತೀರ್, ಗರೀಬಾಂಕ್ ಮಾತ್ ಫಸಯ್ಲಾಂ

ಹಾತ್ ಜೊಡುನ್ ಮಾಗ್ತಾಂ ಮಾಯೆ, ಪಳೆ ಸರ್ವಾಂಕ್ ಸಮಾನ್  
ವರ್ಸಾಂ ಪನ್ನಾಸ್ ಜಾತಾತ್ ಪಾಶಾರ್ ತಾಂಚೆಂಯ್ ಕರ್ ಗುಮಾನ್  
ಮಾಗ್ತಾಂ ಹಾಂವ್ ಜೊಡುನ್ ಹಾತ್, ಚಲ್ಯಾಂ ಆಮಿ ಮೊಗಾನ್  
ಸಲ್ವಲ್ಲ್ಯಾ ಭಾರತೀಯಾಂಚೆಂ ನಂದನ್ ಜಾಂವ್ ವೇಗಾನ್

ವಿ. ಡಿ. ಸಿಲ್ವಾ, ಕಾಂಜೂರ್‌ಮಾರ್ಗ್

ವಿ. ಡಿ. ಸಿಲ್ವಾ, ಕಾಂಜೂರ್‌ಮಾರ್ಗ್ (1937): ಸಂಪೂರ್ಣ್  
ನಾಂವ್ ವಾಲೇರಿಯನ್ ಡಿ'ಸಿಲ್ವಾ. ಮುಂಬಯ್  
ಕಾಂಜೂರ್‌ಮಾರ್ಗ್ ಲಾಗ್ಸಾರ್ ವಸ್ತಿ ಕರ್ತಾ. 'ಅಮೃತ್' ಆನಿ  
'ಕವಿತಾಂಚಿ ಪೊಳಿ' ತಾಚಿಂ ಕವಿತಾ ಪುಸ್ತಕಾಂ.



## ಸಾಕ್ಷಾತ್ಕಾರ್

ಉಲೊಂವ್ಚೆಂ ಜಾಲ್ಯಾರ್ ಗೋಡ್ ಉಲೈ  
ಕಡು ಉಲೈ ನಾಕಾ  
ಹಾಸ್ಟೆಂ ಜಾಲ್ಯಾರ್ ಮಿಲ್ಲಾ ಹಾಸ್  
ದುಕಿ ದಾಕೊವ್ ನಾಕಾ

ಜಗಾಚೆಂ ದುಖಾಂ ತುಂವೇಂಯ್ ಭೊಗ್ಲ್ಯಾಂತ್  
ಹಾಂವೇಂಯ್ ಭೊಗ್ಲ್ಯಾಂತ್ - ಸಗ್ಳ್ಯಾಂನಿ  
ಸಂಸಾರಾಂತು ಭರ್ಲ್ಯಾತ್ ಕಷ್ಟ್  
ಜಾಲ್ಯಾರ್ ಗೋಡಿ ಖರ್ಚಿನಿ

ಫುಲ್ಲಾಂ ಪರ್ಮಳ್ ಫಳಾಂ ರಸ್ತು -  
ವೃಕ್ಷಾಲೊ ಸಹವಾಸು ..  
ಆಕಾಶಾಲೆಂ ವ್ಹಡ್‌ಪಣ್, ಮೊಡಾಂಲೆಂ ಸಮರ್ಪಣ್..  
ಸೃಷ್ಟಿಂತುಚಿ ಭರ್ಲ್ಯಾ ಸಾಕ್  
ಚೆರ್ಡವಾಂಲೆ ಮುಖಾಂತ್ ದಿಸ್ತಾ ಮೋಕ್ಡ್...

ನಿರಾಶೆನೆ ಮಾನ್ ಬಗುತಾ -ತೋಂಡ್ ಬಗುತಾ  
ಮುಳಾಕ್ ಅಂಧಾಕಾರ್...  
ವಯ್ತಿ ಪಳೆಲ್ಯಾರ್ ದಿಸ್ತಾ ಉಜ್ವಾಡ್  
ಸೂರ್ಯ್ ದಾಕೈತಾ ಸಾಕ್ಷಾತ್ಕಾರ್!

ಅರುಣಾ ರಾವ್

ಅರುಣಾ ರಾವ್ (1928): ಅರುಣಾ ಭಾಸ್ಕರ್ ರಾವ್  
ಮುಂಬಯ್ತ್ ವಸ್ತಿ ಕರ್ತಾ. ಅಪ್ರೊಪ್ ಮರಾಠಿಂತ್ಯಾ  
ಬರಯ್ತಾ. ಚಡಿತ್ ಕರುನ್ ಭುರ್ಗ್ಯಾಂ ಖಾತೀರ್ ತಿ ಕವಿತಾ  
ರಚ್ತಾ.





## ಬೊಸ್

ಬೊಸ್

ತುಮಿ ಆಸಾಸರ್

ತುಮ್ಮಾ ಕೆಬಿನಾಂತ್ಲಾ ಕೊಯ್ರಾಕಡೆನ್

ಕೊಣೆಂ ಕೆನ್ನಾಂ ದೆಖ್ಲೆಂಚ್ ನಾ

ದೆಖ್ಲೆಂಚ್ ಜಾಲ್ಯಾರ್

ಥಂಯ್ ಕೋಯ್ರ್ ಆಸಾ ಮ್ಹಣ್ಣಾಚಿ

ಹಿಮ್ಮತ್ ಕೊಣಾಕ್ ಜಾಲಿಚ್ ನಾ.

ಸಗೈಚ್ ತುಮ್ಮಿ ಥುಂಕಿ

ವಂಘೆವಯ್ರ್ ಜಿಖ್‌ಪಾಕ್

ತುಮ್ಮಿ ಭೊಂವ್ತಣಿ ದೀಸ್‌ರಾತ್ ವಾವುರ್ದೆ!

ತುಮ್ಮಿ ಮುರಿಂತ್ಲೆ ಸತ್ತೆಚಿ ಕೆದಿ ಕರಾಮತ್!

ಪಯ್ರ್ ತುಮಿ ಗೆಲೆ

ಪರ್ದೆ ನ ಯೆವ್‌ಪಾಖಾತೀರ್

ತೆನ್ನಾಂ ತುಮ್ಮಾ ಕೆಬಿನಾಂತ್ ನವೊ ಬೊಸ್ ಆಯ್ಲೊ

ತಾಣೆಂ ಕಾಮೆರಿ ಲಾವ್ನ್

ಆಖ್ಲೆಂ ಕೆಬಿನ್ ರುಾಡುನ್ ಘೆತ್ಲೆಂ

ಕೊನ್ಯಾ ಕೊನ್ಯಾಚೊ ಕೋಯ್ರ್ ಭರ್ ದಿಸಾ

ಲಾಸುನ್ ಭಾಯ್ರ್ ಉಡಯ್ಲೊ


ಪುಣ್ ದುರ್ದೈವ್!

ಕೋಯ್ರ್ ಪಾಟ್ಲೊ ಪಾಯಾಂನಿ

ಪರ್ದೊ ಕೆಬಿನಾಂತ್!

ಖಂಯ್ ತರೀ ಖಾಂಚಿ ಉಗ್ತೊ ಆಸ್ತಲ್ಯೊ.

ಮನೋರಾಯ್ ದ. ನಾಯ್ಕ್



ಮನೋರಾಯ್ ದ. ನಾಯ್ಕ್ (1954): ಗೊಂಯ್, ವಾಸ್ಕೊ  
ಡ ಗಾಮಾಂತ್ ವಸ್ತಿ ಕರ್ಚೊ ಮನೋರಾಯ್ ದ. ನಾಯ್ಕ್  
ಬಿ.ಕೊಮ್., ಎಲ್.ಎಲ್.ಬಿ. ಪದ್ವೆದಾರ್. 'ಕಲ್ಪಪುಲ್' ತಾಚೆಂ  
ಕವಿತೆಚೆಂ ಪುಸ್ತಕ್.

## ಪಾವ್ವಾಚೊ ರಂಗ್

ಕವಿ ಪಾವ್ವಾಕ್ ಮ್ಹಣುಕ್ ಲಾಗ್ಲೊ,  
“ರಂಗ್ ಗಾ ತುಜೊ ಕಸ್ಲೊ?  
ಮಳ್ವಾಚೊ ನಿಳೊ  
ಧರ್ತರೆಚೊ ತಾಂಬ್ಡೊ  
ಸೈಮಾಚೊ ಪಾಚ್ಚೊ  
ಕುಪಾಂಚೊ ಧವೊ - ಕಾಳೊ  
ಭಾಂಗ್ರಾಚೊ ಹಳ್ಳೊ  
ಜಾಂಬ್ಯಾಂಚೊ ಜಾಂಬ್ಯೊ  
ಸಾಂಗ್ ತುಜೊ ಕಸಲೊ?”

ಪಾವ್ನ್ ಪಯ್ಲೊ ಹಾಸ್ಲೊ  
ಮಾಗೀರ್ ಸಾಂಗುಂಕ್ ಲಾಗ್ಲೊ,  
“ರಂಗ್ ಮ್ಹಜೊ ಅಸಲೊ  
ಜಾಕಾ ಜಾಯ್ ತಸಲೊ  
ಜಾಂತುಂತ್ ಹಾಂವ್ ಭರ್ಲೊಂ,  
ತಾಚೊಚ್ ರಂಗ್ ಮ್ಹಜೊ ಜಾಲೊ!”

ಅಶೋಕ್ ನಾರಾಯಣ್ ಕಾಣೆಕಾರ್

ಅಶೋಕ್ ನಾರಾಯಣ್ ಕಾಣೆಕಾರ್ (1952): ಗೊಂಯ್ಚ್ಯಾ  
ಸಾಂಖ್ಯೆಂತ್ ವಸ್ತಿ ಕರ್ಚ್ಯಾ ಕವಿನ್ ‘ಪಾವ್ವಾಚೊ ರಂಗ್’ ಕವಿತಾ  
ಪುಸ್ತಕ್ ಪರ್ಗಟಾಯ್ಲಾಂ. ಮರಾಠಿಂತ್ಯಾ ತೊ ಕವಿತಾ  
ರಚ್ತಾ. 1975 ಇಸ್ವೆಂತ್ ಚೆನ್ನೈಂತ್ ಚಲ್ಲ್ಯಾ ವರ್ಲ್ಡ್ ಏಶಿಯನ್  
ಪೊಯೆಟ್ಸ್ ಮೆಳಾವ್ಯಾಂತ್ ತಾಣೆ ಭಾಗ್ ಘೆಲ್ಲಾ.



## ದೋನ್ ಸಾಳ್ಕಾಂ


ಪುಲ್ಲಿಂ ತಳ್ಕಾಂತ್ ದೋನ್ ಸಾಳ್ಕಾಂ  
 ಏಕ್ ಧವೆಂ ಏಕ್ ನಿಳೆಂ  
 ಕೃಷ್ಣ ರಾಧೆಚೊ ಮೋಗ್ ಜಂಯ್ ಥಂಯ್  
 ಸೈಮಾಕ್ ಪಾಸುನ್ ಪುಲ್ಲಿ ಕಳೆ

ಭಾರ್ ಆಯ್ಲೊ ಜಾಯಾ ಜುಯಾಂಕ್  
 ಮೊಗ್ಗೇಚೆಯ್ ಪುಲ್ಲಿ ಕಳೆ  
 ಯಮುನೆಕ್ ಪಾಸುನ್ ಆಯ್ಲೊ ಉಮಾಳೊ  
 ಹುಂಪ್ಲೊ ತಿಣೆಂ ಕಾಂತ್ ಪಳೆ.

ರಾಧಾ ಘೆತಾ ಸೊದ್ ಕೃಷ್ಣಾಚೊ  
 ದೊಳ್ಕಾಂತ್ ಆಯ್ಲಾಂ ಭರುನ್ ತಳೆಂ  
 ಮೊರಾ ಪಾಖಾಂಯ್ ಪುಲ್ಲಿಂ ವನಾಂತ್  
 ಸೊದ್ತಾತ್ ಕೃಷ್ಣಾಕ್ ಲಾವ್ನ್ ದೊಳೆ

ರಾಮಕೃಷ್ಣ ಜುವಾರ್ಕಾರ್

ರಾಮಕೃಷ್ಣ ಜುವಾರ್ಕಾರ್ (1935): ಬಿ.ಎ., ಬಿ.ಎಡ್. (ಹಿಂದಿ)  
 ಪದ್ವೆತ್ಯೆ ಆಪ್ಲಾಯಿಲ್ಲಾ ಹ್ಯಾ ಕವಿಚಿಂ ನಮುನ್ಯಾವಾರ್  
 ವಿಷಯಾಂಚೆರ್ ಪನ್ನಾಸಾಂ ವಯ್ ಪುಸ್ತಕಾಂ ಪರ್ಗಟ್  
 ಜಾಲ್ಯಾಂತ್. ಭುರ್ಗ್ಯಾಂ ಖಾತೀರ್ಯ್ ತಾಣೆ ಕವಿತಾ ರಚ್ಲಾತ್.  
 'ದಸ್ಲೆ ಪುಲಾಂ', 'ಅಭಂಗ್ ಆರತಿ', 'ಮೊಗ್ರಿ' ತಾಚಿಂ ಕವಿತಾ  
 ಪುಸ್ತಕಾಂ. ಭಕ್ತಿಕ್ ಗಿತಾಂಚಿಂ ತಾಚಿಂ ಜಾಯ್ತಿಂ ಪುಸ್ತಕಾಂ  
 ಪರ್ಗಟ್ ಜಾಲ್ಯಾಂತ್. ತೊ ಗೊಂಯ್ಚ್ಯಾ ಸಾಳೆರಿಂ  
 ಹಾಂಗಾಸರ್ ರಾವ್ತಾ.



## ಖದೂಳು

ಆಮಿ ದೊಗಾಯ್  
ಎಕ್ಕಾಯ್ ಆಯ್ಲಿಂ  
ವ್ಹಣ್ಣಿಕ್ಕೇಚ್;  
ಝಂಜಳತ್ ಝಂಜಳತ್ ಜಾತಾತ್  
ಚಿಖ್ಲಾವರಿ ಖದೂಳ್.

ಮಾತಿ ಕಾಲವ್ತಾ ಉದ್ಕಾಂತ್;  
ಉದಕ್ ಭರ್ಸತಾ ಮಾತ್ಯೆಂತ್....  
ಆರ್ತೆಂ - ಪರ್ತೆಂ.

ಮಾತ್ಯೆಚೊ ಕಣಾನ್ - ಕಣ್  
ತುಡೂಂಬ್... ಉಪಾಟ್.

ಉದ್ಕಾಚೊ ಥೆಂಬಾನ್ - ಥೆಂಬ್  
ತೃಪ್ತಾ ... ಕೃತಾರ್ಥ್.

ಮಾಗೀರ್ -  
ಎಕ್ಕಾಯ್ ಆಯ್ಲಿಂ ತಶೀಂಚ್  
ಆಮಿ  
ನಿಸ್ತತ್ ನಿಸ್ತತ್  
ಎಕಾಮೆಕಾಪಾಸುನ್  
ಅಳಂಗ್ ಜಾತಾತ್ ವೆಗ್ಳಿಂ....

ಉದ್ಕಾವರಿ ಉದಕ್;  
ಆಪ್ಲೆವಟೆನ್  
ನಿವೃತ್ - ನಿವೃತ್.

ಮಾತ್ಯೆವರಿ ಮಾತಿ;  
ಆಪ್ಲೆ ದಿಕೆನ್  
ನಿಘೃತ್ - ನಿಘೃತ್.

-ಮಾತಿ ರಾವ್ತಾ ತಳಾಕ್  
ಘೆಟ್ತ್ ಘಾಂಸ್ ಘೆವ್ನ್  
ಉದಕ್ ರಾವ್ತಾ ವಯ್ಲಾನ್  
ತಿರಾಯ್ಪಣಾನ್ ವ್ಯಾಂವತ್.

ಪುಣೂನ್, ಕಾಳಾಚೆ ರುಜ್ಜಣೆಂತ್ -

ಆಮ್ಚ್ಯಾ ದೊಗಾಂಯ್ಚ್ಯಾ

ನಕಳತ್:

ಲ್ಹವೂಚ್ ಸರ್ತಾ ವಯ್ರ್

ಎಕಾದ್ರೆಂ ತಟ್ಟಟೀತ್, ತಾಂಬ್ಲೆಂ ಗುಂಜ್ ಸಾಳೀಕ್

ಚಿಖ್ಣಾಂತ್ಲ್ಯಾನ್‌ಚ್;

ಜೆಂ ಆಪ್ಲ್ಯಾ ಥರ್ಥರ್ಥ್ಯಾ ಪಾಕ್ಯಾಂಚ್ಯಾ ಹಾತಾಂನಿ

ಅಖ್ಣೆಂ ಮಳಬ್

ವೆಂಗೆಂತ್ ಘೆಂವ್ಕ್ ಪಳೆತಾ

ಗೊಪಾಂತ್ ಖೆಲೊಂವ್ಕ್ ಆಂವ್ಡೆತಾ...

ಪರೇಶ್ ನರೇಂದ್ರ್ ಕಾಮತ್



ಪರೇಶ್ ನರೇಂದ್ರ್ ಕಾಮತ್ (1968): ಗೊಂಯ್ಚ್ಯಾ ಫೊಂಡ್ಯಾಂತ್ ವಸ್ತಿ ಕರ್ಚ್ಯಾ ಕವಿಚ್ಯೊ ಕವಿತಾ ಇಂಗ್ಲಿಷ್ ತಶೆಂ ಬೆಂಗಾಲಿ ಭಾಷೆಕ್ ಅನುವಾದಿತ್ ಜಾಲ್ಯಾತ್ ಮಾತ್ ನ್ಹಯ್ ಕೇಂದ್ರ್ ಸಾಹಿತ್ಯ್ ಅಕಾಡೆಮಿಚ್ಯಾ “ಇಂಡಿಯನ್ ಲಿಟರೇಚರ್” ದ್ವೈಮಾಸಿಕಾಂತ್ ಪರ್ಗಟ್ ಜಾಲ್ಯಾತ್. ‘ಅಳಂಗ್’, ‘ಗರ್ಭಖೋಲ್’ ಆನಿ ‘ಶುಭಂಕರ್’ ತಾಚೆ ಕವಿತಾ ಸಂಗ್ರಹ್.





## ಮನ್ಮಾಂತ್ಯ ರಾಕೆಸ್

ಆಮ್ನಾಂತ್ ರಾಕೆಸ್ ಆಸಾ  
 ಯಮ್ನಾಂತ್ಯ ರಾಕೆಸ್  
 ನರಭಕ್ತ ರಾಕೆಸ್  
 ಮಿಸ್ತರ್ ಹಾಯ್ಡಾಸಾರ್  
 ಆಮ್ನಾಂತ್ ತೊ  
 ಲಿಪ್-ಚೊರಾಂ ವಾವುರಾ  
 ಸ್ಪೈರ್, ತಾಕಾ ಜಾಯ್ ತಸೊ  
 ಕೆನ್ನಾ ಜಾತ್ ಕಾತಿಚ್ಯಾ  
 ನಾಂವಾಂಚೊ ಜಾವ್ನ್ ಧರ್ಮ್  
 ಜಳಾ-ಧಳಾರ್  
 ಘಡಯ್ತಾ ಶುದ್ಧ ಕರ್ಮ್  
 ಕೆನ್ನಾ ಕೆನ್ನಾ ಅಸೋಚ್  
 ಚವ್ತಾಳ್ವಾ  
 ನಿಜಾಚ್ಯಾಚ್ ಅಬಲಾ  
 ಅಸ್ತುರೆಂಚ್ಯಾ ಕಮ್ರಾಖಾಲಾ  
 ಕರ್ತುಪ್ ಗಾಜಯ್ತಾ  
 ವಾಯ್ ಕರ್ಣಿ ಕರುನ್ ವೆತಾ  
 ಗುರು ರುಪಾಂ ಶಿಷ್ಯಾಂಕ್ ದಣ್‌ದಣ್  
 ಘೊವಾ ರುಪಾಂ ಬಾಯ್ಲೆಕ್ ಚಣ್‌ಚಣ್  
 ಕೆನ್ನಾ ಕೆನ್ನಾ ದುಸ್ಮಾನ್ ಜಾವ್ನ್  
 ಈಷ್ಟ್ ಆಮಿಗಾಂಚೊ  
 ಘಾತ್ ಘಾತಾ  
 ಹ್ಯಾ ಪ್ರಮಾಣ್ ಬಳಾಚೆ  
 ಸಬಾರ್ ಪ್ರಕಾರ್  
 ದಿಸ್‌ಪಟ್ಟೆ ಘೆತಾತ್  
 ವಿಂಗಡ್ ಆಕಾರ್  
 ಪಾಕಿಟ್‌ಮಾರಿ, ಮುನ್‌ಮಾರಿ  
 ವಸೀಲೆಬಾಜಿ, ನಫೆಖೋರಿ  
 ಸಗ್ಳ್ಯಾಂ ತೆಮ್‌ಕೆರ್  
 ಭೃಷ್ಟಾಚಾರ್  
 ಮನ್ಮಾಂತ್ ತೊ ವಸ್ತಾ  
 ರಾಖೆಸಾ ರುಪಾಂತ್ ಬಸ್ತಾ  
 ದಿಸ್ತಾ ಸದಾಂ ಕಾಳ್ಜೊ

ಸೊಪೆ ತರೆನ್ ನಾ ವಚುಚೊ  
ಅಶಾ ಸಮಯಾರ್  
ಕೊಣ್ ಕೃಷ್ಣ ಜಲ್ಮತ್ ಕಾಯ್?  
ಕೊಣ್ ರಾಮ್ ಘಡತ್ ಕಾಯ್?  
ಉಣೊ ಕರುಂಕ್ ಜುಲ್ಮಾ ಭಾರ್  
ಸಂಹಾರ್ ತಾಚೊ ಕರೀತ್ ಕಾಯ್?  
ಮನ್ ಖಿಂತಿ ಜಾಲಾಂ.

ವಿಟ್ಟಲ್ ಆವ್ಧಿಯೆಂಕಾರ್

ವಿಟ್ಟಲ್ ಆವ್ಧಿಯೆಂಕಾರ್ (1952): ಗೊಂಯ್ಚ್ಯಾ ಸಾವರ್ಡೆಂಚೊ  
ಹೊ ಕವಿ ಉದೆತ್ಯಾ ಕವಿಂ ಖಾತೀರ್ ಹರೈಕಾ ವರ್ಸಾ  
'ಸೃಜನ್ ಮೇಳ್' ಮಾಂಡುನ್ ಹಾಡ್ತಾ. ಮರಾಠಿಂತ್ಯಾ  
ತೊ ಲಿಖ್ತಾ.



## ಏಕ್ ಚಾಲು ಕವಿತಾ

-1-

ಕಲೆಕ್ಬಿಲೆಕ್ ಚುಡ್ಡಿ ಲಾಯ್  
ಜೊಡ್ಬ ಕಿದೆಂ ಸಾಂಗ್?

ಜ್ಞಾನ್‌ಬೀನ್ ಘಾಲ್ ಉಜ್ಯಾಂತ್  
ಡಿಗ್ರಿ ಕಿದೆಂ ಸಾಂಗ್...

ಕಸ್ತಿ ಧಡ್‌ಪಡ್ ಕಸ್ತಿ ಧೈಯ್?  
ಕರ್ತಾ ಕಿದೆಂ ಸಾಂಗ್?

ವಿಚಾರ್ ಬಿಚಾರ್ ಜಾಯ್ ರೆ ಕಿದ್ಯಾಕ್  
ವಳ್ಳಿ ಕಿತ್ಲೊ ಸಾಂಗ್...

ಯತ್ನ್ ಧ್ಯಾಸ್ ಸೊಪಯ್ ಆಸ್  
ಬಿಖ್ಲಾ ಕಿದೆಂ ಸಾಂಗ್

ಕರ್ತುಬಾಂಚಿ ಕಾಗ್ದಾಂ ನಾಕಾ  
ಕೊಣಾ ಪೈಕಿ? ಸಾಂಗ್

ಮೋಗ್‌ಪೂಗ್ ಲಗ್ನ್ ಕಿದೆಂ?  
ಲಗ್ನ-ಗಾಡ್ಯೊ ಕಿತ್ಲೊ ಸಾಂಗ್...

-2-

ಕವಿತಾಬಿವಿತಾ ಜಾಯ್ ಕೊಣಾಂಕ್  
ತಾಂದೂಳ್ ಮೆಳ್ಳಾರ್ ಪುರೊ

ಖಿಂಯ್ಚೆಂ ರಾನ್ ಖಿಂಯ್ಚೆಂ ಸೈಮ್  
ಲಾಂಕ್ಡಾಂ ಮೆಳ್ಳಾರ್ ಪುರೊ..

ಖಿಂಯ್ಚೊ ಸಮಾಜ್ ಖಿಂಯ್ಚಿ ಸೆವಾ?  
ನಾಂವ್ ಜಾಲ್ಯಾರ್ ಪುರೊ

ಆತ್ಮೊಬಿತ್ಮೊ ಪುಂಕುನ್ ಉಡಯ್  
ಕೂಡ್ ಉಲ್ಲಾರ್ ಪುರೊ..

ಬರೆಪಣಾನ್ ಜಾತ್ಲೆಂ ಕಿದೆಂ?  
ನಿವ್‌ಡೂನ್ ಆಯ್ಲಾರ್ ಪುರೊ

ದೇವ್‌ಬೀವ್ ಮಾರ್ತಾ ಕೊಕ್ಕಾರ್  
ದೇವೋ ಮೆಳ್ಳಾರ್ ಪುರೊ

ಮನೀಸ್‌ಬಿನೀಸ್ ಜಾವಪ್ ಕಿದೆಂ?  
ಜೊಡೂಂಕ್ ಕಳ್ಳಾರ್ ಪುರೊ

ಜಾಣ್ವೆಪಣಾ ಮಾತ್ಸೊ ಭಂಯ್  
-ಬಾಯ್ ಉಲ್ಲಾರ್ ಪುರೊ...

ಸುದೇಶ್ ಶರದ್ ಲೊಟ್ಟೀಕಾರ್

ಸುದೇಶ್ ಶರದ್ ಲೊಟ್ಟೀಕಾರ್ (1964): ಗೊಂಯ್ಚೆ  
ರಾಮನಾಥಿಂತ್ಲೊ ಹೊ ಕವಿ, ಫಿಲ್ಮ್‌ಕಾರ್ ಮ್ಹಣೊನ್‌ಚೊ  
ಫಾಮಾದ್. ತಾಚೊ 'ಪಯ್ಸ್' ಕವಿತಾ ಸಂಗ್ರಹ್ ಪರ್ಗಟ್  
ಜಾಲಾ. ಮರಾಠಿಂತ್ ತಾಚಿಂ ದೋನ್ ಕವಿತಾ ಪುಸ್ತಕಾಂ  
ಪರ್ಗಟ್ ಜಾಲ್ಯಾಂತ್. ತಾಚ್ಯೊ ಕವಿತಾ ಮಲಯಾಳಮ್.  
ಕನ್ನಡ, ಕಾಶ್ಮೀರಿ ಆನಿ ಹಿಂದಿ ಭಾಷೆಂನಿ ಅನುವಾದಿತ್  
ಜಾಲ್ಯಾತ್.



## ಪಾಂಯ್ಯಣಾಂ

ತ್ಯಾ ದಿಸಾ ವಡಾಕಡೆನ್ ಗಡದ್ ತಿನ್‌ಸನಾಂ  
 ಮಂದ್ ಮಂದ್ ವಾಜತ್ ಆಯ್ಲಿಂ ತುಜಿಂ ಗೊ ಪಾಂಯ್ಯಣಾಂ  
 ಮೌನ್ ಪಡ್ಲೆಂ ಸಗ್ಳ್ಯಾ ರಾನಾ  
 ಶಿರ್‌ಶಿರೂನ್ ಥಾಂಜ್ಲಿಂ ಪಾನಾಂ  
 ಕಂವಿ ಜಾಗ್ ಆಯ್ಲಿ ತಣಾ ರೈಮ್ತಾಂ ರೈಮ್ತಾನಾ  
 ಪೈಸುಲ್ಯಾನ್ ವಾಜ್ಲೆ ಘಾಂಟ್  
 ದಾಟೊ ನಂಯ್ಜೊ ಕಂತ್ ಕಾಂತ್  
 ಸಾವ್ಯಾಂನಿ ಘಮ್‌ಘಮಾಟ್ ಸುಟ್ಲೊ ತ್ಯಾ ಖಿಣಾ  
 ಪುಲ್ಲೊ ವೈರ್ ಚಂದ್ರಜ್ಯೋತಿ  
 ರಂಧ್ರಾಂನಿ ಲಾಗ್ಲೊ ವಾತಿ  
 ನವಲಾಂಚಿಂ ಜಾಂವ್ಕ್ ಲಾಗ್ಲಿಂ ಶಕುನ್ ಲಕ್ಷಣಾಂ  
 ಗಳ್ಯಾಂ ಸುಖಾಂ, ದೊಳ್ಯಾಂ ದುಖಾಂ  
 ಲಕ್‌ಲಕ್ಷಿಂ ಜಾವ್ನ್ ಧಿಕಾಂ  
 ನಕಳ್‌ನಾ ಏಕ್ ಜಾಲಿಂ ಆಮಿ ದೊಗಾಂಯ್ ಜಣಾಂ  
 ವಡ್‌ಫಳಾಂಚ್ಯಾ ಅಕ್ಷದಾಂತ್  
 ಕಿತ್ಲೊ ವೇಳ್ ನ್ಹಾಯ್ ನ್ಹಾಯ್  
 ಹುಪ್ಲೆ ಕಿತ್ಲೆ ಚಂದ್ರಲೋಕ್, ಇಂದ್ರನಂದನಾಂ  
 ತಾಂತ್ಲೆಂ ಕಾಂಯ್ ನುಲೆಂ ಆಜ್  
 ಸಗ್ಳೆ ಜಿಣೆ ಆಯ್ಲಾ ಸಾಂಜ್  
 ತರೀಯ್ ಅಕಸ್ಮಾತ್ ತುಜಿಂ ವಾಜ್ಲಿಂ ಪಾಂಯ್ಯಣಾಂ  
 ಕಾನ್ಸಲಾಂನಿ ಭೊಂವ್ತಿ ಭೊಂವರ್  
 ಆಂಗಾರ್ ದಾಟ್ ಪುಲ್ತಾ ಚಂವರ್  
 ಪಟ್ಟಿ ಕೆನ್ನಾ ಸಪ್ಲಾಂ ತೀಂಚ್ ಘಟ್ಟಿ ಜಾಗ್ರಣಾಂ

ಬಾಕಿಬಾಬ್ ಬೋರ್ಕರ್

ಬಾಕಿಬಾಬ್ ಬೋರ್ಕರ್ (1910-1984): ಪದ್ಮಶ್ರೀ ಬಾಲಕೃಷ್ಣ  
 ಭಗವಂತ್ ಬೋರ್ಕರಾನ್ ಮರಾಠಿ, ಕೊಂಕಣಿ, ಇಂಗ್ಲಿಷ್,  
 ಹಿಂದಿ ತಶೆಂ ಪೊರ್ತುಗೀಜ್ ಭಾಸಾಂನಿ ಚಾಳಿಸಾಂ ವಯ್ರ್  
 ಪುಸ್ತಕಾಂ ಬರಯ್ಲಾಂತ್. 'ಪಾಂಯ್‌ಜಣಾಂ', 'ಸಾಸಾಯ್'  
 ಆನಿ 'ಕಂಠಮಣಿ' ಕೊಂಕಣಿಂತ್ಲೆ ತಾಚೆ ಕಾವ್ಯಸಂಗ್ರಹ್. ತಾಚ್ಯಾ  
 'ಸಾಸಾಯ್' ಪುಸ್ತಕಾ ಖಾತೀರ್ 1981 ಇಸ್ಟೆಂತ್ ಕೇಂದ್ರ  
 ಸಾಹಿತ್ಯ ಅಕಾಡೆಮಿಥಾವ್ನ್ ತಾಕಾ ಪುರಸ್ಕಾರ್ ಲಾಭ್ಲಾ.





## ವೊಲಿಂ ರಾನಾಂ

ಭರ್ ವಸಾಡೆಂತ್ ಎಕ್ಲೆ ಎಕಾಂಕಿ ಉಬೆ  
 ಕಾಳ್ಜಾಂತ್ ಹಜಾರ್ ಪಾವ್ಲಾಂಚೆಂ ವೊಚೆಂ  
 ಚಾರ್‌ಯ್ ವಟೆನ್ ವಾಟ್ ವಾದಳಾಚಿ  
 ಮಾಧ್ಯಾರ್ ಕಿಟ್ತ್ ಕಾಳಿ ರಾತ್ ಉಮಾಶೆಚಿ  
 ದರ್ಯಾ ಘೊಗಿತಾ ರಾತ್ ಜೋರ್ಗತಿಚಿ  
 ಮನಾ ವೆಳೆರ್ ನಕ್ಲಿ ತುಜೆ ಯಾದಿಚಿ  
 ಎಕ್ ಎಕ್ ಯುಗಾಂ ಉಲ್ಲಲಿಂ  
 ಖೋಲ್ ಖೋಲ್ ಗರ್ಭ್‌ಖೋಲ್  
 ವೊಲಿಂ ದುಕಾಂ ಪಾರ್ಬುಲ್ಲಿಂ  
 ಪಯ್ಸ್ ಉಜ್ವಾಡಾಚಿಂ ತರಂಗಾಂ  
 ಪಯ್ಸ್ ಖೋಲೈಚಿ ಆವರ್ತನಾ  
 ಸಪ್ತಾಕ್‌ಯ್ ಲಾಗ್ಲಿ ಘಡೂಕ್  
 ಮಧ್ಯಾನೆರ್ ಜಾಗ್ರಣಾಂ  
 ಪರ್ತಣೆಚಿ ವಾಟೆರ್ ಪೆಟ್ಟಿಂ  
 ವೊಲಿಂ ರಾನಾಂ

ರಾಜಶ್ರೀ ಸೈಲ್

ರಾಜಶ್ರೀ ಸೈಲ್ (1970): ಗೊಂಯ್ಚ್ಯಾ ಮಡ್ಗಾಂವಾಂತ್ ವಸ್ತಿ  
 ಕರ್ಚೆ ಹೆ ಕವಯಿತ್ರಿನ್ ಕೊಂಕಣಿಂತ್ಲ್ಯಾನ್ ಎಮ್. ಎ. ಪದ್ವಿ  
 ಜೊಡ್ಲ್ಯಾ. ತಿಚ್ಯೊ ಕವಿತಾ ಇಂಗ್ಲಿಷ್ ತಶೆಂ ಹಿಂದಿ ಭಾಸಾಂನಿ  
 ಅನುವಾದಿತ್ ಜಾಲ್ಯಾತ್.



## ಭಾರತೀಯ ಆಮಿ

ಭಾರತೀಯ ಆಮಿ ಭಾರತೀಯ ಆಮಿ ಹೆಚ್ ಭುಂಯ್‌ವಯ್  
ಭಾರತಮಾತೆಚೆ ರಾಖ್ಣಿ ಗಾ ಆಮಿ ಭಾರತೀಯ ಸಗ್ಳೆ!

ಹೊ ಹಿಮಾಲಯ್ ಹೊ ಶೇಷಾದ್ರಿ ವಿಂಧ್ಯ ಹೊ ಆಮ್ನೇಲೊ  
ಗಂಗಾ ಯಮುನಾ ಕೃಷ್ಣಾ ಕಾವೇರಿ ಪುನೀತ್ ಗಾ ನ್ಹಂಯೊಂ  
ಮನೀಸ್‌ಪಣಾಚೆ ಉಲೆ ಆಯ್ಕಲೆ ಹೆಚ್ ಭುಂಯ್‌ ಪೈಲೆ  
ಆಯ್ಲಾ ವೇಳ್ ಗಾ ಎಕ್ವಾರ್ ಜಾಯ್ ಗಾ ಆಮಿ ನ್ಹಂಯ್ ದುಬ್ಳೆ!

ಆಪ್ಲೆ ಕರ್ಲೆನ್ ಮನೀಸ್ ಹಾಂಗಾ ದೆವ್ಯಾಕ್ ಪಾವ್ಲೊ  
ಮನೀಸ್‌ಧರ್ಮ್ ವೆಗ್ಳ್ಯಾ ನಾಂವಾಂನಿ ಉದಯಾಕ್ ಆಯ್ಲೊ  
ಸತ್ಯ ಅಹಿಂಸಾ ಪರಮ್ ಧರ್ಮ್ ಗಾ ಆಮಿಂಚ್ ಮಾನಿಲ್ಲೊ  
ಹಿಚ್ ಶಿಕವ್ಣ್ ಪರ್ತೆಂ ಶಿಕುನ್ ಜಾಂವ್ಯಾಂ ಗಾ ಸಬಳ್!

ಭಾರತ್ ಭುಂಯೆಚೆ ಶಿಮೆಚೆರ್ ಗಾ ಆಮಿಂಚ್ ರಾವ್ತಲೆ  
ಧರ್-ಬೇಧಾಂಕ್ ನಷ್ಟ್ ಕರುನ್ ತಿರಂಗಾ ರಾಖ್ತಲೆ  
ಪ್ರಸಂಗಾರ್ ಗಾ ರಗ್ತಾಯ್ ದಿವುನ್ ಪ್ರಾಣ್‌ಯ್ ವೊಂಪ್ತಲೆ  
ಭುಂಯೆನ್ ದಿಲ್ಲಾ ಉಲ್ಕಾಕ್‌ಯ್ ಗಾ ಆಮಿಂಚ್ ಪಾವ್ತಲೆ!

ಸ್ವಾರ್ಥ್ ಅಸೂಯಾ ದ್ವೇಷ್ ಮತ್ಸರ್ ಹಾಂಚೆಂ ಉಚ್ಚಾಟನ್  
ತ್ಯಾಗ್ ಮೋಗ್ ಸಹನ್ ಉದಾರ್ ಆಮ್ಚೆಂ ಹೆಂ ಗಾ ಧನ್  
ಜಾತ್ ಕಾತ್ ಭಾಸ್ ಧರ್ಮ್ ಹಾಂಕಾಂ ನಾಕಾ ಗಾ ಸ್ಥಾನ್  
ಹೆಚ್ ಭುಂಯೆಚೆ ಧನಿ ಆಮಿ ಗಾ ನ್ಹಂಯ್ ಮೆಣಾಚೆಂ ಬಾವ್ಲೆಂ!

ಸುರೇಶ್ ರಾ. ಪೈ

ಸುರೇಶ್ ರಾ. ಪೈ (1939): ಕಾಮಾಕ್ಷಿದಾಸು ಕಾವ್ಯನಾಂವಾನ್  
ಬರಂವ್ಪೊ ಸುರೇಶ್ ರಾಮಚಂದ್ರ ಪೈ ಗೊಂಯ್ಚ್ಯಾ ಕುಡ್ಲೆಡೆಂಚೊ.  
'ಕೊಂಕಣಿ ಆವಯ್', 'ಜೈತಾಚಿ ಘುಡಿ', 'ಗೀತಾಮೃತ್',  
'ಗೀತ್-ಸುಧಾ' ಆನಿ 'ಆರತಿ ಸಂಗ್ರಹ್' ತಾಚೆಂ ಕವಿತಾ  
ಪುಸ್ತಕಾಂ.



## ಕುರು ಕುರು ಕಾನಾ

ಕುರು ಕುರು ಕಾನಾ, ಮ್ಹುಶಿ ವೆತಲ್ಯೊ ಖಿಂಯ್ಚ್ಯಾ ರಾನಾ  
 ಖಿಂಯ್ ಶೆಣ್ಣಿಂ ರಾನಾಂ, ಕೊಣ್ ಜಾಣಾ?  
 ಎಕ್ಸರೆಂ ಭುರ್ಗಂ ಆತಾಂ, ಶೆಣ್ಣಿಂ ಸಗ್ಳಿಂ ನಾತಿಂ  
 ಖಿಂಯ್ಚ್ಯಾನ್ ಹಾಡ್ಚೊ ಮಾಮಾ, ಆಂಬುನ್ ಹಾಡುಂಕ್ ಮ್ಹುಶಿ  
 ದೂದ್ ಆಟೆಂ ಥಾನಾ, ಆಲ್ಲಯ್ ಜಿಲ್ಲಿ ಮನಾ  
 ಮಮತಾ ತುಜಿ ಶೆಣ್ಣ್ಯಾ, ಫಾಯ್ಲಿಂಚ್ಯಾ ಪಾನಾ  
 ಕ್ರಶಾಂತ್ಲೆ ಆಂಟಿಗರ್ ವಾಜಯ್ ಫುಂಗುರ್ ವಾಳೆ  
 ಒಫಿಸಾಂತ್ ಬಸುನ್ ಮಮಾಕ್, ಲಾಗ್ಲ್ಯಾತ್ ತಳ್ಳಳೆ  
 ನ್ಹೀದ್ ರೆ ಮ್ಹಜ್ಯಾ ಬಾಬು, ಎ.ಸಿ.ಚೆ ಥಂಡಾಯೆಂತ್  
 ಖೆಳುಂಕ್ ತುಕಾ ವ್ಹರಿನ್, ಕಂಪ್ಯೂಟರಾಚ್ಯಾ ಆಂಗ್ಲಾಂತ್  
 ನ್ಹೀದ್ ರೆ ಮ್ಹಜ್ಯಾ ಬಾಬು, ನ್ಹೀದ್ ಆತಾಂಚ್ ಸುಖಾನ್  
 ಜೀಣ್ ಭರ್ ಭೊಂವುಂ ಜಾಯ್, ತುಕಾ ಚಕ್ರಾರ್ ಬಸುನ್  
 ರಾಖಣೆಕ್ ತುಜ್ಯಾ ಫಾಲ್ತಾಂ, ಸೈಮ್ ಸುರ್ಯಾಕ್ ಘರಾಣೆಂ  
 ಆಯುಷ್ಯ್ ಆರೋಗ್ಯ್ ಲಾಭ್ ತುಕಾ, ಹೆಂ ಆವಯ್ಚೆಂ ರೆ ಮಾಗ್ಣೆಂ  
 ಜಯ್ ರೆ ಮ್ಹಜ್ಯಾ ಬಾಬು, ಜಯ್ ಕರ್ ರೆ,  
 ಜಯ್, ಜಯ್, ಜಯ್, ಜಯ್ ಕರ್ ರೆ, ಜಯ್ ಕರ್ ರೆ.

ಮಾಯಾ ಅನಿಲ್ ಖರಂಗಟೆ

ಮಾಯಾ ಅನಿಲ್ ಖರಂಗಟೆ (1956): ಗೊಂಯ್ಚ್ಯಾ ನಾವೆಲಿಂಚಿ  
 ಹಿ ಕವಯಿತ್ರಿ ಬಿ.ಎ.. ಬಿ.ಎಡ್. ಪದ್ವೆದಾರ್. "ಕಯ್‌ಪಂಜಿ"  
 ತಿಚೊ ಕವಿತಾ ಸಂಗ್ರಹ್. ತಿಚ್ಯೊ ಕವಿತಾ ಇಂಗ್ಲಿಷ್ ಭಾಶೆಂತ್  
 ಅನುವಾದಿತ್ ಜಾಲ್ಯಾತ್.



## ರಗ್ತಾಂ ಆನಿ ದುಕಾಂ

ಜಾಲಿಂ ಕಿತ್ತಿಂ ಝುಜಾಂ?  
ಆನಿ ವ್ಹಾಳಿಂ ಕಿತ್ತಿಂ ರಗ್ತಾಂ?  
ಪೃಥ್ವೆಚ್ಯಾ ಹರ್ಧ್ಯಾರ್  
ಧರ್ತರೆಚ್ಯಾ ಉಸ್ಕಾರ್  
ಜಾಲಿಂ ಕಿತ್ತಿಂ ಝುಜಾಂ  
ಆನಿ ವ್ಹಾಳಿಂ ಕಿತ್ತಿಂ ರಗ್ತಾಂ?

ಝುಜಾಂ ರಾಯಾಂ ರಾಯಾಂ ಮಧೆಂ  
ಝುಜಾಂ ಜಣಾಂ ಜಣಾಂ ಮಧೆಂ  
ದೇಸ್ ದೆಸಾಂ ಮಧೆಂ ಝುಜಾಂ

ಧರ್ತರೆಚ್ಯಾ ಉಸ್ಕಾರ್ ಉಬ್ಲೆ ಕಿತ್ಲೆ ಪ್ರಾಣ್?  
ಆನಿ ಜಾಲಿಂ ಕಿತ್ತಿಂ ಮರಣಾಂ?  
ಲೆಕಾಕ್ ಮೆಳ್‌ಲ್ಲಾಚೆಂ ಲೆಕ್  
ಲೆಕಾಕ್ ಚುಕ್‌ಲ್ಲಿಂ ಕಿತ್ತಿಂ ಆಸ್ತಿತ್?

ಮಾತಿಯೆಚ್ಯಾ ಕಣಾ ಕಣಾಕ್  
ರುಪ್ಯಾ ಭಾಂಗರಾಕ್  
ಧನಾಕ್ ಆನಿ ಮಾನಾಕ್  
ಚಲಿಯೆ ಖಾತೀರ್, ಕುಟ್ಮಾಖಾತೀರ್  
ದೆವಾ ಖಾತೀರ್, ದಿವ್ಕಾ ಖಾತೀರ್  
ಜಾಲಿಂ ಕಿತ್ತಿಂ ಝುಜಾಂ?  
ಆನಿ ವ್ಹಾಳಿಂ ಕಿತ್ತಿಂ ರಗ್ತಾಂ?

ಪುಣ್ ಥೆಂಬೆ ಥೆಂಬೆ ಗಳೊನ್  
ಪೊಲ್ಕಾರ್ ದೆಂವೊನ್ ಗೆಲ್ಲಿಂ  
ಮಾತಿಯೆಚ್ಯಾ ಕಣಾ ಕಣಾಂತ್  
ಜಿರೊನ್ ಗೆಲ್ಲಿಂ ದುಕಾಂ  
ದುಕಾಂ ಆವಯಾಂಚೆಂ, ಭಯ್ಣಿಂಚೆಂ  
ಬಾಯ್ಲಾಂಚೆಂ, ಮಾವ್ಲ್ಯಾಂಚೆಂ  
ಆನಿ ಕಿತ್ಲೆಸ್ಯಾ ಪ್ರೇಮಿಕಾಂಚೆಂ....

ವ್ಹಾಳನಾಸ್ತಾನಾ ಕಾಳ್ಜಾ ಧಳಾಂತ್  
ಜಿರೊನ್ ಗೆಲ್ಲಿಂ ದುಕಾಂ  
ದುಕಾಂ, ದುಕಾಂ ರಗ್ತಾಚಿಂ ದುಕಾಂ  
ಹಾಂಚಿಂ ಕೊಣೇಂಯ್ ಕೆಲ್ಯಾಂತ್ ಲೆಕಾಂ?

ನಂದಿನಿ

ನಂದಿನಿ (1949) : ನಂದಿನಿ ನಾಂವಾಖಾಲ್ ಬರಂವ್ಚಿ ಸ್ವೆಲ್ಲಾ  
ಡಿ'ಕೊಸ್ತಾ ಎಮ್.ಎ., ಬಿ.ಎಡ್. ಪದ್ವೆದಾರ್ ತಶೆಂ ಹಿಂದಿ  
ವಿಶಾರದ್. ತಿ ಮಂಗ್ಳುರ್ಚ್ಯಾ ವಾಮಂಜೂರಾಂತ್ ವಸ್ತಿ ಕರ್ತಾ.





## ಶಿತ್ ಕೊಸ್ತಾಚೆಂ

ಜರ್ದರ್ ಜಿ ಜಮೀನ್ ಪರಮ್ ಪವಿತ್ ಮಾನಿನ್  
ಪುರುಷ್ ನ್ಹಯ್‌ಗಿ ಹೊ ಸಾಂಗೊಡೊ ವಾವ್ರಾಡಿ ರೈತ್  
ಆಂಗಾಭಾಯ್ಲೊ ಸ್ವರ್ತ್ ಜಸೊ ಧರ್ತೆಬಾಂಧ್ ಮಿನಿನ್  
ಆದರ್ಶ್ ರಾಜಾಂವ್ ಪೌರುಷ್ ಕರ್ತುಬ್ ಸೈಂಭಾ ಸಯ್ತ್  
ರೂಕ್ ರೂಡಾಂ ನಿಳ್ಳಿಂ ಮೊಡಾಂ ಧಿರಾಸಾಣ್ ಜಾಮೀನ್  
ಕುಡ್ಸಲ್ಯಾ ಘಡ್ಸಲ್ಯಾಖರಿತ್ ಎಕ್ಸರೆಂ ನಜೊ ಜೈತ್

ಸಕಯ್ಲೆಂ ಧಪ್ಪಟ್ ಬಯ್ಲೆ ನಾಂವೆ ವಯ್ಲೆಂ ಉಬಾರ್ ಬೇಟ್  
ಅನಾಥ್ ಪಣ್ಣಿಲ್! ಸುಕಿದಾಥ್ ಪುರ್ತ್ಯಾ ಉದ್ಕಾ ಆಸ್ತಾ ವಿಣೆ  
ವ್ಹಾಳಾಕ್ ನಿರ್ಮುಂವ್ ಕಾಟ್ ವಾ ತಳ್ಳಾಕ್ ಘಾಲುಂವ್ ಲಾಟ್  
ಹೆಣೆ ತೆಣೆ ಚಡ್ ಉಣೆ ಶೆಳ್ಳುಡೆಂ ಜಿವಾಳ್ ಹೊಂದೊಣೆ  
ಧರ್ಣ್ ಭಿಜ್ಲಿ ಜೊತ್ ಬಾಂದ್ಲೆಂ ನಾಂಗ್ರಾ ಉಜ್ವಾಡ್ಲೆ ಪುಡೆಂ ಊಟ್  
ಪುಡ್ಕಾಯೆ ಅಧೀನ್ ಬೆಸೊರ್ ಸಮಾಸಮ್ ಸರ್ತೆ ಪ್ರಮಾಣೆ

ಈಟ್ ಗೊಟ್ಟಾ ಸಾರೆಂ ಕಂಡಿರ್ ಭಾಟಿ ಬರೆಂ ಪಳೆ ರೂಪುಪ್  
ಭುಕೆ ನಾಂವಿಂ ಅನ್ ಆಪುಣ್ ಸಹಜ್ ಭುಂಯ್ ಕಾಂದೊ  
ಭಿಂಯಾಳೊ ನರ್ ವೊಂಪಿ, ಲುಂವ್ಪಿಣೆ ಧಂಯ್ ಹುರುಪ್  
ವಾಯ್ಲ್ಯಾ ಆವ್ಡೆಂತ್ ಉಧಂಡ್ ತುಪೆಂ ಅಥ್ವಾ ಗಾಂದೊ  
ಘಾಮಾ ತ್ಯಾಗಾವಿಶಿಂ ಗಳ್ತಾಂ ಹಾಡಾಂ ಬೊಡಾಂತ್ಲೊ ಗಿರೊಪ್  
'ಘೆ - ದಿ' ಧುಳಿ ಕಣಾಂನಿ ಎಕಾಮೆಕಾ ಮನ್ಶಾಕೂಳ್ ಸಾಂದೊ

ಮೆರೊ ವೊಂಯೊಂ ರಕ್ತಾಕವಚ್ ಜೊಕೆ ನಿಗಾ ಕೆದಿಂಚ್  
ಅಬ್ಕಾಯ್ ದರ್ಭಾಂದ್ ಭೃಷ್ಟ್ ಅನಿಷ್ಟ್ ಪೆಲೆಂ ಉಷ್ಟೆಂ  
ಕಣ್ಣ್ಯಾಂ ಮಧ್ಲೊ ನಾಲಿಯೊ ಮುಳಾನ್ ಹುಮ್ಮುನ್ ಆದಿಂಚ್  
ಕೇಡ್ ಬೆಳ್ಳಾಕ್ ಕೇಡ್ ಆವ್ರಾ ಬರ್ಗಾಲಾಂತ್ ಸಾಧನ್ ನಷ್ಟೆಂ  
'ಭಿಂಯಾ ಸಾಂಗ್ಲೆಂ ಭಾತ್' ಪ್ರಕೃತೆ ಶ್ವರೊ ಸದಾಂಚ್  
ಭಾಟಾರಾ ಬಗರ್ ಹಾಂಗಾ ಆಳ್‌ಅಟ್ಟಾಣೆಂ ಭೆಷ್ಟೆಂ

ಸ್ತ್ರೀ ವಾಲ್ ದಾದ್ಲ್ಯಾಖಾಲ್ ಅಗೆ ಪಾನೊ ತುಜೆಚ್ ತಾಬೆನ್  
ಹೆಕ್ಕ್ ದಿಲಾಂ ಎವನ್ ತುಕಾ ಘಣ್ಯಾ ಯೆಣ್ಯಾ ಪ್ರೊಸ್ತಾಚೆಂ  
ಪುನ್ಯಾಘಳಾ ಹ್ಯಾ ಭುಂಯ್‌ಘಳಾ ಉರ್ಪ್ ಪ್ರೊಡ್ಕ್ ಉಬೆನ್  
ಶೆವ್ವನ್ ಪ್ರೊಡ್ಕ್ ಮಾನಾನ್ ತುಂ ಉತ್ತನ್ ಶೆತ್ ಕೊಸ್ತಾಚೆಂ

ಉವಿ ಪಿರೇರ್

ಉವಿ ಪಿರೇರ್ (1949) : ಎಲೋಸಿಯಸ್ ಜುವಾಂವ್ ಪಿರೇರ್ 'ಉವಿ ಪಿರೇರ್', 'ಲೂಯಿಬಾಬಾ' 'ಬಾಮ್ಲಾಂಲೊ ಪಿಲೊ' ಅಸಲ್ಯಾ ನಾಂವಾಂನಿ ಕವಿತಾ ಲಿಖ್ತಾ. 'ರಾಕ್ಲೊ' ಸಾಹಿತ್ಯ ಸ್ಪರ್ಧ್ಯಾಂತ್ ಪಾಟಾಪಾಟ್ ಆಟ್ ವರ್ಸಾಂ ತಾಚೆ ಕವಿತೆಕ್ ಪಯ್ಲೆಂ ಇನಾಮ್ ಫಾವೊ ಜಾಲಾಂ. ಮಂಗ್ಳುರೊ ತರ್ಯಾ ಮಂಡ್ಯಾಂತ್ ವಸ್ತಿ ಕರ್ತಾ.



## ಅರಣ್ಯಾಚಿ ಭೆಟ್

ಅರಣ್ಯಾಚ್ಯಾ ಮುಳಾ ವ್ಹಾಳಾ ಏಕ್ ಝರ್  
ರೂಕ್-ಪಾಲೊ ತಾಚೆ ಸೆವ್ತಾ ಶೆಳ್  
ಕರೋರ್ ರಾನ್ ದಾಟ್ ಪಾಚ್ಚೆಂ ಪಾನ್  
ಜಮೀನ್ ಲಿಪ್ಲಾ ಕಾಳ್ಕಾ ಅಂಧ್ಯಾರಾನ್

ಸುಕಿದಾಡ್ ನೆಣಾಂ ತಿ ವ್ಹಡ್ ಝರ್  
ನಾ ತಾಕಾ ಕಸಲೊ ಕಾಟ್ ವ ಬಂಧಡ್  
ವ್ಹಾಳೊನ್ ವೆತಾ ಎಕ್ದವ್ನ್ ಸರ್ವ್ ಬಳ್  
ಪರ್ವಾ ನಾಸ್ತಾಂ ಕಾಳ್ ವ ವೇಳ್

ಉಡೊನ್ ವೆತಾ ದೀಸ್ ಆನಿ ರಾತ್  
ಬುಡ್‌ಬುಡ್ಯಾಂಚ್ಯಾ ಉಲ್ಲಾಸಾನ್  
ಆಪ್ಲುನ್ ದಾಪ್ಲುನ್ ಪಾಜ್-ಫಾತರ್  
ಮಟ್ಟೆಂ ಕರುನ್ ಪಯ್ಲೆ ಗರ್ವಾನ್

ನೆಂಟಿಂ ಲ್ಹಾನ್ ಝರ್ ಪ್ರಾರಂಭಾನ್  
ಆಲ್ಪೆಂ ಕಾಡುನ್ ಮೆಟ್ ಲ್ಹಾನ್  
ತರೀ ಅಖಿಂಡ್ ನಿರ್ಧಾರಾನ್  
ಪಾವೊಂಕ್ ಸಾಗೊರ್ ಸರ್ವ್ ವೆಗಾನ್

ಸಾಗೊರಾಚೊ ಸ್ವಾಗತ್ ಝರಿಕ್ ಲಾಭ್ತಾ  
ಉಲೊ ಕರುನ್ ದಯೊ ಆಪಯ್ತಾ  
ಝರಿಚಿ ಉಚಾಂಬಳಾಯ್ ಶಾಂತ್ ಜಾತಾ  
ದರ್ಯಾಚೆಂ ಶಾಂತ್‌ಪಣ್ ಝರ್ ಘೆತಾ

ಝರಿಚೊ ನಿರ್ಧಾರ್ ಕೊಣ್ ಮ್ಹಾಕಾ ದೀತ್  
ಗರ್ವ್ ಮ್ಹಜ್ಯಾ ಜಿವಾಂತ್ ತಾಚೆಂ ಹಾಡಿತ್  
ಬಳ್ ತಾಚೆಂ ಕುಡಿಂತ್ ಮ್ಹಜೆ ವೊಂಪಿತ್  
ಶಾಂತ್‌ಪಣಿಂ ಮ್ಹಾಕಾ ಸದಾಂ ಸೊಡಿತ್

ಕಷ್ಟ್ ವಿಘ್ನ್ ಸೊಸುಂಕ್ ತುಜೆಪರಿಂ  
ಲಿಸಾಂವ್ ಶಿಕಯ್ ತುಂ ಮ್ಹಾಕಾ ಝರಿ  
ಊಂಚ್ ನಿರ್ಧಾರ್ ಮನಾಂ ಧರಿ  
ಝುಜೊಂಕ್ ಮ್ಹಜೆಂ ಪಯ್ಲೆ ಮುಕಾರಿ.

ಫ್ರಾದ್ ವೈಟಸ್ ಪ್ರಭುದಾಸ್

ಫ್ರಾದ್ ವೈಟಸ್ ಪ್ರಭುದಾಸ್ (1941) : ಫಾದರ್ ವೈಟಸ್ ಪ್ರಭುದಾಸ್ ಪಿಂಚೊ, ಕಾಪುಚಿನ್ ಎಮ್.ಎ. ಪದ್ವೆದಾರ್. ಪತ್ರ್‌ಗಾರಿಕೆಂತ್ ತಾಣೆ ಡಿಪ್ಲೊಮಾ ಜೊಡ್ಲಾ. 'ಶೆತ್ ಭಾಂಗ್ರಾಳೆಂ' ತಾಚೊ ಕಾವ್ಯಸಂಗ್ರಹ್. ಸದ್ವ್ಯಾ ತೊ ಬೆಂಗ್ಳುರ್ ಕನಕಪುರ ಲಾಗ್ಸಾರ್ಚ್ಯಾ ಹಾರೋಬಲೆ ಗಾಂವಾಂತ್ ವಸ್ತಿ ಕರ್ತಾ.



## ಆಡಾಂಬೆ

ಫುಡೆಂ ತುಮಿ ಚಲ್ತಲ್ಯಾಂನೊ  
ಪಾಟ್ಲಾಂಚೆರ್ ನದರ್ ದಿಯಾತ್  
ಉಗ್ಡೆ ವಾಟೆಂತ್ ಪಾವ್ಲಾಂ ಮಾರುನ್  
ವಂಯ್ ತಾಂಕಾಂ ಘಾಲುಂ ನಾಕಾತ್.  
ಮೆಕ್ಲ್ಯಾ ತಾಂಚ್ಯಾ ಪಾಯಾಂಕ್ ಕಶಿ  
ಮೆಕ್ಳೆ ನಾ ತರ್ ವಾಟ್?  
ತಾಂಚ್ಯಾ ಪಾವ್ಲಾಂ ಆಡ್ ತುಮಿ  
ಆಡ್‌ಕಾಂಟ್ಯೊ ಮಾಂಡ್ಲ್ಯಾ ದಾಟ್.

ಉಜ್ವಾಡಾಚ್ಯಾ ಪುತಾಂನೊ  
ಜಿಣೆ ಕಾಳ್ಜಾಂತ್ ನದರ್ ಮಾರಾತ್  
ಸತಾಚಿ ವಾತ್ ಪಾಲೊವ್ನ್ ತುಮಿ  
ಫಟಿಚಿ ರಾತ್ ನಿರ್ಮಿ ನಾಕಾತ್.  
ಸೂರ್ಯ್ ಚಂದ್ರ ಉಜ್ವಾಡ್ ಝರ್  
ಜಗ್ ಆಖ್ಲೆಂ ಘಸ್‌ಘಸ್ತಾ  
ಪಾಡ್ ತುಮ್ಮಿಂ ಕರ್ತುಬಾಂ  
ಮನೀಸ್ ಕುಳಾಕ್ ದುಷ್ಟಾಯ್ತಾತ್.

ಆಸ್ತತಿಚ್ಯಾ ಸಾವ್ಕಾರಾಂನೊ  
ನಾಸ್ಲೆಲ್ಯಾಂಚೆಂ ಪರ್ತುನ್ ದಿಯಾತ್  
ಪಯ್ಲಾಂ ವಸ್ತ್ ನ್ಹೆಸುನ್ ತುಮಿ  
ನಾಗ್ಡೆ ತಾಂಕಾಂ ಭೊಂವ್ಡಾಂವ್ ನಾಕಾತ್.  
ದವ್ಲತಿಚೆ ಪೆಲೆ ವಾಟೆನ್  
ಭಿಕೆಚೆ ಪ್ರಾಣಿ ತೆ  
ವಳ್‌ವಳ್ವಾಂಚೆ ಜೀಣ್ ಥಿಂಗಾ  
ಲಾವ್ಪಿ ಜಗುಂಕ್ ತುಮಿಂಚ್ ತೆ.

ಮೋಗ್ ತುಮಿ ಕರ್ತಲ್ಯಾಂನೊ  
ದುಶ್ಮನಾಚೆಂ ಕಾಳೀಜ್ ಚೊಯಾತ್  
ಮೋಗಾಚೊ ಉಜೊ ಪೆಟೊವ್ನ್  
ಘಾತಾಚೊ ನಾಸ್ ಕರಾತ್.  
ಫುಲಾಚೆರ್ ಮೂಸ್ ಬಸ್ತಚ್  
ಫುಲ್ ಝಾಡಾಕ್ ವಿಸರ್ತಾ?  
ಮನೀಸ್ ಜಾತ್ ಗಿನ್ಯಾನ್ ಆಸುನ್  
ಮೋಗಾ ಪಾವ್ಲಾರ್ ನಿಸರ್ತಾ.



ಸಂಸಾರಾಂತ್ ಜಗ್ಗಲ್ಯಾಂನೊ  
 ಮೆಲ್ಲಾಂಚಿ ಯಾದ್ ಕರಾತ್  
 ಜಿವಿ ಜಾಂವ್ ನಿರ್ಜೀವಿ  
 ಆಸಪ್ ತಾಂಚೆಂ ತೊಡುಂ ನಾಕಾತ್.  
 ಮನ್ಯಾಕ್ ರಾವುಂಕ್ ಜಮೀನ್ ಜಾಯ್  
 ಘರ್ ತಾಂಚೆಂ ಲಾಸುಂ ನಾಕಾತ್.  
 ವಾರ್ಯಾಚೊ ಸ್ವಾಸ್ ಜಾಯ್  
 ನಾಕಾಂ ಬಂಧ್ ಕರಿನಾಕಾತ್.  
 ಅನ್ನಾ ಖಾತೀರ್ ಉಜೊ ಜಾಯ್  
 ರಾಂದಣ್ ತಾಚಿ ಮೊಡಿ ನಾಕಾತ್.  
 ತಿಗುಂಕ್ ತಾಕಾ ಉದಕ್ ಜಾಯ್  
 ಬಾಂಯ್ ತಾಚಿ ಪುರಯ್ ನಾಕಾತ್.  
 ಜಿವಿತ್ ಅಶೆಂ ಜಗ್ಗಲ್ಯಾಂಕ್  
 ಆಡಾಂಬೆ ಘಾಲಿ ನಾಕಾತ್.

ಫಾ. ಲಿನೊ ಡೆಸಾ

ಫಾ. ಲಿನೊ ಡೆಸಾ (1950) : ಫಾದರ್ ಯುಫೆಮಿಯಾನೊ  
 ಲಿನೊ ಡೆಸಾ ಗೊಂಯ್ಚ್ಯಾ ಮಾಜೊರ್ಡಾಂತ್ ವಸ್ತಿ ಕರ್ತಾ.  
 ತತ್ವಶಾಸ್ ತಶೆಂ ದೇವ್‌ಶಾಸಾಚೆಂ ತಾಣೆ ಶಿಕಪ್ ಜೊಡ್ಲಾಂ.  
 'ಆಡಾಂಬೆ' ತಾಚೆಂ ಕವಿತಾ ಪುಸ್ತಕ್.



## ಖುರೀಸ್

ಹೆಂ ಏಕ್

ರಾನ್..!

ಆಟಂಗಿ

ಎಕ್ಡೆಂಚ್

ರಾನ್..!

ರಾನ್

ಭೊಗ್ತಾ

ಎಕಾ ಪುರ್ವಿಲ್ಯಾ

ಖುರಾಚೆಂ ರೀಣ್...!

ಖುರೀಸ್

ಮದಿಂ

ಫುಟುನ್ ಗೆಲಾ

ಸೊಶೀತ್

ಪಾವ್-ವೊತಾಚೆಂ ಘಣ್..!

ಖುರೀಸ್ ಖೊಬ್ ಜಾಣ್ವೊ ಜಾಲಾ...

ಹ್ಯಾ ಜಾಣ್ವೆಪಣಾಂತ್

ಖುರಾಕ್ ದೀತ್ ಸಾಂಗಾತ್

ನಾಚ್ತಾ ಬೊಂವ್ತಣ್ಣೆಂ ತಣ್...!

ಖುರಾರ್

ಕಾವ್ಳೆ - ಸವ್ಣ್ಯಾಂನಿ

ಹಳ್ಳಿಕ್ ಕೆಲ್ಯಾ

ಹೊ ಅನ್ಯಾಯ್

ಪಯ್ಸ್ ಕರ್ಪಾಚೆಂ

ಖುರಾಕ್

ಉರುಂಕ್ ನಾ ತ್ರಾಣ್...!

ಖುರೀಸ್.. ಹ್ಯಾ ರಾನಾಚೊ ಪ್ರಾಣ್,

ಖುರೀಸ್.. ಹ್ಯಾ ರಾನಾಚೊ ಏಕ್ ಗೂಣ್,

ಖುರೀಸ್.. ಹ್ಯಾ ರಾನಾಚಿ ಏಕ್ ದೇಣ್,

ಖುರೀಸ್.. ಏಕ್ ವಿದೀರ್ನ್ ಆಕರ್ಶಣ್..!

ಪ್ರಕಾಶ್ ದತ್ತಾರಾಮ್ ನಾಯಕ್

ಪ್ರಕಾಶ್ ದತ್ತಾರಾಮ್ ನಾಯಕ್ (1962): ಬಿ.ಎ. ಪದ್ವಿ  
ಆಪ್ಲಾಯಿಲ್ಯಾ ಹ್ಯಾ ಕವಿನ್ 'ಜೈತರ್', 'ಕಸ್ತೂರ್ ಗಂಧ'  
ಕವಿತಾ ಪುಸ್ತಕಾಂ ಬರಯ್ಲ್ಯಾಂತ್. ತಾಚ್ಯೊ ಕವಿತಾ  
ಗೊಂಯ್ಚ್ಯಾ ಶಾಳೆಂನಿ ಶಿಕಯ್ತಾತ್. ಗೊಂಯ್ಚ್ಯಾ ವೊಳ್ವೊಯ್  
ಗಾಂವ್ಚೊ ಹೊ ಕವಿ ಎಕಾ ತೆಂಪಾರ್ 'ಋತು' ಕೊಂಕಣಿ  
ಕವಿತಾ ನೆಮಾಳ್ಕಾಚೊ ಸಹ-ಸಂಪಾದಕ್ ಜಾವ್ನ್ ಆಸ್ಲೊ.



## ಕಣ್ಣೆಂ ಕಾಜಾರ್

ಸಗ್ಳೆಂಚ್ ಸುಂಗಾರಾಯ್ಲಾಂ ಹಾಂಗಾ, ಸಗ್ಳ್ಯಾನ್ ಆಯ್ಕಾತ್ ಹಾಸೊ  
 ದಿಷ್ಟಿಕ್ ಪಡ್ತಾ ಪೊಂತಾನ್ ಪೊಂತಾ ಹರ್ಯಾಳೊ ದಬಾಜೊ  
 ನಾಚೊಂಕ್ ಲಾಗ್ಲ್ಯಾತ್ ನಂಯೊಂ ಝರಿ, ಕೊಗುಳ್ ಗಾತಾಂ ಗಾಣಾಂ  
 ರೂಕ್ ವಾಲ್ ಝಾಡಾಂ ವ್ಹಾವ್ನ್ ಆಯ್ಲಾಂತ್ ಪುಲ್ ಪಳಾಂ ಪಕ್ವನಾಂ  
 ಕಾವ್ಯಾನ್ ಘೆತ್ಲ್ಯಾ ಪಿರ್ಲಿಕ್ ಬಾರೀಕ್, ಮಾಣ್ಯಾನ್ ವ್ಹಡ್ಲೊ ತೊಂಬೊರ್  
 ಗಿಬೊರ್ಜಿಂಚ್ಯಾ ಡಿಸ್ಕೊ ನಾಚಾಕ್ ಸಂಗೀತ್ ದಿತಾತ್ ದೊಂಗೊರ್  
 ಅಂತ್ರಳಾಚ್ಯಾ ಊಂಚ್ ಆಕಾಸಾರ್ ಮಾಟೊವ್ ಘಾಲಾ ಸಜವ್ನ್  
 ಸಗ್ಳೆಂ ನಿಳೆಂ ನಿತಳ್ ಕೆಲಾಂ ಸುಗಂಧ್ ಧೊವಾನ್ ಭಿಜವ್ನ್  
 ಕಾಜಾರ್ ಸೊಭಂವ್ಕ್ ಪಂತಾಕ್ ಪಡೊನ್ ಚಂದ್ರೆಮ್ ಸುರ್ಯೊ ಆಯ್ತೆ  
 ಥಂಯ್ ಥಂಯ್ ಫಿಚ್ಕಾರ್ ಕೆಲ್ಯಾತ್ ಮಾಟಾಂತ್ ತಾರಾಂ ದಿವೆ ಜಾಯ್ತೆ  
 ವಾರ್ಯಾನ್ ಹಾಡ್ಲ್ಯಾ ಪಾಲ್ಕಿ, ಪಾವ್ನ್ ಧೊಣ್ವಾನ್ ದಾಮಾಸ್ಕ್ ಸತ್ರಿ  
 ವ್ಹರಾಣ್ ಕಾಡುಂಕ್ ದರ್ವಡ್ ಕರ್ತಾತ್ ಸಯಿಂ, ದಾಯ್ಜಿ, ಗೋತ್ರಿ  
 ಹೊಕ್ಲೆ ಸುಂದರ್ ಕಣ್ಣಿ ಬಾಯೆ ಮಾತ್ರಿ ಉಕಲ್ ತಕ್ಲೆ  
 ಸೊಭಾಯ್ ಪಳೆಂವ್ಕ್ ಆಶೆತಾ ಗಾಂವ್, ಹಜಾರಾಂತ್ ತುಂ ಎಕ್ಲೆ

ಕಾವ್ಯದಾಸ್

ಕಾವ್ಯದಾಸ್ (1934): ಬಿ.ಎ., ಬಿ.ಎಡ್., ಪದ್ವೆಂ ಸಾಂಗಾತಾ  
 ರಾಷ್ಟ್ರ ಭಾಷಾ ವಿಷಾರದ್ ಜಾವ್ನಾಸ್ಚೊ ಲಿಯೊ ಜೊನ್  
 ಡಿ'ಸೋಜಾ ಮಂಗ್ಳುರಾಂತ್ ವಸ್ತಿ ಕರ್ತಾ. ತಾಣೆ ಬರಯಿಲ್ಲಾ  
 ಕವಿತಾಂಚೊ ಸಂಕೊ ತೀನ್ ಹಜಾರಾಂಕ್ ಮಿಕ್ವತಾ. ತಾಚ್ಯಾ  
 ಕವಿತಾಂಚೆಂ ಪುಸ್ತಕ್ 'ದೇವ್ ಹಾಸ್ಲೊ' ಇಂಗ್ಲಿಜಾಂತ್ಯಾ  
 ಪರ್ಗಟ್ ಜಾಲಾಂ. ತೊ ಕನ್ನಡ ತಶೆಂ ಇಂಗ್ಲಿಷ್ ಭಾಶೆನಿಯಾ  
 ಬರಯ್ತಾ.



## ಶಿಖರಾಚಿ ತುಡಿ

ಹಾಂವ್....

ಶಿಖರಾಚಿ ತುಡಿ ಜಾಲಿಂ...

ಮೊಗಾಚಿಂ ಮೊಡಾಂ ಚಾಕೊಂಕ್

ಆಶೆಚೆಂ ಮೊಳಾಬ್ ಧರುಂಕ್

ಮೊವಾಳಾಯೆಚ್ಯಾ ಕುಪಾಂತ್ ರಿಗೊಂಕ್

ಹಾಂವ್....

ದರ್ಯಾಚೆಂ ಲ್ಹಾರ್ ಜಾಲಿಂ..

ಸುಕೆ ಧರ್ತೆ ಉಮೆ ದಿವುಂಕ್

ಮಾತಿಯೆ ಭುಮಿರ್ ಆಸ್ತೊ ರಚುಂಕ್

ರುಕಾ-ಝಾಡಾಂ ಮುಳಿಂ ಖೆಳೊಂಕ್

ಹಾಂವ್....

ವಾರ್ಯಾಕ್ ಧಲ್ಚಿ ತಾಳಿ ಜಾಲಿಂ...

ಮ್ಹಜಿಂ ತುಜಿಂ ಫಳಾಂ ದೀಂವ್ಕ್

ತೃಪ್ತೆಚಿಂ ಬಾಳಾಂ ರಚುಂಕ್

ಮೊಗಾ ಕೆಳಿಂತ್ ಪಾಳಾಂ ರೊಂಬಂವ್ಕ್

ತರೀ ಹಾಂವ್ ಪಾಪ್ಲಿಂ ನಾ....

ಹಾಂವ್...

ಶಿಖರ್; ಘಾತರ್ ಜಾವ್ನ್‌ಚ್ ಹಾರ್ಲಿಂ

ಲ್ಹಾರಾ; ಉದಕ್ ಜಾವ್ನ್‌ಚ್ ಖಿರ್ಲಿಂ

ವಾರೆಂ; ಝೊಡ್ ಜಾವ್ನ್‌ಚ್ ಜಿರ್ಲಿಂ

ಆನಿ ಹಾಂವ್; ಹಾಂವ್‌ಚ್ ಜಾವ್ನ್‌ಚ್...

ಹಾಂವ್ ಎಕ್ಸುರಿಂಚ್ ಉರ್ಲಿಂ.



ಗ್ಲೇಡಿಸ್ ರೇಗೊ

ಗ್ಲೇಡಿಸ್ ರೇಗೊ (1945): ಕಲಾವತಿ ಕದ್ರಿ, ಕಲಾದಾಸಿ ಕದ್ರಿ ಅಸಲ್ಯಾ ನಾಂವಾಂನಿ ಬರಂವ್ಚ್ಯಾ ಗ್ಲೇಡಿಸ್ ರೇಗೊನ್ 'ಸುರ್‌ಯಾ ಕಿರ್ಲಾಂ' ಆನಿ 'ಕಾಳ್ಜಾಂತ್ಲೆ ಯಾದ್' ಅಶಿಂ ದೋನ್ ಕವಿತಾ ಪುಸ್ತಕಾಂ ಬರವ್ನ್ ಪರ್ಗಟಾಯ್ಲಾಂತ್. ಭುರ್ಗ್ಯಾಂಲ್ಯಾ ಜಾನಪದ್ ಗಾಣಾಂಚೆಂ ಪುಸ್ತಕ್ 'ಕುರು ಕುರು ಕಾನಾ' ನಾಂವಾಖಾಲ್ ತಿಣೆಂ ಪರ್ಗಟಾಯ್ಲಾಂ. ತಿ ಗಾಂವಾನ್ ಮಂಗ್ಳುರ್ಚಿ.



## ಮರ್ಣಾ ಶಯ್ಯರ್

ಮರ್ಣಾ ಶಯ್ಯರ್ ಆಸ್ತಾಂ ನಿದೊನ್  
ಪ್ರಾಣ್ ರಾಕ್ತಾಂ ವೆಚ್ಯಾಕ್ ತುಟೊನ್  
ತ್ರಾಣ್ ಸಂಪೂರ್ಣ್ ಗೆಲಾಂ ಸುಕೊನ್  
ಮರ್ಯೆ! ಕುಮ್ತೆಕ್ ಯೇ ದೆಂವೊನ್.

ಕಡ್ಡಡ್ ಕಾಂಪಿತ್ ಶೆಳೆ ಹಾತ್-ಪಾಂಯ್  
ಕುಡಿಕ್ ಜಾತಿತ್ ವ್ಯರ್ಥ್ ಜಡಾಯ್  
ವೊಡಿ ಯೆತಚ್ ಮ್ಹಣೊಂಕ್ ಲಾಯ್  
ಮರ್ಯೆ! ಜಾ ತುಂ ಮ್ಹಜಿ ಮಾಂಯ್.

ದೊಳ್ಯಾಂಚೆರ್ ಯೇತ್ ಸಾಸಣ್ ಸಾವ್ವಿ  
ಗಳಯ್ತತ್ ದುಕಾಂ ಅಂತ್-ವೊಕ್ತಾಚಿ  
ಪಳೆವ್ನ್ ಸ್ಥಿತಿ ಮೊಗಾಚ್ಯಾಂನಿ ರಡ್ಚಿ  
ಮರ್ಯೆ! ಭಿರ್ಮತ್ ಪಾವ್ ಮ್ಹಜಿ!


ನ್ಹಾತಿತ್ ಮುಖ್ ಹರ್ಬಿಂಗಿ ಪಾಟ್  
ಆಖೇರ್ ಘಾಮಾನ್, ತಯಾತ್ಸುನ್ ವಾಟ್ -  
ನಿಕೆಪುಂಚ್ಯಾ ಪೊಂಡಾಕ್; ದುರಾದೃಷ್ಟ್!  
ಮರ್ಯೆ ಮ್ಹಜಿ! ಹಾಳು ಕರ್ ಕಷ್ಟ್.

ಕಾನ್,ನಾಕ್ ಧಾಂಪ್ತಾಂ ದಾರಾಂ  
ಕಾಳ್ಜಾರ್ ಯೆತಾಂ ಮರ್ಣಾ-ಲ್ಹಾರಾಂ  
ಜೀಬ್ ಪಡ್ತಾಂ, ಜೀವ್ ತುಟಾಂ  
ಮರ್ಯೆ! ಸಾಂಬಾಳ್ ಮ್ಹಾಕಾ ತೆದ್ನಾಂ.

ಬಂಧಡ್ ಕಾಬಾರ್; ಅತ್ಮೊ ಸುಟೊನ್  
ಧನ್ಯಾ ಮುಖಾರ್ ಆಸ್ತಾಂ ರಾವೊನ್  
ನೀತ್‌ವಂತ್ ಝಡ್ತಂತ್ ಸಾಕ್-ಗೆ ತುಜಿ  
ಮರ್ಯೆ! ಬಚಾವಿ ಜಾ ತುಂ ಮ್ಹಜಿ.

ಎಕ್ಸ್. ಎಮ್. ಉದ್ಯಾವರ್

ಎಕ್ಸ್. ಎಮ್. ಉದ್ಯಾವರ್ (1919 - 2006) : ಎಸ್‌ಸೆಲ್ಲಿ  
ಪರ್ಯಾಂತ್ ಶಿಕ್‌ಲ್ಲೊ ಕ್ಲೇವಿಯರ್ ಮೆಂಡೊನ್ನಾ ಗಾಂವಾಂತ್  
ಉಡುಪಿ ಲಾಗ್ನಾರ್ಚ್ಯಾ ಉದ್ಯಾವರ್ಚೊ ಕನ್ನಡ, ಇಂಗ್ಲಿಷ್ ತಶೆಂ  
ಮರಾಠಿಂತ್‌ಯ್ ತಾಣೆ ಕವಿತಾ ಬರಯ್ಲಾತ್. 'ಶ್ರದ್ಧಾಂಜಲಿ'  
ತಾಚೆಂ ಕವಿತಾ ಪುಸ್ತಕ್.





## ಮೌನ್

ನಾಕಾ ಮೌನ್‌ಪಣ್  
ಮೌನ್ ನಿಯಾಳ್ನ್  
ವಾಸ್ತವಾಂತ್ ಮಗ್ನ್ ಜಾತಾಂ...

ನಿರಾಶೆಚ್ಯಾ ದೊಳ್ಯಾಂನಿ  
ಸಂಪ್‌ಲ್ಲೆ ಕಾಣ್ಯೆಕ್  
ಚಿಂತ್ನಾಂ ಕಿತ್ಯಾಕ್, ಚಿಂತ್ನಾಂ ಕಿತ್ಯಾಕ್!

ಪಿಂಜುನ್ ಗೆಲ್ಲಾ ವಸ್ತುರಾಕ್  
ದುಖಿ ಕಿತ್ಯಾಕ್, ದುಕಾಂ ಕಿತ್ಯಾಕ್  
ನವೆಂ ಏಕ್ ಕಾಣ್ಯೆ.

ಜೀವನ್ ವಿಶಾಲ್ ಸಾಗೊರಾ ಸರಿ  
ಧೈರಾನ್ ತಾಂಡುನ್ ತಾಂಡುನ್  
ಚಮ್ಕೊಂಕ್ ಜಾಯ್ ಸುಖಾನ್...

ಭುಕೆಲ್ಲಾ ವಾಗಾಂಕ್ ಆಂಗ್ ಕಾಡ್ನಾಕಾ  
ಸಾಧಿಂ ಗೊರ್ವಾಂ ಬಲಿ ಜಾತಾಂ  
ತುಂ ಜಾಗ್ರುತ್ ಶಿರ್ಕನಾಕಾ

ಮಾಂಗಲ್ಯ್ ತಿಳ್ಳಾಸರಿ  
ಅಸ್ ಏಕ್ ಪಾವ್ತಾ  
ಸುಗಮ್ ತುಜ್ಯಾ ಜಿವಿತಾಕ್...

ಜಿಯೆಂವ್ಕ್ ಸಕ್ತಾಯ್ ತುಂ  
ಚಮ್ಕೊಂಕ್ ಲಾಂಬಾಯ್  
ಪಾವೊಂಕ್ ಆಸ್ತಿ ವಾಟ್, ಪಾವ್ಲಾಂನಿ ದಾಟ್!

ವಿಲ್ಮಾ ರೇಗೊ, ಕುಲ್ಟೇಕರ್

**ವಿಲ್ಮಾ ರೇಗೊ, ಕುಲ್ಟೇಕರ್ (1966) :** ಕಲಾರಾಣಿ ಕುಲ್ಟೇಕರ್ ನಾಂವಾನ್ ಬರಂವ್ಚಿ ಲುಯೊಲ್ಲಾ ವಿಲ್ಮಾ ರೇಗೊ ಮಂಗ್ಳುರ್ಚಿ ಕೊಂಕಣಿ ಶಿವಾಯ್ ಕನ್ನಡಾಂತ್ಯಾ ತಿಚ್ಯೊ ಕವಿತಾ ಪರ್ಗಟ್ ಜಾತಾತ್.



## ಬಾಣಾಕ್ಯೆ

ತೊ ಬಾಣಾಕ್ಯೆ...

ಶಿ ಪ್ರತಿಜ್ಞಾ...

ಶಿ ಶೆಂಡಿ...

ಶಿ ಗಾಂತ್..

ತೊ ಬಾಣಾಕ್ಯೆ,

ಆಯ್ ಜಾಂವ್ಚೆ ನಾ,

.... ಜಾಲೋಯ್ ಜಾಲ್ಯಾರ್

ಪ್ರತಿಜ್ಞಾ ಶಿ ಪಾಳ್ವೊನಾ

ಶಿ ಶೆಂಡಿ,

ಆಯ್ ನಾ

.. ಆಸ್ಲೀಯ್ ಜಾಲ್ಯಾರ್

ಗಾಂತ್ ತಿಕಾ ಪಡ್ವಿನಾ

ಎಕ್ ಕಾಡಿ.. ತಣಾಚೆ,

ಪಾಂಯಾಂಕ್ ರೊವ್ಣಿ

..ರಾಗಾನ್ ಖುಟುನ್ ಸಗ್ಳಿ

ವಾಟ್‌ಯ್ ನಿವಳ್ ಕೆಲಿ

ಗಾಂತ್.. ಶೆಂಡಿಯೆಚಿ

ಪ್ರತಿಜ್ಞಾ .. ಕರ್ತಲ್ವಾಚಿ

ದುಶ್ಟಾಂಚ್ಯಾ ನಿರ್ಮೂಲನಾಚಿ.

ದೀಪಾ

**ದೀಪಾ (1943):** ದೀಪಾ ನಾಂವಾನ್ ಬರಂವ್ಚೊ ದೀಪ್‌ಸಾಗರ್ ಎನ್. ನಾಯಕ್ ಗೊಂಯ್ಚ್ಯಾ ಮಾರ್ಡೊಲ್ಚೊ 'ದೀಪ್‌ರಾಗ್' ತಾಚೆಂ ಕವಿತಾ ಪುಸ್ತಕ್.



## ಅನ್ಯಾ ಆಕಯ್

ಆಲ್ತೊಟಾಂತ್ರಿ ಘಾಟಿ ಚಡೊನ್  
 ಸುನೆ ಸಂಗಿಂ ವೊಜಿಂ ವ್ಹಾವ್ನ್  
 ಗಜಾಲ್ಯಾಂಚಿಂ ಲ್ಹಾರಾಂ ವ್ಹಾಳವ್ನ್  
 ಸುಡ್ನಡಾಯೆನ್ ಮುಖಾರ್ ಚಲ್ಲಿ  
 ಆಕಯ್, ಆಮ್ಚಿ ಅನ್ಯಾ ಆಕಯ್

ಬಸ್ಸಾಂ ನಾಸ್ಲಿಂ ಟೆಕ್ಲೆ ನಾಸ್ಲಿ  
 ಆಟೊರಿಕ್ಲ್ಯಾ ದೆಕೊಂಕ್ ನಾಸ್ಲಿ  
 ಕೊಸಾನ್ ಕೊಸ್ ಖಾಲಿ ಪಾಯಾನ್  
 ವೊಜ್ಯಾಂ ಪೊಂದಾ ಸಾರ್ತಾಲಿ ತಿ  
 ಆಕಯ್, ಆಮ್ಚಿ ಅನ್ಯಾ ಆಕಯ್

ಶೆಡ್ವಾ ಗುಡ್ಯಾಕ್ ಪಾಂವ್ಚೆ ಪುಡೆಂ  
 ಗರ್ಜೆ ಪುರ್ರೊ ಆಸ್ಲೊ ಪಳೆವ್ನ್  
 ಶೀದಾ ಘಂವೊನ್ ಹಳೂ ಉಲವ್ನ್  
 ಯೆತಾಲಿ ತಿ ಆಮ್ಚೆ ಘರಿಂ  
 ಆಕಯ್, ಆಮ್ಚಿ ಅನ್ಯಾ ಆಕಯ್

ದೊನ್ವಾರಾಂಚ್ಯಾ ವೊತಾ ಭಾರಾರ್  
 ವೊಜೆಂ ದೆಂವವ್ನ್ ಉಸ್ವಾಸ್ ಸೊಡುನ್  
 ಸೊಪ್ಯಾರ್ ಆಮ್ಚ್ಯಾ ಕುಲೊ ತೆಂಕ್ಲಿ  
 ಮೊವಾಳ್ ಮೊವಾಳ್ ಶಿರ್ಪುಟಿ ಕೋಣ್?  
 ಆಕಯ್, ಆಮ್ಚಿ ಅನ್ಯಾ ಆಕಯ್

ಆಕಯ್ ಆಯ್ಲಿ ತಾನೆಕ್ ಹಾಡ್ಲೆ  
 ಉದ್ಯಾ ಸಂಗಿಂ ಗೊಡ್ ಮೆಳಯ್ಲೆ  
 ಆವಯ್ನ್ ಮ್ಹಜ್ಯಾ ಫರ್ಮಾಣ್ ದಿಂವ್ಚೆಂ  
 ಆಕಯ್ ಆಮ್ಚ್ಯಾ ಅನ್ಯಾ ಆಕಯ್  
 ಕಾಮ್ ತೆಂ ಮ್ಹಜೆಂ ಸುಧಾರ್ಪುಂಚೆಂ

ವ್ಯಾರಾ ಕುರ್ಚೆಂ ಪರ್ತುನ್ ಉಕ್ಲುನ್  
 ಶೆಡ್ವಾ ಗುಡ್ಯಾಕ್ ವೆಚೆ ಪುಡೆಂ  
 ತಕ್ಲೆ ಮ್ಹಜೆ ಪೊಶೆವ್ನ್ ಪೊಶೆವ್ನ್  
 ಶಾಳಾಕ್ ಧಾಂವ್ರೆ ಆಪಾ ಮ್ಹಣ್ಣಿ  
 ಆಕಯ್, ಆಮ್ಚಿ ಅನ್ಯಾ ಆಕಯ್

ವ್ಯಾರಾ ಥಾವುನ್ ಪರ್ತತಾನಾ  
 ಗರ್ಜೆ ಶಿವಾಯ್ ಆಮ್ಗೆರ್ ದೆಂವೊನ್  
 ಘೆರೆ ಆಪಾ ಗೊಡಾಂ ಪೆಳೊ  
 ತುಕಾಯ್ ರುಚಿಕ್ ಆಸೊಂ ಮ್ಹಣ್ಣೆ  
 ಆಕಯ್, ಆಮ್ಚಿ ಆನ್ಯಾ ಆಕಯ್

ತುಜೆಂ ಬರೆಂ ಫಾಲೆಂ ಕರುಂಕ್  
 ವಿಸ್ತನಾಕಾ ಮ್ಹಾಕಾ ಆಪಂವ್ಕ್  
 ಸುಧಾರ್ನ್ಯಂಚೆಂ ಮ್ಹಜೆರ್ ತುಂ ಸೊಡ್  
 ಬಾಪಾಯ್ಕ್ ತುಜ್ಯಾ ಭಯ್ಣ್ ಹಾಂವ್ ಮ್ಹಳ್ಳಿ  
 ಆಕಯ್, ಆಮ್ಚಿ ಆನ್ಯಾ ಆಕಯ್

ವಾಚುಂಕ್ ನೆಣಾ, ಬರಂವ್ಕ್ ನೆಣಾ  
 ಆಮ್ಚಿಂ ಪಾವ್ಲಾಂ ಪಯ್ಸ್ ಪಯ್ಸ್ ಪಾವ್ಲಾಂ  
 ಆಪ್ಲಿ ಗಜಾಲ್ ಸಾಂಗೊಂಕ್ ನೆಣಾ  
 ಉಪಾವ್ ನಾಸ್ತಾಂ ಮೆಕ್ಳಿ ಜಾಲಿ  
 ಆಕಯ್, ಆಮ್ಚಿ ಆನ್ಯಾ ಆಕಯ್

ಬರೆಂ ಫಾಲೆಂ ಮ್ಹಜೆಂ ಆಯ್ಲೆಂ  
 ಆಕಯ್ಕ್ ಹಾಂವೆಂ ಜರೂರ್ ಲಿಖ್ಣೆಂ  
 ಕೊಣೆಂಚ್ ತಿಕಾ ತೆಂ ನಾ ವಾಚ್ಚೆಂ  
 ಆಕಯ್, ಆಮ್ಚಿ ಆನ್ಯಾ ಆಕಯ್

ಪರ್ದೆಶಾಂತ್ಲೊ ಮಂಗ್ಳುರ್ ಪಾವ್ಲೊಂ  
 ಆಲ್ತೊಟಾಕ್ ಮ್ಹಣ್ ಉಡೊನ್ ಧಾಂವ್ಲೊಂ  
 ದಾರಾಂ ಫಿಚಾರ್ ಆಜ್ಯಾಪ್ ಜಾಲೊಂ  
 ವಿಂಯ್ಸರ್ ಪಾವ್ಲ್ಯಾ ಚಿಂತುಂಕ್ ಲಾಗ್ಲೊಂ  
 ಆಕಯ್, ಆಮ್ಚಿ ಆನ್ಯಾ ಆಕಯ್

ಆಕಯ್ ಸರೊನ್ ವರ್ಸಾಂ ಜಾಲ್ಲೊಂ  
 ಕೊಣೆ ಜರ್ ತಿ ಖಬರ್ ದಿಲ್ಲಿ  
 ರಡ್ಚೊನಾ ಹಾಂವ್ ಬಾಯ್ಲಾಂ ಪರಿಂ  
 ಬಗರ್ ಮಾಗ್ತೊಂ ದಿ ಮ್ಹಣ್ ಶಾಂತಿ  
 ಆಕಯ್ಕ್, ಆಮ್ಚೆ ಆನ್ಯಾ ಆಕಯ್ಕ್.

ಸ್ವಾಮಿ ಸುಪ್ರಿಯಾ, ಜೆ.ಸ.

ಸ್ವಾಮಿ ಸುಪ್ರಿಯಾ, ಜೆ.ಸ. (1927 - 2001): ಕನ್ನಡ ಜಾನಪದ್ ಸಾಹಿತ್ಯಾಂತ್ ಎಮ್.ಎ. ಪದ್ವಿ ಆಪ್ಲಾಯಿಲ್ಲೊ ಜೆಜ್ಜಿತ್ ಪಾದ್ರಿ ಸಿಪ್ರಿಯನ್ ಕೊಸ್ತಸ್ ಆಲ್ವುಕೆರ್ ಪೈ ಜಲ್ಮಿಲ್ಲೊ ಮಂಗ್ಳುರಾಂತ್. ದೊನ್ಯಾಂಚ್ಯಾಕ್ಯಾ ಚಡಿತ್ ಪುಸ್ತಕಾಂ ಬರಯಿಲ್ಲಾ ತಾಣೆಂ 'ಆನ್ಯಾ ಆಕಯ್', 'ಕಾಳಿಜ್ ಮುಮುರೇಂ', 'ಮಾಣ್ಕಲ್ಯಾಂಕ್ ಪದಾಂ' 'ಆಲ್ವುಬಾಯ್' ಆನಿ 'ಅಸ್ತಮ್ತೆರ್' ಅಶೆಂ ಕವಿತಾ ಪುಸ್ತಕಾಂ ಬರವ್ನ್ ಪರ್ಗಟ್ ಕೆಲ್ಯಾಂತ್. ಕವಿ ರ.ವಿ. ಪಂಡಿತಾಚ್ಯಾ ಕವಿತಾಂಚೆರ್ ತಾಣೆಂ ಸಂಪಾದಿತ್ ಕರುನ್ ಪರ್ಗಟ್ ಕೆಲ್ಲ್ಯೊ ವಿಮರ್ಶ್ಯಾ ಗ್ರಂಥ್ 'ದರ್ಯಾ ಗಾಜೊತಾ' ಕೇಂದ್ರ್ ಸರ್ಕಾರಾಚ್ಯಾ ಸಿವಿಲ್ ಸರ್ವಿಸ್ ಪರಿಕ್ಷೆಂ ಖಾತೀರ್ ಪಾರ್‌ಮಸ್ತಕ್ ಜಾಲಾ.



## ಸತ್

ಕೊಣ್ ವೊಪಾರಿಂ ಉತ್ತಾಂ ರಹಿತ್  
ಆಪುಣ್‌ಚ್ ಮುದ್ದಾ ನಿತಿ ಸಹಿತ್  
ಆಸಾ ತಶೆಂ ಶಿಕಯ್ತಾ ಸತ್  
ವ್ಹರವ್ತಾ ತೊ ಭಾಗಿ.

ಗುಪೀತ್ ನಾ ಸ್ಪಷ್ಟ್ ಸಂಗಿಂ ವಿಶ್ಯಾಂತ್  
ತರ್ಕ್ ಕರಲೆ ಕಾಯಿಂಚ್ ನೆಣಾಂತ್  
ಝಡ್ತೆ ದೀಸ್ ಗುನ್ಯಾಂವ್ ಮಾಂಡ್ಚೆನಾಂತ್  
ತೊ ನೆಣಾಸ್ಚಾ ಆಮ್ಚೆರ್.

ವಿಶ್ವೆ ಆಮ್ಕಾಂ ಫಟವ್ನ್ ಫಾಲ್ತಾತ್  
ಗರ್ಜೆ ಭಾಯ್ಲ್ಯಾ ಕಾಮಾಕ್ ವೊಡ್ತಾತ್  
ದೊಳೆ ಆಸ್ತಾಂ ಕುರ್ಡೆ ಕರ್ತಾತ್  
ಕರಿ ಆಮ್ಚಿ ಪಿಸಾಯ್!

ಸಾಸಣ್ ಸಬ್ದಾಕ್ ಕೊಣ್ ಆಯ್ಕತಾ  
ತೊ ಸಭಾರ್ ಚಿಂತ್ನಾಂತ್ಲೊ ಸುಟ್ತಾ  
ಗೊಂಡ್ ಶಿಕ್ಷಾಚೊ ಹುಸ್ಕೊ ಸೊಡ್ತಾ  
ಅಧಿರ್ ತತ್ವಜ್ಞಾನಿಚ್ಯಾ.

ಸರ್ವ್ ವಸ್ತು ಸಬ್ದಾಥಾವ್ನ್ ಜಾಲ್ಯಾತ್  
ತಾಕಾ ಎಕ್ಲ್ಯಾಕ್ ತೊ ಉಚಾರ್ತಾತ್  
ತಾಚೆವರ್ವಿಂ ಗಿನ್ಯಾನ್ ಜೊಡ್ತಾತ್  
ತೊ ಜಾವ್ನಾಸಾ ಆರಂಭ್.

ಕೊಣ್ ಸಕ್ಕಡ್ ಏಕ್‌ಚ್ ಮ್ಹಣ್ ಚಿಂತ್ತಾ  
ಸರ್ವ್ ಎಕಾಚ್ ಥಂಯ್ ವೊಡ್ತಾ ದೆಖ್ತಾ  
ತೊ ದೆವಾಥಂಯ್ ಸ್ವಸ್ತ್ ಜಾವ್ನ್ ಜಾತಾ  
ಧಿರ್ ಅಂತಸ್ಕರ್ನಾಚೊ

ಚೊ ಕೊಣ್ ಆಪ್ಣಾಕ್‌ಚ್ ಎಕ್ವಟ್ಟಾ  
ಅಂತಸ್ಕರ್ನಾನ್ ಸಾಧೊ ಜಾತಾ  
ಊಂಚ್ ಊಂಚ್ ಸಂಗಿ ಸಮ್ಜೊಂಕ್ ಪಾವ್ತಾ  
ಮೆಳೊನ್ ಸರ್ಗಿಂಚಿಂ ಜ್ಞಾನ್



ಸ್ವಂತ್ ಆದಾಯ್ ನಾ -ಅಪೇಕ್ಷಿತಾ  
ಸಮಧಾನಿ ಜಾಂವ್ಕ್ ಪೆಚಾಡ್ತಾ  
ಸರ್ವ್ ದೆವಾಚ್ಯಾ ಮಾನಾಕ್ ಕರ್ತಾ  
ನಿತಳ್-ಸಾಧೂ ಸ್ವಿರಿತ್

ಧಾಂವನಾಶೆಂ ವೊಡ್ಲ್ಯಾಂ ಪಾಟ್ಲ್ಯಾನ್  
ಕರುಂಕ್ ಆಸ್ಚಿಂ ಕಾಮಾಂ ಭಾಯ್ಲ್ಯಾನ್  
ಪೈಲಿಂ ಮಾಂಡ್ತಾ ಭಿತರ್ಲ್ಯಾನ್  
ಬರೊ ದೆವೊತ್ ಮನಿಸ್

ಆಮ್ಕಾಂಚ್ ಆಮಿ ಬರೆಂ ಕರ್ಚೆಂ  
ದಿಸಾಂದಿಸ್ ಆಮ್ಕಾಂಚ್ ಬಳ್ ಜಾಂವ್ಚೆಂ  
ಆಮಿ ಆಮ್ಚೆರ್ ಜೈತ್ ವ್ಹರ್ಚೆಂ  
ಕರಿಣ್ ಜಿಣ್ಯೆ ಝುಜ್ ಹೆಂ.

ಶೆಗುಣಿ ಜಿಣಿ ಚಡ್ ಬರಿ  
ದೆವಾಥಂಯ್ ವೆಚಿ ವಾಟ್ ಖರಿ  
ಉತ್ತೀಮ್ ತುಕಾಚ್ ವೊಳ್ಳಲ್ಯಾರಿ  
ವ್ಹಡ್ ವಿಧ್ವಾಂಸ್ ಜಾಂವ್ಚೆ ಪ್ರಾಸ್.

ಮ್ಹಿನತ್ ಕಾಡ್ಚಿ ಸವಾಲ್ ಫಾಲ್ಗಾಂತ್  
ಆಸ್ಲೆ ತರ್ ಶೆಗುಣ್ ವ್ಹಯ್ ಕರ್ಚಾಂತ್  
ಖೊಟಿಂ ಸ್ಕಾಂದಲಾಂ ಆಸ್ತಿನಾಂತ್  
ಲೊಕಾ ಮಥೆಂ ಪೃಥ್ವೆರ್

ವಿಚಾರ್ಚೆನಾಂತ್ ಕಿತೆಂ ವಾಚ್ಕಾಂಯ್  
ವ ಜಾಣ್ತಿಕಾಯೆನ್ ಉಲಯ್ಲಾಯ್  
ವಿಚಾರ್ತಲೆ ಕಿತೆಂ ಕೆಲಾಂಯ್  
ಝುಡ್ತೆ ದಿಸಾ ತುಕಾ.



ರಾನ್, ಉದ್ಯಾವರ್

ರಾನ್, ಉದ್ಯಾವರ್ (1918-1971): ರಾನ್, ಉದ್ಯಾವರ್  
ನಾಂವಾಖಾಲ್ ಬರವ್ನ್ ಆಸ್ಲಲ್ಯಾ ಹೆನ್ರಿ ಡೆ'ಸಿಲ್ವಾಚಿಂ 'ಪುರ್ಲಾ  
ಪುಲಲಾಂ', 'ರಾನ್ ಆನಿ ಧ್ಯಾನ್', 'ಅಮೃತ್ ಭಂಡಾರ್'  
'ಸ್ವಾಧಿಕರ್ ಲ್ಹಾರಾಂ' ಅಶೆಂ ಚ್ಯಾರ್ ಕವಿತಾ ಪುಸ್ತಕಾಂ ಪರ್ಗಟ್  
ಜಾಲ್ಯಾಂತ್. ತೊ ಗಾಂವಾನ್ ಉಡುಪಿಚ್ಯಾ ಉದ್ಯಾವರೊ  
ತಾಣೆಂ ಜಾಯ್ತಿಂ ಧಾರ್ಮಿಕ್ ಗಿತಾಂಯ್ ರಚ್ಲಾಂತ್.



## ಮುಜಿ ಸಪನ್‌ಪೋರಿ

ಕಾಳ್ಕಾ-ನಿಳ್ಕಾ ದೊಳ್ಕಾಂಚಿ  
ಆಮಾಶೆಚ್ಯಾ ಕೆಸಾಂಚಿ  
ಪುನ್ವಚ್ಯಾ ರಂಗಾಚಿ  
ಆಸ್ತಿ ಮುಜಿ ಸಪನ್‌ಪೋರಿ.

ರಾತ್‌ರಾಣ್ಯೆ ಪರ್ಮಳಾಚಿ  
ಪಾರ್ದಿಕಾ ಮೊವ್ನಾಣೆಚಿ  
ದಸ್ತಿಚ್ಯಾ ವೊಂಠಾಂಚಿ  
ಆಸ್ತಿ ಮುಜಿ ಸಪನ್‌ಪೋರಿ.

ಮಳ್ಳಾಯೆದ್ಯಾ ಮನಾಚಿ  
ದರ್ಯಾವರಿ ವಿಚಾರಾಂಚ್ಯಾ  
ಖೋಲ್ ಖೋಲ್ ಖೊಲಾಯೆಚಿ  
ಆಸ್ತಿ ಮುಜಿ ಸಪನ್‌ಪೋರಿ.

ಕೊಗ್ಡೆಚ್ಯಾ ಗಳ್ಳಾಚಿ  
ಸಾಳೊರೆಚ್ಯಾ ಸಾದಾಚಿ  
ಮೊರಾಚ್ಯಾ ಪಾಂಯ್ತಣಾಂಚಿ  
ಆಸ್ತಿ ಮುಜಿ ಸಪನ್‌ಪೋರಿ.

ದರ್ಯಾಚ್ಯಾ ಲ್ಹಾರಾಂಚಿ  
ತಳ್ಳಾಚ್ಯಾ ಉದ್ಕಾಚಿ  
ರುರಿಚ್ಯಾ ವಿಳೆವಿಳಾಚಿ  
ಆಸ್ತಿ ಮುಜಿ ಸಪನ್‌ಪೋರಿ.

ಸುರ್‌ಬೂಸ್ ಬರ್ಯಾ ಹಾತಾಂಚಿ  
ಲಕ್ಷ್ಮಿಚ್ಯಾ ಪಾಯಾಂಚಿ  
ಸರಸ್ವತಿ ಜಿಬೆಚಿ  
ಆಸ್ತಿ ಮುಜಿ ಸಪನ್‌ಪೋರಿ.

ಸಚ್ಚಿತ್ ಫಡ್ಡೆ



ಸಚ್ಚಿತ್ ಫಡ್ಡೆ (1953): ಎಮ್.ಎ., ಬಿ.ಎಡ್., ಎಲ್.ಎಲ್.ಬಿ.  
ಶಿಕಪ್ ಜೊಡ್‌ಲ್ಲೊ ಸಚ್ಚಿತ್ ಶಾಂಬಾ ಫಡ್ಡೆ ಗೊಂಯ್ಚಾ  
ಪೊಂಡಾ ಗಾಂವ್ಚೊ.

## ದೊಂಗ್ರಾವಯ್ಲಿ ವಾಟ್

ಎಕ್ಲೊ, ದುಸ್ಲೊ, ತಿಸ್ಲೊ ಆನಿ ಚವ್ವೊ  
 ಗಿರೆಸ್ತಾಂಚೊ ಲಾಂಬಾಯೆಚೊ ಪುರ್ಶಾಂವ್  
 ಲಾಳಿ ಮಾರ್ಲಿಂ ಕಡ್ತಾರಾಂ ಶಿರ್ಕಾವ್ನ್  
 ಧರ್ಣಿಕ್ ಶೆವ್ಪಲ್ಲ್ಯಾ ಮ್ಹಜೆ ವಯ್ಲ್ಯಾನ್  
 ಖಿಳನಾಸ್ತಾಂ ಚಮ್ಕೊನ್ ಆಸಾ  
 ಹೆ ಚಮ್ಕೊಣೆನ್ ಮ್ಹಜಿ ಕೂಡ್  
 ಮೆಲ್ಲೆ ಜೀವಿಚೆಂ ಪರ್ಕಟೆಂ ಚಾಮ್ಚೆಂ  
 ಆನಿ ಮ್ಹಜೆಂ ರಗ್ತಾಳೆಂ ಕಾಳೀಜ್  
 ನಿರ್ಜೀವ್ ಹಾಡ್ಕುಟ್ಯಾ ಕುಡ್ಯಾ ತಶೆಂ  
 ವ್ಯಂಗ್‌ಪಣಾಚೊ ಎಕ್ತಾರ್ ಜಾವ್ನ್  
 ಆಶಾ ಖುಶಿ ಮಾನ್ ಮರ್ಯಾದ್  
 ಅಸಲೆ ಖಿಂಯ್ಚೆಯ್ ಗೂಣ್ ನಾಸ್ಲೆಂ  
 ಮಿಲಾವಾಚೆಂ ಪೊಳೆಂ ಜಾಲಾಂ.

ದೊಂಗ್ರಾ ವಯ್ಲ್ಯಾ ಸುಕ್ಕಾ ತಣಾಕ್  
 ಉಜ್ಯಾ ಜಿಬೊ ಗ್ರಾಸುನ್ ಗೆಲ್ಲೊ  
 ಪುಣ್ ತಿ ವಾಟ್ ಪೆಟ್ಟಿನಾ  
 ಪೆಟೊಂಕ್ ಆಸಾ ಕಿತೆಂ? ಕಿರ್ಲಿಲ್ಲೆಂ ತಣ್ ನಾ  
 ತೆ ನಿರ್ಭಾಗಿ ವಾಟೆಪರಿಂ  
 ಭುಕೆಚೊ ಜಳ್ತೊ ಉಜೊ  
 ಕೆದಿಂಚ್ ಮ್ಹಾಕಾ ಭಸ್ತಿನಾ  
 ಭುಕೆವ್ನ್ ಭುಕೆವ್ನ್ ಆನಿ  
 ಗಿರೆಸ್ತಾಂಚ್ಯಾ ಶೆಂಭರೊಂ ಕಡ್ತಾರಾಂ ಪೊಂದಾ  
 ಚಿಡೊರ್ನ್ ಮುಡೊರ್ನ್  
 ಹಾಂವ್‌ಯ್ ತಸಲಿಚ್  
 ದೊಂಗ್ರಾವಯ್ಲಿ  
 ಝರೊನ್ ಗೆಲ್ಲಿ ವಾಟ್ ಜಾಲಾಂ!

ವಲ್ಲಿ ವಗ್ಗ

ವಲ್ಲಿ ವಗ್ಗ (1947) : ವಲೇರಿಯನ್ ಡಿ'ಸೋಜಾ ತಾಚೆಂ  
 ಸಂಪೂರ್ಣ ನಾಂವ್. ಕನ್ನಡ ಭಾಷೆಂತ್ ಎಮ್.ಎ. ಪದ್ವಿ  
 ಜೊಡ್‌ಲ್ಲೊ ತೊ ಮೈಸೂರಾಂತ್ ವಸ್ತಿ ಕರ್ತಾ. ಕನ್ನಡಾಂತ್ಯಾ  
 ತೊ ಕವಿತಾ ಲಿಖ್ತಾ. ಜಾಯ್ತ್ಯಾ ಕವಿತಾ ಸಂಗ್ರಹಾಂನಿ  
 ತಾಚ್ಯೊ ಕವಿತಾ ವಾಚುಂಕ್ ಮೆಳ್ತಾತ್.





## ಮೈಜೊ ಗಾಂವ್

ಬಾಳ್ಕಾ ಭಾಸೊ, ನೆಣ್ಣೊ ಹಾಸೊ ಶಿಕ್‌ಲ್ಲೊ; ಸಪ್ತಾ ಸರ್ಗ್ ಗಾಂವ್,  
ಫುಲಾಂ, ಫಳಾಂ, ಬೇಟ್ ಬಯ್ಲ್, ಗುಡೆ, ಪ್ರಪುಲ್ಲಿತ್ ಮೈಜೊ ಮಾಯ್ಗಾಂವ್!  
ಪರ್ಮಳಿಕ್ ಮೊಗ್ರಿಂ ಜಾಯೊ ಜುಯೊ ಆಬೊಲಿಂ; ಶಿಂವ್ತಿಂ ಗೊಂಡೆ,  
ಆಂಬೆ, ಪಣಸ್, ಕಾಜು, ಆಲ್ಪಂಡೆ; ಬೆಂಡೆ ಆನಿ ಗೆಂದಾಳಿ ಬೊಂಡೆ!

ನಿರಾಸ್ ಭೊಗ್ತಾ ಕರುಂಕ್ ಆದೇವ್ನ್, ಕಾಳೀಜ್ ಜಡ್ ಮೊಗಾನ್  
ಸಯ್-ಧಾಯ್; ಈಷ್ಟ್ ಕುಟಮ್, ಮೋಗ್ ಆಸ್ಲೊ ಬಾಂಧಾನ್  
ಮ್ಹಲ್ಲಡೆ ಮ್ಹಜೆ, ವಾಂಜೆಲಿಸ್ತ್ ಜುವಾಂವ್ಚಿ ಪ್ರಜಾ ತಾಂಚಿ ಮ್ಹಿನತ್ ರುಪಾನ್  
ಶೂರ್ ವೀರ್, ಸುಪುತ್ರ ಧೀರ್ ಸೂತ್ ಉಬಾರ್ನ್ ಜಿಯೆಲೆ ಧರ್ಮಾನ್!

ಪ್ರಭು ಆಮಿ ಗೊಂಯ್ಚ್ಯಾ ದಿವಾಡೆಚೆ, ಹಾಂಗಾ ಕಷ್ಟಿ ಸತ್ತಿ ಆನಿ ಭೊಳೆ  
ತಾಂಬ್ಲಿ ಮಾತಿ, ಫೊಳೊನ್ ಫಾಲಿ; ರುತಾ ಕೆಲೆ ಪರ್ಮಲಿಕ್ ಕಳೆ  
ವ್ಹೊವಿಯೊ ವೇರ್ಸ್, ಮಾಗ್ಲೆಂ ತೇರ್ಸ್; ಕುಟ್ಮಾ ಸಂತೊಸಾನ್ ಭಾಗಿ  
ಬಾರಾಯ್ ಮ್ಹಯ್ಚಿ ವೊಳಪ್, ಕಷ್ಟಾಂನಿ ಫೊಳಪ್; ಶ್ರಮಿ ಆನಿ ತ್ಯಾಗಿ!

ಬಾರಾ ಗಾಂವಾಂನಿ, ಶಹರ್ ತೇರಾಂನಿ, ತಾಂಚೆಂ ನಾಂವ್; ಚಲಿಯಾ ಸುಂದರ್ ಪ್ರೇಮಿ  
ಭೊಳಿಂ ಸಾಧಿಂ, ಗ್ಯಾನಿ-ಜ್ಞಾನಿ, ಗಾಣಾಂ ಗಿತಾಂನಿ, ಜಿಣ್ಯೆಂತ್ ಶ್ರಮಿ  
ಧೀರ್ ಶೂರ್, ವೀರ್ ಪಾವ್ಲೆ ಸಭಾರ್; ವಾವುಂಕ್ ಗೆಲೆ ಕ್ರಿಸ್ತಿ ಶೆತಾಂತ್  
ಸಗ್ಳ್ಯಾಂನಿ ಪಾವ್ಲೆ, ಶಹರ್ ಸಂಸಾರ್ ಭೊಂವ್ಲೆ, ಸೊಬ್ಲೆ ಆಪ್ಲ್ಯಾ ಶ್ರಮಾಂತ್!

ಗುಣಾಂತ್, ಘನಾಂತ್; ಎಕ್ವೊಟ್ ಪ್ರೇಮಾನ್, ಹೆರ್ ಸಮಾಜೆಂತ್ ಮರ್ಜಿ  
ಫೆಸ್ತಾ ಪರ್ಬೆಂತ್, ಉಲ್ಲಾಸ್ ಹುಮೆದ್, ಪರ್ಜೆಂತ್ ಕಿತ್ತಿ ಗೊವ್ಲಿ  
ಖಂಯೀ ಆಸೊಂ, ಕಸೋಯ್ ಜಿಯೊಂ, ಉಗ್ಡಾಸ್ ಖೆಲ್ಲೊ ತುಪಾ-ದುದಾನ್;  
ಮಾಂ-ಬಾಪ್, ಆಜೊ ಪೊಣ್ಣೆಂ, ಸರ್ಲ್ಯಾಂತ್ ಆಚೊನ್ ಮಾತಿಯೊ ಪಾವನ್!

ಅರ್ಧ್ಯಾ ಶತಕಾ ಆದಿಂ ಬಂಜರ್ ಬೋರ್ ಗುಡೊ; ಬರ್ಪೂರ್  
ಆತಾಂ ಊಂಚ್ ಇಮಾರಾತ್ಯೊ, ಫಳಾಧಿಕ್ ಧರ್ತಿ; ಪಳೆಂವ್ಕ್ ಹೃತ್ಕೂರ್ವ್  
ತೆಂಪಾಂನಿ ಕೊಲ್ವಾಪ್ಪಾರಾಂ ಆತಾಂ ಕೊಂಕ್ರಿಟ್ ಬೊಂಕ್ಲೆ, ಬಾರಾಂ-ತೆರಾಂ  
ಕೋಣ್ ಖೊಂಕ್ತಾ, ಕೋಣ್ ಖೊಂಕ್ತಾ, ಆನಿ ಕೋಣ್ ಝಾಂಕ್ತಾ: - ನಾರಿ ನರಾಂ!

ದೆವಾ ಸೆವೆಕ್, ಗೆಲ್ಯಾತ್ ವಣಿಯಾರಿ, ಆಭಾರಿ ತಾಂಕಾಂ ಹೊ ಗಾಂವ್,  
ಲೊಕಾ ಸೆವೆಂತ್, ಪಾಟ್ ಕರ್ನ್ ಲೌಕಿಕ್ ಧಾವೆಕ್; ಗೆಲ್ಲ್ಯಾ ಚಲಿಯಾಂಚೆಂ ಅಮರ್ ನಾಂವ್  
ಇಸ್ಕೊಲ್, ಇಗರ್ಜ್ ಉಬಾರ್ನ್ ವ್ಹಡ್ ಇಮಾರಾತ್ಯೊ ದೀವ್ನ್ ಗೊವಾಯ್  
ತರ್ನ್ ಧಾಕ್ಟೆ, ದಿಂಡೆ-ಜಾಂಟೆ, ಬಾಜಾರಾಂತ್ ರಾವೊನ್ ಮ್ಹಣ್ತಾತ್ ಶಿಪಾಯ್!

ಬಾಗಾಯಿಲ್ಲೊ ಮಾನ್ ಗೌರವ್ ನಾತ್ಲೆಂ ಸ್ಥಾನ್; ಕಿತ್ಯಾಕ್ ಹಿ ಜಿಣಿ  
ಶಿಕ್ಷಲಿಂ, ಸುಧಾರ್ಲಿಂ ಭುರ್ಗಿಂ ಹೊಗ್ಡಾವ್ನ್ ಮಾನ್; ಜಿವ್ಪಾತ್ ಕರ್ನ್ ಸಂಪಯ್ಣಿ ಕಾಣಿ  
ನಿರಾಸ್ತಾಂ ಹಾಂವ್, ರಡೊಂಕ್ ನಾಂತ್ ದುಕಾಂ; ಜಡ್ ಮ್ಹಜೆಂ ಕಾಳೀಜ್  
ಸಗ್ಳ್ಯಾನ್ ಅಂಧ್ಯಾರ್, ಗಾಂವ್ ನಿರಾಶಿ, ದೆವಾ ಕಸ್ಲೊ ಹೊ ರಾಜ್!

ಆಸ್ತೋ ಲೋಕ್ ಸಾಧೋ ಭೋಳೋ, ಪಾಂಗರ್ಮ ವೇಲ್ ಧಾಂಪುನ್ ಗಳೋ  
ಆಜ್ ರಿತೆಂ ಮಾತೆಂ, ಉಬೆ ಶೆಂಡೆ ಉಗ್ತೆ ಬಾವೈ-ರೂಪ್ ಕಾಂಟಾಳೋ  
ಧರ್ಮಾಂಕ್ ಆಸ್ತೊ ಭರ್ಮ್, ಲೋಕ್ ಸತ್ತಿ ಆನಿ ಶ್ರಮಿ  
ಆಜ್ ಆಳ್ವಿ-ಕರ್ಮಿ-ಆಮಾಲ್ ಪ್ರೇಮಿ-ನಾ-ಧರ್ಮಿ!

ಚಮ್ಕೊನ್ ವೆತಾಲೊ, ಝರೊನ್ ಖಾತಾಲೊ, ಲೆಕ್ ಆಸ್ತೊ ಕಷ್ಟಿ  
ಪಯ್ಕೆ ಘೊಳ್ತಾತ್, ಸಕಾಳಿಂಚ್ ಘೊಳ್ತಾತ್, ಜೀವ್ ನಾ ಪುಷ್ಟಿ  
ಫಕೀರ್ ಶಾಸ್ತ್ರಿ, ಆಧಾರುನ್ ನವೆ ಆಚಾರ್; ಶಿಕಪ್ ಆಸಾ ವ್ಹರ್ತೆಂ  
ಸಂಸ್ಕೃತ್ ನಾ, ಮೋಲ್ ನಾತ್ಲೆಂ ಶಿಕ್ಷಣ್ ಚಾಕ್ರೆಂಕ್ ಪುರ್ತೆಂ!

ಭಾಂವ್ಡಾಂ ತುಮ್ಮಾಂ ಆಹ್ವಾನ್ ದಿತಾಂ, ಸಾಂಬಾಳ್ನ್ ವ್ಹರಾ ಮಾನ್  
ಪರ್ಜಾ ಪರ್ಜಳೊಂದಿ, ಉಬಾರ್ ಉಬೊಂದಿ, ಗೌರವ್ ಆನಿ ಘನ್  
ಚಹರೆ ಉಲ್ಲಾಸಾನ್, ಹುಮೆದ್ ಭರೊನ್, ಸಂತೊಸ್ ಫಾಂಕೊಂದಿ ಗರ್ವ್ ನಾಕಾ  
ಧರ್ತಿ ಪವಿತ್ರ್, ಜಲ್ಮ್ ದಿಲ್ಲಿ ಮಾತಾ ಸುಪುತ್ರ್ ತಿಚೊ ಗರ್ವ್ ರಾಕಾ!

ಕಾಳ್ಜಾಚಿ ದೂಕ್ ಹಾಂವೆಂ, ಹಾಸೊನ್ ಆಪಯ್ಲ್ಯಾ ಕೊಶೆಡ್ಲಾಚೆರ್ ದವರ್ನ್ ಜಡಾಯ್  
ದೇ-ಭಿರಾಂತಿಚಿಂ ಭುರ್ಗಿಂ, ಬೇಜವಾಬ್ದಾರಿ ಜಾಲಿಂ ಕಶಿಂ, ಹಿ ನ್ಹಯ್ ಬಡಾಯ್  
ಎಕ್ಸುರ್ವಣಾರ್, ಚಹರ್ಕಾರ್ ಮ್ಹಜ್ಯಾ ಚರ್ಚಿಂ ದುಕಾಂ ಜಾತಾತ್ ಗವಾಯ್  
ಮಾಣ್ಣಿಗಿ ವಿಕುನ್, ಮಾನ್ ಹೊಗ್ಡಾವ್ನ್; ಮರ್ಯಾದ್ ಆಸಾ ಕಶಿ ಸವಾಯ್!

ಸಾರ್ಯಾ ದೇಶಾಂತ್, ಪ್ರಸಾರ್, ಸರ್ವಾಂಚ್ಯಾ ತೊಂಡಾರ್ ಉಜಾರ್ ಮೊಗ್ರಿಂ;  
ಸುವಾದ್ ಭೊಂವಾರಿಂ; ಸುಗಂಧ್ ಘರಿಂ, ದೀವ್ನ್ ಕರ್ತಾತ್ ದೆವಾ ಪ್ರಕಾರ್  
ದೆವಾಳ್ ಆಲ್ತಾರ್, ಪ್ರಜೆರ್ ಆಭಾರ್, ದೀವ್ನ್ ಕರ್ತಾತ್ ದಾಲಿ ಘೆವ್ನ್ ಭುರ್ಗಿಂ  
ಮೂರ್ತಿ ಮುಕುಟ್, ಪ್ರಜೆ ಶೃಂಗಾರ್, ನಾರಿ ಶೆಂಡ್ಯಾಕ್ ಸ್ಥಾನ್ ಉಬೆರ್!

ಸರ್ದೆಪ್ಪರಾ ಲಾಭಯ್ ಮ್ಹಜ್ಯಾ ಗಾಂವಾಕ್, ದೇಶಾಕ್ ಸರ್ವಾಂಕ್ ಶಾಂತಿ;  
ಪಾಲೆವ್ನ್ ಪುಲೊನ್, ಫಾಂಕೊನ್, ಪರ್ಮಳೊನ್, ಸುರ್ಯಾ ಕಾಂತಿ  
ವರ್ಸಾಂ ಸರ್ತಾನಾ ಕಾಳ್ ಸಂಪ್ತಾನಾ, ಸಂಸ್ಕೃತ್ ಸುಧಾರೊಂ ಚರಿತ್ರ್  
ಭರೊಂ ಮ್ಹೊಂವ್, ವ್ಹಾಳೊಂ ದೂದ್; ಜಾಂವ್ ಪುಲಾಂ ಧರ್ತಿ ಪವಿತ್ರ್!

ಚಿಂತ್ನಾಂ ಮ್ಹಜಿಂ ಚಿಂತುನ್ ಆದಿಂ, ಬಾವ್ಲ್ಯಾಂತ್ ಜಿರೊನ್ ನೇತ್ರಾಂ;  
ಶಿಕ್ಲೆಂ ಉತ್ರಾಂ ಸವ್ಣೆಲ್ಲಿಂ ಸೂತ್ರಾಂ, ಉರ್ಬಲಿಂ ಲೇತ್ರಾಂ  
ಮನ್ ಜಡ್, ಪಾಂಯ್ ವ್ಹಡ್, ಪಾಟ್ ಕರ್ತಾಂ, ವ್ಹಾವವ್ನ್ ಚಿಂತ್ನಾಂ ಭುತಿ  
ಉಬೊನ್ ಅತ್ಮೊ, ಜಾತ್ ಕೂಡ್ ನಶ್ವರ್, ಮೆಳೊಂ ಮ್ಹಾಕಾ ಮ್ಹಜ್ಯಾಚ್ ಗಾಂವ್ಚಿ ಮಾತಿ!

ಜೆ. ಬಿ. ಸಿಕ್ಲೇರಾ, ಮುಂಬಯ್



ಜೆ.ಬಿ. ಸಿಕ್ವೇರಾ, ಮುಂಬಯ್ (1937) : ಉಡುಪಿ ಲಾಗ್ನಾರ್ಚ್ಚಿ ಪಾಂಗ್ಲಾಂತ್ ಜಲ್ಮಲ್ಲೊ ಜೋನ್ ಬಾಪ್ಪಿಸ್ ಸಿಕ್ವೇರಾ ಮುಂಬಯ್ ವಸ್ತಿ ಕರ್ತಾ. ಕಾನಡಿಂತ್ಯಾ ತೊ ಬರಯ್ತಾ. ತುಳು ತಶೆಂ ಇಂಗ್ಲಿಷ್ ಭಾಸಾನೀಂಯ್ ತಾಚ್ಯೊ ಕವಿತಾ ಪರ್ಗಟ್ ಜಾಲ್ಯಾತ್. 'ಕಾಳ್ಜಾಚೆ ಉಮಾಳೆ', 'ಎಕ್ ಸಪಣ್ ಅಧುರೆಂ', 'ಅಶಿಂ ಆಯ್ಲಿಂ ಲ್ಹಾರಾಂ' ಆನಿ 'ಚಿಕೊಳಿಂ' ತಾಚಿಂ ಕವಿತಾ ಪುಸ್ತಕಾಂ. ತಾಚ್ಯಾ 'ಅಶಿಂ ಆಯ್ಲಿಂ ಲ್ಹಾರಾಂ' ಪುಸ್ತಕಾಕ್ ಕೇಂದ್ರ ಸಾಹಿತ್ಯ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲಾ.



## ದೇವಾ ತುಂವೆಂ ಯೆಂವ್ಚೆಂ ನಾಕ್ಯಾ

ಕಲಿಯುಗಾಂತು ಹೇ ಭೂಲೋಕಾಂತು  
 ಯೆಂವ್ಚೆಂ ನಾಕ್ಯಾರೇ ದೇವಾ ಯೆಂವ್ಚೆಂ ನಾಕ್ಯಾರೇ  
 ಹೈ ಭುಂಯ್ಪಿರಿ ತುಂವೆಂ ಆಯ್ಲಾರೀ  
 ಶೂಕ್ ಮಾರ್ಲೆಂರೇ ತುಕ್ಯಾ ಶೂಕ್ ಜಾತ್ತಲೋರೆ.  
 ಧಯಿಂ ದುದಾಚ್ಯಾ ಬದ್ಲಾಕ್ ಮೆಳ್ತಾ  
 ವಿಸ್ಕೀ ಸೋಡಾ ಕೋಲಾ  
 ಪಿಂವ್ಚೆಂ ಉದ್ದಾಕ್ ಬಾಟ್ಲಿಂತ್ ಭರ್ನು  
 ವಿಕೂನ್ ಪೈಸೊ ಕೆಲ್ಲಾ  
 ಗಾವಾ-ಗಾವಾಂತು ವಾವಾಂಕ್ ಏಕ್  
 ಬಾರ್-ಹೊಟೇಲ್ ಜಾಲ್ಲಾ  
 ಸೊರೊ ಭರ್ಪೂರ್ ಮೆಳ್ತಾ ಪಿಂವ್ಚಾಕ್  
 ಉದ್ದಾಕ್ ಮೆಳ್ತಾ ಜಾಲ್ಲಾ.  
 ನಂದರಾಯಾಲೇ ಘರಾಂತು ಪೊಸ್ಲಾಂ  
 ಅಲ್‌ಸೇಶಿಯನ್ ಸೂಣಿಂ  
 ಗಾಯಿ ಮಶೀಂಕ್ ಆಯ್ಲೆ ದಿಸಾಂತು  
 ಘರಾಂತು ಪೊಸ್ಲಾ ಕೋಣಿಂ  
 ಪ್ಲಾಸ್ಟಿಕ್ ಖೊಟ್ಯಾಂತು ದೂದ್ ಮೆಳ್ತಾ  
 ನಾ ಶೇಣಾಚಿ ಘಾಣೀ  
 ಸಗೈ ಕಡೇನ್ ಡಾಲ್ಡಾ ವಾಪರ್ತಾಲೆ  
 ಮೇಳ್ತಾರೇ ತುಕ್ಯಾ ಲೋಣೀ.  
 ಗೋವರ್ಧನ್ ಪರ್ವತ್ ಪೋಣ್ಣ  
 ಕೆಲ್ಲಿ ರಸ್ತಾಕ್ ಜೆಲ್ಲಿ  
 ಖಾರ್ಬಾನೇಚಿ ಗಲೀಜ್ ಉದ್ದಾನ್  
 ಯಮುನಾ ದೂಶಿತ್ ಜಾಲ್ಲಿ  
 ಗಾವಾಂತು ಭರ್ಲೆ ಕಾಳಿಂಗ್ ಸರ್ಪ  
 ಪ್ರಜೇಲಿ ಸತ್ತಾ ಆಯ್ಲಿ  
 ಯಮುನಾ ತೀರಾರಿ 'ರಾಸ್' ಖೆಳ್ತಾರಿ  
 ಜೈಲು ಸಜಾ ಜಾತ್ತಲ್ಲಿ.

ವಿಶ್ವಸುಂದರ್ ಸ್ಪರ್ಧೆಕ್ ಗೆಲ್ಯಾ  
 ತುಗೇಲೀ ರಾಧಾ ರಾಣೀ  
 ಮೀರಾಬಾಯಿ ಎಕ್ಸ್‌ಪ್ರೆಸ್ ಜಾಲ್ಯಾ  
 ಹೋಡ್ ತಿಗೇಲೀ ಕಾಣೀ  
 ಸರ್ವ ಗೋಪಿಕಾ ಮುಂಬಯ್ ಪಾವ್ಲಿಂ  
 ಮಧುರಾಂತು ನಾ ಕೋಣೀ

ಸಗ್ಗಿಂ ಗೋವಿಂದಾಲೆ ಫಾಟ್ಲೆನ್ ಪಡ್ಲಿಂ  
 ಮೇಳ್ಕಾರೆ ತುಕ್ಕಾ ಕೊಣ್ಣೇ.  
 ಯೆವ್ಚೆಂ ಜಾಲ್ಯಾರಿ ಯೇವ್ನ್ ಸೋಡ್ ತುಂ  
 ದೋನ್ನಿ ಮನ್ ಕರ್ನಾಕ್ಯಾ  
 ಯೇನಾಶೀ ಉರ್ಲ್ಯಾರೀ ಪಶ್ಚಾತ್ತಾಪೂ  
 ಕಡೇರಿ ಜಾತ್ತಲೊ ತುಕ್ಕಾ  
 ಸೆಂಟ್ರೋ, ಇಂಡಿಕಾ, ಮಾರುತಿ, ಉನೊ  
 ಕಾರಾಂ ತುಂವೆಂ ಚಲೋವ್ಕಾ  
 ಜಾಲ್ಯಾರಿ ತುಕ್ಕಾ ಕಾರಾಂ ಸೊಡ್ವಾಕ್  
 ಡ್ರಾಯ್ವಿಂಗ್ ಲೈಸೆನ್ಸ್ ಜಾವ್ಕಾ  
 ಇಂಟರ್ನೆಟ್ ಕಂಪ್ಯೂಟರಾರಿ  
 ವೀಡಿಯೊ ಗೇಮ್ಸ್ ಖೆಳ್ಳೆತ್  
 ಒಡಿಯೊ, ವೀಡಿಯೊ, ಟೀವಿಚೆರ್  
 ಮನರಂಜನ ಫೇವೇತ್  
 ಹೆಲ್ತ್ ಸೆಂಟರ್ ನೈಟ್ ಕ್ಲಬ್ಬಾಂತು  
 ಅಷ್ವಿಧಾನ ಸೇವಾ  
 ಬ್ಯೂಟಿ ಪಾರ್ಲರಾಂತು ತುಕ್ಕಾ  
 ಚೆಂಡ್ ಕರ್ತಲೆ ರೇ ದೇವಾ.  
 ಭಾರತಾಂತೂ ಯಾದವ್ ಕುಲ  
 ಮಸ್ತ್ ಮಾಟುನು ಗೆಲ್ಯಾ  
 ಭೃಷ್ಟ ವ್ಯವಸ್ಥಾ, ದುಷ್ಟ ರಾಜಕೀಯ  
 ಝಗ್ಡೆಂ ಶಾಸ್ತ್ರತ್ ಜಾಲ್ಯಾಂ  
 ತಣ್, ಪೇಂಡಿ, ಸಾರೆಂ ನಾಂವಾನ್  
 ಮೈಶೆ ಖಾವ್ಜಾಕ್ ಲಾಗ್ಲಾ  
 ತುವ್ಚೆಂ ರಕ್ಷಣ್ ಕೋರ್ನಾ ಧರ್ಮಾಚೆಂ  
 ಸಮೂಲ ನಾಶ ಜಾಲ್ಯಾ.

ವಾಸುದೇವ ಶಾನಭಾಗ

ವಾಸುದೇವ ಶಾನಭಾಗ (1952): ಬಿ.ಎ. ಶಿಕಪ್ ಜೊಡ್ಲೊ  
 ವಾಸುದೇವ ಬಾಲಕೃಷ್ಣ ಶಾನಭಾಗ ಗಾಂವಾಂತ್ ಕರ್ನಾಟಕಾಚ್ಯಾ  
 ಶಿರಸಿಚೊ. ಕನ್ನಡ ತಶೆಂ ಹಿಂದಿಂತ್ಯಾ ತೊ ಬರಯ್ತಾ.  
 'ಭಾವಸಂಗಮ' ಆನಿ 'ನಾಟಕ ಸಂಗಮ' ತಾಚಿಂ ಕವಿತಾ  
 ಪುಸ್ತಕಾಂ.



## ಆಮಿ ಕವಿ?

ಆಮಿ ಕವಿ!

ಆಮ್ಚೊ ಹವ್ಯಾಸ್ ಕವಿತಾಂ ಲಿಖ್ಚೊ.

ಕಸಲ್ಯೊ ಕವಿತಾ

ಕೊಣಾ, ಕಿತ್ಯಾಖಾತೀರ್?

ಮನ್ಯಾರಗತ್ ಚಿಂವ್ಚ್ಯಾ

ಕಾನೆಟಾಂ - ಜಳಾರಿಂ ಸಾರ್ಕಾ

ದೊಳ್ಯಾಂ ರಗತ್ ನಾತ್ಲ್ಯಾ

ದೆವಾಂ - ಸಾವ್ಯಾರಾಂಚೆ ಗೂಣ್ ವಾಖಾಣುಂಕ್?

‘ಆಮಿ ಕವಿ’ - ಲಿಖ್ತಾಂವ್

ಕಲ್ಪನಾ ಸಂಸಾರಾಂಲ್ಲಿಂ ಗಿತಾಂ

ಗಾವ್ನ್ ದಾಕಯ್ತಾಂವ್

ಪೊಟ್ ಭರೊನ್ ಧಂಕ್ ಕಾಡ್ಚ್ಯಾಂ ಮಧೆಂ

‘ಆಮಿ ಕವಿ’ - ಮನ್ಯಾಪಣ್ ಹೊಗ್ಡಾವ್ನ್

ಭುಕೆಲ್ಲಿಂ ಪೊಟಾಂ, ಮೊಡ್ಕರ್ ಖೊಮ್ತಾಂ

ದಿಸ್ಲ್ಯಾರ್ಯಾ ದೊಳೆ ಧಾಂಪ್ತಾಂವ್

ಆಮ್ಚ್ಯಾ ಲೆಂವ್ಪಪಣಾಕ್ ಲಬೊದ್ನ್

‘ಲಿಖ್ಚೆ ಧಾರ್, ಪುರವ್ತಾ ತಲ್ವಾರ್’

ಬದ್ಲಿತಾ ಚರಿತ್ರಾ ಸಂಸಾರ್

ತರೀ ಗಾಂವ್, ಪರಂಪರಾ, ಚಲಿಯಾಂ

ಭೊಂವ್ತಿಂ ಸುರಾಂಟಿ ಮಾರುನ್ ಕವಿತಾ ವೊಳ್ಚೆ

‘ಆಮಿ ಕವಿ’ - ಆತಾಂ ಸಕಡ್ ಸಾಂಗ್ತಲೆ

‘ತುಮಿ ಲುಟಾರ್’ - ಪುಡಾರಾಂತ್ ಸಾಂಗ್ತಲಿ;

ಆಮ್ಚಿ ಪಿಳ್ಗಿ - ‘ತುಮಿ ಕವಿ ನ್ಹಯ್’

ನಾಂವಾ ಧನ್ಯಾಚ್ಯಾ ಆಪ್ಲೆಪಣಾಕ್ ಲೆಂಬೆವ್ನ್

ದಣ್ಣಲ್ಲ್ಯಾಂಚ್ಯಾ ದೊಳ್ಯಾಂಕ್ ಮಾತಿ ಉಡವ್ನ್

ಧಾಕ್ಲ್ಯಾ ಲ್ಹಾನಾಂಚ್ಯಾ ಭೊಗ್ಲಾಂಚೆ ಖುನಿ ಕರುನ್

ಮನ್ಯಾಪಣ್ ಸಾಂಡ್ಲೆ - “ತುಮಿ ಕವಿ ನ್ಹಯ್”.

ವಿತ್ತಿ, ಬೆಂಗ್ಲೂರ್ (1959) : ಎಮ್.ಎ. ಶಿಕ್ಷಣ್ ಜೊಡ್ಲೊ  
ವಿಕ್ಷರ್ ಡೆ'ಸಿಲ್ವಾ ಸಭಾರ್ ಕಾಳಾಪಾಸುನ್ ಬೆಂಗ್ಲೂರಾಂತ್  
ಆಸ್ಲೊ ತರೀ ಆತಾಂ ಮಂಗ್ಲೂರಾಂತ್ ವಸ್ತಿ ಕರ್ತಾ.  
ಕನ್ನಡಾಂತ್ಯಾ ತೊ ಬರಯ್ತಾ.



## ಆಜ್ ತುಮಿ ಫುಲನಾಕಾತ್

ಝಾಡಾಂವೆರಿಂ ಫುಟೊನ್ ಯೆಂವ್ಚ್ಯಾ ಮುಂಗ್ಯಾಂನೊ  
ಪಾಕ್ಲೊ ಸುಟಂವ್ಕ್ ಆಯ್ತಿಂ ಜಾಲ್ಲ್ಯಾ ಬೊಂಗ್ಯಾಂನೊ  
ಆಜ್ ತುಮಿ ಫುಲನಾಕಾತ್

ಫಾಲ್ಯಾಂ ತುಮಿ ಫುಲಾಗೊ  
ಫಾಲ್ಯಾಂಚೊ ದೀಸ್ ಮ್ಹಜೊ, ಖುಶಿಯೆಚೊ ದೀಸ್‌ಗೊ

ಫಾಲ್ಯಾಂ ಏಕ್ ಚಲೊ ಯೆತಾ  
ದೊಳೆಭರ್ ಪಳೆಂವ್ಕ್ ಮ್ಹಾಕಾ  
ತಯಾರ್ ಹಾಂವೆಂ ರಾವೊಂಕ್ ಆಸಾ  
ಪಿತಾಂಬರ್ ನ್ಹೆಸೊನ್ ಆಂಗಾರ್  
ತವಳ್ ಹಾಂವೆಂ ಮಾತ್ಯಾರ್ ತುಮ್ಯಾಂ ಮಾಳುಂಕ್ ಆಸಾಗೊ  
ಆಜ್ ತುಮಿ ಫುಲನಾಕಾತ್, ಫಾಲ್ಯಾಂ ತುಮಿ ಫುಲಾಗೊ

ಹಾಂವ್ ತಾಚ್ಯಾ ಫುಡ್ಲ್ಯಾನ್  
ಮ್ಹಜೊ ಮಾನ್ ಬಾಗಾವ್ನ್ ಬಸ್ತಲಿಂ  
ಪಳೆಂವ್ಚಿ ಆಶಾ ಆಸಾ  
ತರ್ಯ್ ಪಳೆಂವ್ಕ್ ಲಜ್ತಲಿಂ  
ತುಮಿ ತಾಕಾ ಪಳಯಾತ್, ತಾಚೆಲಾಗಿಂ ಉಲಯಾತ್  
ತೊ ಕಸೊ ಆಸಾ ಮ್ಹಳೆಂ ಮ್ಹಾಕಾ ಕಳಯಾತ್  
ಆಜ್ ತುಮಿ ಫುಲನಾಕಾತ್  
ಫಾಲ್ಯಾಂ ತುಮಿ ಫುಲಾಗೊ

ತೊ ಚಲೊ ಚೊರ್ಯಾಂ ನದರ್  
ಮ್ಹಜೆರ್ ದವ್ರುನ್ ಆಸ್ತಾನಾ  
ಉಲಂವ್ಚೆಂ ಜಾಯ್ತೆಂ ಆಸಾ  
ಉಲಂವ್ಕ್ ಮ್ಹಾಕಾ ಜಾಂವ್ಚೆಂನಾ  
ಸುಗಂಧ್ ವ್ಹಾಳೊಂದಿ, ತೊ ಮ್ಹಜೆರ್ ಭುಲೊಂದಿ  
ತೊ ಮ್ಹಾಕಾ ಕಬ್ಲಾತೆಚಿ ಮುದಿ ಘಾಲುಂದಿ  
ಆಜ್ ತುಮಿ ಫುಲನಾಕಾತ್  
ಫಾಲ್ಯಾಂ ತುಮಿ ಫುಲಾಗೊ  
ಫಾಲ್ಯಾಂಚೊ ದೀಸ್ ಮ್ಹಜೊ, ಖುಶಿಯೆಚೊ ದೀಸ್‌ಗೊ.

ವಿಲ್ಹಿ ರೆಬಿಂಬಸ್



ವಿಲ್ವಿ ರೆಬಿಂಬಸ್ (1942) : ಆಪ್ಲ್ಯಾ ಭಾವಗಿತಾಂ ಖಾತೀರ್ ಫಾಮಾದ್ ವಿಲ್ವಿಡ್ ಜೆರಾಲ್ಡ್ ರೆಬಿಂಬಸ್ ಮಂಗ್ಳುರ್ದೆಚ್ ತಾಚ್ಯಾ ಪದಾಂಚಿಂ ನೋವ್ ಪುಸ್ತಕಾಂ 'ವಿಂಚ್ಲಾರ್ ಪದಾಂ' ನಾಂವಾಖಾಲ್ ಆನಿ ದೋನ್ ಪುಸ್ತಕಾಂ 'ಕೊಗುಳ್ ಗಾಯ್ತಾ' ನಾಂವಾಖಾಲ್ ಪರ್ಗಟ್ ಜಾಲ್ಯಾಂತ್. ತಾಚ್ಯಾ ಪದಾಂಚ್ಯೊ ಚಾಳಿಸಾಂ ವಯ್ರ್ ಕೊವ್ಣೊ ಯೆದೊಳ್ ಮುದ್ರಿತ್ ಜಾಲ್ಯಾತ್. ಕೊಂಕಣಿ ಫಿಲ್ಮಾಂ ಖಾತೀರ್ಯ್ ತಾಣೆಂ ಪದಾಂ ಬರಯ್ಲಾಂತ್.



## ಫಾಂತ್ಯಾಕ್ ಸೊಧುನ್ ದಿಯಾ

ಫಾಂತೆಂ ಆಜ್ ಬಾಳ್ ಜಾಲಾಂ  
ಸೊಭಾಯೆಚ್ಯಾ ಸುರ್ಯಾಕ್  
ಉಜ್ವಾಡಾಚ್ಯಾ ರಾಯಾಕ್  
ಜಲ್ಮ್ ದೀವ್ನ್  
ಫಾಂತೆಂ ಬಾವ್ಡೆಂ ನಪಯಿಂಚ್ ಜಾಲಾಂ

ಕಾಲ್ಚಿ ಸಾಂಜ್  
ತಿ ಸಾಂಜ್ ವಾಡೊನ್ ಆಯ್ಲಿ  
ಭುರ್ಗೊ ವಾಡ್ಲೆಬರಿಂ..  
ತರ್ನಾಟ್‌ಪಣಾನ್ ಭರ್ಲಿ..  
ವಿಸಾಂಚೆ ಚಲಿಯೆಬರಿಂ..  
ತರ್ನೆಪಣ್ ಪಿಕ್ತಾನಾ  
ಹಾಂವ್ ತಿಚೆ ವೆಂಗೆಂತ್ ಆಸ್ಲೊಂ  
ಕಾಯಿಂಚ್ ಕಳಿತ್‌ನಾಸ್ತಾಂ  
ಘೊಡ್ಯೊ ಘಡಿಯೊ ಸುಖಾಚ್ಯೊ

ತೆದ್ನಾಂ  
ಆಯ್ಕಲಿ ಪಿಂಗಣಿ  
ಗುರ್ವಾರಿಚ್ಯಾ ಯೆಣಾಂಬರಿಂ  
ದೊಳೆ ಗಳವ್ನ್ ನದರ್ ಲಾಯ್ತಾಂ  
ವೊಲಿ ಪೊಂತ್ ರಗ್ತಾನ್ ಭಿಜ್ಲಾಂ  
ಫಾಂತೆಂ ಬಾವ್ಡೆಂ ಬಾಳ್ ಜಾಲಾಂ  
ತಿಚ್ಯಾ ಬಾಳಾಂಕ್ ದರ್ಯಾಂತ್ ಧುವ್ನ್  
ಗುಡ್ಯಾ ತಕ್ಲೆರ್ ಪಾಳ್ಣಿ ಬಾಂಧುನ್  
ರಾಯಾಕ್ ತಿಣೆಂ ಧಲೊಂಕ್ ಸೊಡ್ಲಾಂ

ಚಲಿ ಜಶೆಂ ಸ್ತ್ರೀ ಜಾತಾ  
ತಶೆಂ ಸಾಂಜ್ ಫಾಂತೆಂ ಜಾಲ್ಲೆಂ  
ಭಿಚಾಣೆಂ ಸಾಂಡುನ್ ಫಾಂತ್ಯಾಕ್ ಸೊಡ್ಲೆಂ  
ಫಾಂತೆಂ ಮಾತ್ ಮ್ಹಜೆಥಾವ್ನ್ ಲಿಪೊನ್ ರಾಖ್ಲೆಂ.

ಜಿಯೊ, ಆಗ್ರಾರ್

ಜಿಯೊ, ಆಗ್ರಾರ್ (1961): ಜಿಯೊ ಡಿಸಿಲ್ವಾ ತಾಚೆಂ ಸಂಪೂರ್ಣ್ ನಾಂವ್. ಗಾಂವಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ಲೊರೆಟ್ಟೊಚೊ. ಕನ್ನಡ ತಶೆಂ ಇಂಗ್ಲಿಷಾಂತ್ಯಾ ತೊ ಬರಯ್ತಾ. 'ಪಯ್ಲಿಂ ಮೆಟಾಂ' ತಾಚ್ಯಾ ಕವಿತಾಂಚೆಂ ಪುಸ್ತಕ್.



## ಅಶಿಂ ಸಪ್ಲಾಂ ಅಶಿ ಜೀಣ್

ಅಶಿಂ ಸಪ್ಲಾಂ ಅಶಿ ಜೀಣ್  
ಹಾಂವ್‌ಗೊ ಅಧುರೊ ತುಜೆವೀಣ್.

ಪಾಟಿ ಕಣೊ ಧರ್ಲಿಕ್ ತೆಂಕ್ತಾಂ  
ಧಾಂವ್ತಾತ್ ತಾರಾಂ ದೊಳ್ಕಾಂ ಪಡ್ವಾರ್  
ತುಜೆ ದಿಷ್ಟಿಂಕ್ ಭುಲೊನ್ ಚೆಡ್ವಾ  
ಉಮಾಳೆ ವ್ಹಾಂವ್ತಾತ್ ತರ್ನ್ಯಾ ಹರ್ಯಾರ್  
ಅಶ್ಯೊ ರಾತಿ ಅಶ್ಯೊ ಯಾದಿ  
ಕೆನ್ನಾ ಬೊಟಾರ್ ಸೊಭತ್ ಮುದಿ  
ಅಶಿಂ ಸಪ್ಲಾಂ ಅಶಿ ಜೀಣ್  
ಹಾಂವ್‌ಗೊ ಅಧುರೊ ತುಜೆವೀಣ್.

ಕಳಾ ದೆಖ್ತಾಂ ತುಜ್ಯಾ ತೊಂಡಾಚಿ  
ಮಳಬ್ ಜಾತಾ ಮ್ಹಜೆಂ ಮನ್  
ಕಾಳೀಜ್ ಫಾಲ್ತಾ ಬೋಬೊ ಹಜಾರ್  
ತುಂಚ್ ಮ್ಹಜಿ ರಾಣಿ ಮ್ಹಣ್  
ಅಶಿ ನಶಾ ಅಶಿ ಆಶಾ  
ಆಶೆಂಕ್ ಕೆನ್ನಾಂ ಮೆಳತ್ ದಿಶಾ  
ಅಶಿಂ ಸಪ್ಲಾಂ ಅಶಿ ಜೀಣ್  
ಹಾಂವ್‌ಗೊ ಅಧುರೊ ತುಜೆವೀಣ್.

ಕಾಳೀಜ್ ಮ್ಹಜೆಂ ಉಸವ್ನ್ ಚೆಡ್ವಾ  
ವಾಟೆಕ್ ತುಜೆ ರಾಕೊನ್ ರಾವ್ಲಾಂ  
ಘರ್ಜ್ಯಾ ಹುಂಬ್ರಾರ್ ಚಡ್ತಿತ್ ಕೆನ್ನಾ  
ಮೊರಾ ಸಾಂಗ್ಲಿಂ ತುಜಿಂ ಪಾವ್ಲಾಂ  
ಅಸೊ ದಾಳೊ ಅಸೊ ಉಲೊ  
ಯೇಗೊ ಲಾಯ್ತಾಂ ಕಪ್ಲಾಕ್ ತಿಳೊ  
ಅಶಿಂ ಸಪ್ಲಾಂ ಅಶಿ ಜೀಣ್  
ಹಾಂವ್‌ಗೊ ಅಧುರೊ ತುಜೆವೀಣ್

ಜರೀ ದೆವಾನ್ ದಿಷ್ಟಿಕ್ ಪಡೊನ್  
ಕಿತೆಂ ಜಾಯ್ ತೆಂ ವಿಚಾರ್ನ್ ಸೊಡ್ಲೆಂ  
ಖರೆಂಚ್ ಮಾಗ್ತಾಂ ಕರ್ ಮ್ಹಣೊನ್  
ತುಕಾ ಮ್ಹಜೆಂ ಜಿವಿತ್ ಪುಡ್ಲೆಂ

ಅಶಿ ಮಾಂಡವ್ ಅಶಿ ವಿನವ್  
ಕೆನ್ನಾ ದಿಸತ್ ಜಿಣ್ಯೆಂತ್ ಪುನವ್?  
ಅಶಿಂ ಸಪ್ಲಾಂ ಅಶಿ ಜೀಣ್  
ಹಾಂವ್‌ಗೊ ಅಧುರೊಂ ತುಜೆವೀಣ್.

ಎಲ್ವೆರ್ ತಾಕೊಡೆ

ಎಲ್ವೆರ್ ತಾಕೊಡೆ (1979) : ಲೊಯ್ಡ್ ಓಸ್ಟಿನ್ ರೇಗೊ  
ತಾಚೆಂ ಸಂಪೂರ್ಣ್ ನಾಂವ್. ಗಾಂವಾನ್ ಮಂಗ್ಳುರ್  
ಲಾಗ್ನಾರ್ಚ್ಯಾ ತಾಕೊಡೆಚೊ. 'ಫಾಲ್ಗುಣಿಚೊ ವ್ಹಾಳೊ',  
'ಪೆಟ್ನೊಳಿ' ತಾಚೆಂ ಕವಿತಾ ಪುಸ್ತಕಾಂ. ತಾಚ್ಯಾ ಪದಾಂಚ್ಯೊ  
ಮೋನ್ ಕೊವ್ಳೊಯ್ ಮುದ್ರಿತ್ ಜಾಲ್ಯಾತ್.



## ಮಜ್ಜಾ ಶ್ರೀಕೃಷ್ಣಾ

ಮಜ್ಜಾ ಮಸ್ತಕಾಚೆಂ ಶ್ರೀಫಳ್ ಮಜ್ಜಾ ಶ್ರೀಕೃಷ್ಣಾ  
 ಹಾಂವ್ ತುಮ್ಕಾಂ ಭೆಟಯ್ತಾಂ  
 ಮಜ್ಜಾ ಶ್ರಮಾಚೆಂ ಮೊಲ್ ಮಜ್ಜಾ ಶ್ರೀಕೃಷ್ಣಾ  
 ತುಕಾಚ್ ಅರ್ಪಣ್ ಕರ್ತಾಂ  
 ಮಜ್ಜಾ ಜಿವಾಚಿ ಪಣ್ಣೀಯ್ ಮಜ್ಜಾ ಶ್ರೀಕೃಷ್ಣಾ  
 ತುಜ್ಯಾಚ್ ಪಾಯಾಂಕಡೆನ್ ದವರ್ತಾಂ  
 ಮಜ್ಜೆ ಕುಡಿಚೊ ಎಕಾನ್ ಏಕ್ ಸಾಂದೊ  
 ತುಜ್ಯಾಚ್ ನಾಂವಾನ್ ಲೋಕಾರ್ಪಣ್  
 ತುಜ್ಯಾ ತೇಜಾಚೆ ಎಕೆ ಕಿಟೀನ್  
 ಕರ್ ಮ್ಹಾಕಾ ಪ್ರಕಾಶಮಯ್  
 ಮಜ್ಜಾ ಮನಾಚಿ ಸತಾರ್ ಮಜ್ಜಾ ಶ್ರೀಕೃಷ್ಣಾ  
 ತುಕಾ ಜಾಯ್ ತಶಿ ವಾಜಯ್  
 ತುಜೆ ಮುರಲಿಚೊ ನಾದ್ ಮಜ್ಜಾ ಪರಮ್‌ಸತ್ಯಾ  
 ಮ್ಹಾಕಾ ದಾನ್ ದೀ  
 ಮಜ್ಜಾ ಆತ್ಮತೇಜಾ ಮಜ್ಜೆ ಜೀವನ್ ಯಾತ್ರಾ  
 ತುಜ್ಯಾ ನಾಂವಾಕ್ ಸಮರ್ಪಣ್,  
 ಸಮರ್ಪಣ್ ತನ್, ಮನ್, ಧನ್.

ಆಯ್ ಮಜ್ಜಾ ಶ್ರೀಕೃಷ್ಣಾ  
 ತುಜ್ಯಾ ಲಾಗಿಂ ಮಜ್ಜೆ ಏಕ್‌ಚ್ ವಿನಂತಿ ಆಸಾ  
 ಮಜ್ಜಾ ಜಿವಿತಾಚೆ ವಾಟೆರ್  
 ಹಾಂವ್ ಆತಾಂ ಸರ್ವ್ ವಾಟಾಂನಿ ಧಕ್ಕಾಂ  
 ತ್ಯಾಖಾತೀರ್ ಆತಾಂ ಉಪ್ಕಾರ್ ಕರುನ್  
 ಕ್ರಿಸ್ತಾಚೊ ಆವ್ತಾರ್ ಘೆವುನ್ ಯೆವುನ್  
 ಮಜ್ಜಾ ಕಷ್ಟಾಂಚ್ಯಾ ಖುರ್ಸಾಕ್  
 ಮಾತ್ಸೊ ಖಾಂದ್ ಮಾರ್ಚಿ  
 ಮಜ್ಜಾ ಶ್ರೀಕೃಷ್ಣಾ?

ಜೆಸ್ ಫೆರ್ನಾಂಡಿಸ್

ಜೆಸ್ ಫೆರ್ನಾಂಡಿಸ್ (1941): ಗೊಂಯ್ಚ್ಯಾ ಕ್ಲೆಪೆಂಚೊ ಮೆನಿನೊ  
 ಜೀಸಸ್ ದ ಮರಿಯಾ ಫೆರ್ನಾಂಡಿಸ್ ಪೊರ್ತುಗೇಜ್ ಆನಿ  
 ಇಂಗ್ಲಿಷ್ ಭಾಷೆನೀಂಯ್ ಬರಯ್ತಾ. ಬಿ.ಎ. ಪದ್ವಿ ಆಪ್ಲಾಯಿಲ್ಲಾ,  
 ತಾಚ್ಯೊ ಕವಿತಾ ಭಾರತಾಚ್ಯಾ ತಶೆಂ ಪಾಶ್ಚಾತ್ಯ ಭಾಸಾಂನಿ  
 ಅನುವಾದಿತ್ ಜಾಲ್ಯಾತ್. 'ಪಾಂಯ್ ವಾಟ್' ಆನಿ  
 'ಕಿಂರ್‌ವಟ್' ತಾಚಿಂ ಕವಿತಾ ಪುಸ್ತಕಾಂ. ಗೊಂಯ್ಚ್ಯಾ  
 ಶಾಳಾಂನಿ ತಾಚ್ಯೊ ಕವಿತಾ ಶಿಕಯ್ತಾತ್.





## ಮಾನ್ ತುಂ ರಾಖ್

ಜ್ಯಾ ದೇಶಾಂತ್ ತುಜೊ ಜಲ್ಮ್ ಜಾಲೊ  
ಜಂಯ್ ತುಂ ಲ್ಹಾನಾಚೊ ವ್ಹಡ್ ಜಾಲೊ  
ಜಂಯ್ ಹಾವೆಸ್ ತುಜೊ ಮಾರ್ತಾ ಉಲೊ  
ತ್ಯಾ ದೇಶಾಚೊ ಮಾನ್ ತುಂ ರಾಖ್


ಜಂಯ್ ವಾವುರ್ದೊ ತುಂ ಸಮಾಜಾಂತ್  
ಸಮರಸ್ ಜಾಲೊ ವಾಯ್ ಬರ್ಯಾಂತ್  
ವಾಂಟಿಕಾರ್ ದುಸ್ರ್ಯಾ ಜಿವಿತಾಂತ್  
ತ್ಯಾ ಸಮಾಜಾಚಿ ಮಾನ್ ತುಂ ರಾಖ್

ಜ್ಯಾ ಗುರುಚೊ ಶಿಷ್ಯ್ ತುಂ ಜಾಲೊ  
ಜಾಣೆ ವಿಜ್ಞಾನಾಚೊ ವತ್ಸೊ ಝರೊ  
ಸದಾಂಕಾಳ್ ಬರ್ಯಾಕ್ ಸಾದ್ ದಿಲೊ  
ತ್ಯಾ ಗುರುಚೊ ಮಾನ್ ತುಂ ರಾಖ್

ಎಕಾಂತ್ ತುಜೊ ಧರ್ತರೆಚ್ಯಾ ಗೊಪಾಂತ್  
ಫುಲಾಂ ಫಳಾಂ ರುಜ್ವ್ಯಾಂತ್ ಶೆತಾಂತ್  
ಮಾತಿ ದಿಸ್ತಾ ಭಾಂಗ್ಲಾಚ್ಯಾ ರುಪಾನ್  
ತೆ ಧರ್ತರೆಚೊ ಮಾನ್ ತುಂ ರಾಖ್

ಭಿಕಾಜಿ ಫಾಣೇಕಾರ್

ಭಿಕಾಜಿ ಫಾಣೇಕಾರ್ (1942): ಗೊಂಯ್ಚ್ಯಾ ಪಣ್ಣೆಂತ್ ವಸ್ತಿ ಕರ್ಚೊ ಡೊ. ಭಿಕಾಜಿ ಫಾಣೇಕಾರ್ ವೃತ್ತೆನ್ ಎಕ್ಲೊ ವಯ್. 'ಸಪಣ್ ರಾನ್-ಫುಲಾಂ', 'ಮಹಾಭಾರತ್ ಗಿತಾಂ' ಆನಿ 'ಕ್ರಿಸ್ತ ಗಿತಾಂ' ತಾಚಿಂ ಕವಿತೆಚಿಂ ಪುಸ್ತಕಾಂ. ಭುರ್ಗ್ಯಾಂ ಖಾತೀರ್ ತಾಣೆಂ 'ಪತಂಗ್', 'ಕ್ರಿಕೆಟ್' 'ಸರ್ಕಸ್' ಆನಿ 'ಮಾಣ್ಕುಲ್ಯಾಂಚಿಂ ಗಿತಾಂ' ಅಶೆಂ ಚ್ಯಾರ್ ಪುಸ್ತಕಾಂ ಬರವ್ನ್ ಪರ್ಗಟಾಯ್ಲಾಂತ್.



## ಪಾಂದ್ರಾಂತ್ಲೆ ಕೀರ್

ಶೆಚಾರ್ಚ್ಯಾ ಪ್ರದೇಶಾಂತ್ಲಾನ್  
ಎಕಾ ವಿಕ್‌ಪಾನ್  
ಕೀರ್ ಹಾಡ್ಲ್ಯಾತ್ ಮ್ಹಜ್ಯಾ ಶಾರಾಂತ್  
ಪಾಂದ್ರಾಂನಿ ಫಾಲುನ್ ವಿಕ್‌ಪಾಕ್

ಕೀರ್ ಪಾಂದ್ರಾಂನಿ ಮೊಗ್ಗಿ ರಾವುನ್  
ಭಿತಲೆಭಿತರ್ ತಕ್ಲೊ ಹಾಲಯ್ತ್ ಘುಂವ್ತಾತ್  
ವಿಕ್‌ಪಿ ತಾಂಚೆ ಪಾಂದ್ರೆ  
ಆಪ್ಲ್ಯಾ ಭುಜಾಂರ್ ಧೊಲಯ್ತ್ ವ್ಹರ್ತಾ ತೆನ್ನಾ

ಹಾಂವೆಂ ತ್ಯಾ ವಿಕ್‌ಪಾಕ್ ಧಾರಾವ್ನ್ ವಿಚಾಲ್ಲೆಂ:  
“ಆರೆ ತುಜ್ಯಾ ಪಾಂದ್ರಾಂತ್ಲಾನ್  
ಎಕಾ ಗುಲಾಮಾಚೆಂ ಮೋಲ್ ಕಿತೆಂ?”  
ತಾಣೆಂ ಸಾಂಗ್ಲೆಂ:  
“ತೀಸ್ ರುಪಯಾ”

ಹಾಂವೆಂ ಎಕಾ ಕಿರಾಚಿ ಇಷ್ಟಾಗತ್ ಕರುನ್  
ತಾಕಾ ಆಮ್ಗೆರ್ ಯೆತಾ ಕಾಯ್ ಮ್ಹಣ್ ವಿಚಾಲ್ಲೆಂ  
ತೆನ್ನಾ ತ್ಯಾ ಕಿರಾನ್ ಮ್ಹಳೆಂ:

“ಮ್ಹಾಕಾ ಘರಾ ವ್ಹರುನ್ ಮನ್ಶಾ  
ಕಿತೆಂ ಗಾ ತುಂ ಜೊಡ್ಲೊ?”  
ಪಾಂದ್ರಾಂ ಪಾಂದ್ರಾಂನಿ ತುಂ ಜಿಯೆತಾ  
ಪಾಂದ್ರಾಂ ಪಾಂದ್ರಾಂನಿ ತುಂ ಘುಸ್ಪಲ್ಲೊ

ಹೆಂ ಆಯ್ಕುನ್  
ಹಾಂವ್ ಪಾಂದ್ರಾಂನಿ ವಿಶಿಂ  
ವಿಚಾರ್ ಕರುಂಕ್ ಲಾಗ್ಲೊಂ  
ತೆನ್ನಾ ಮ್ಹಾಕಾ ಮ್ಹಜ್ಯಾ ದಿಸ್‌ಭರ್ಚೆ ಜಿಣ್ಯೆವಿಶಿಂ  
ಸಗ್ಳೆ ಪಾಂದ್ರೆಚ್ ದಿಸ್ವಾಕ್ ಲಾಗ್ಲೆ.

ಸಕಾಳಿಂ ಹಾಂವ್  
ಮ್ಹಜ್ಯಾ ಘರಾಂನಿ ಪಾಂದ್ರಾಂತ್ಲಾನ್ ಭಾಯ್ರ್ ಸರುನ್  
ಮೊಟಾರ್, ರೆಲ್ವೆಚ್ಯಾ ಪಾಂದ್ರಾಂತ್ಲಾನ್  
ಒಫಿಸಾಚ್ಯಾ ಪಾಂದ್ರಾಂತ್ ಯೆತಾಂ

ಪಾಂದ್ರ್ಯಾಂತ್ ವಾವುರ್ವಿ ಮನ್ಯಾಂ ವಾಂಗ್ಡಾ  
ದೀಸ್ ಸಾರುನ್  
ಸಾಂಜೆಚೊ ಪರೊ ಆಸಾ ತಸೊ  
ಘರ್ವ್ಯಾ ಪಾಂದ್ರ್ಯಾಂತ್ ರಿಗ್ತಾಂ

ಮ್ಹಾಕಾ ತ್ಯಾ ಕಿರಾಚಿ ತೋಖ್ಣಾಯ್ ದಿಸ್ತಿ  
ಆನಿ ಹಾಂವೆಂ ತೊ ಕೀರ್ ವಾಂಟ್‌ಪಣ್ ಕರುನ್  
ವೀಸ್ ರುಪಯಾಂಕ್ ಘೆವ್ನ್  
ತಾಕಾ ಮಲ್ಟಾಚ್ಯಾ ಪಾಂದ್ರ್ಯಾಂತ್ ಸೊಡುನ್ ದಿಲೊ

ಉಡ್ವಾನಾ ತ್ಯಾ ಕಿರಾನ್ ಮ್ಹಾಕಾ ಸಾಂಗ್ಲೆಂ:  
ಮನ್ಯಾ ತುಂ ಗುಲಾಮ್-ಮುಂಗಾ ಭುಂಯೆರ್  
ತುವೆಂಚ್ ಘಡಯಿಲ್ಲಲ್ಯಾ ಪಾಂದ್ರ್ಯಾಂಚೊ,  
ದಿಗಂತಾಚ್ಯಾ ಪಾಂದ್ರ್ಯಾಂಚೊ ಧನಿ ಹಾಂವ್  
ಮನ್‌ಮೆಕ್ಳೊ ಉಡ್ವಾನಾ ಮ್ಹಣ್ವಾಂ ತುಜೆಂ ಬರೆಂ ಜಾಂವ್

ಆನಿ ಉಪ್ರಾಂತ್ ಮ್ಹಾಕಾ ಹೊ ತಾಚೊ  
ರಿತೊ ಪಾಂದ್ರೊ ಪಳೆವ್ನ್ ದಿಸ್‌ಪಾಕ್ ಲಾಗ್ಲೆಂ  
ಮ್ಹಜೊ ಜೀವ್‌ಚ್ ಮ್ಹಜೆ ಕುಡಿ ಪಾಂದ್ರ್ಯಾಂತ್ಲಾನ್  
ಭುರ್ ಉಡುನ್ ಗೆಲೊ  
ಮ್ಹಾಕಾ ಅಚೇತನ್ ಹ್ಯಾ ಪಾಂದ್ರ್ಯಾಂತ್ ಬಂದ್ ಕರುನ್

ಪ್ರಕಾಶ್ ದ. ಪಡ್‌ಗಾಂವ್ಕಾರ್

**ಪ್ರಕಾಶ್ ದ. ಪಡ್‌ಗಾಂವ್ಕಾರ್ (1948):** ಬಿ.ಎ. ಸನದ್ ಆಪ್ಣಾಯಿಲ್ಲೊ ಕವಿ ಪ್ರಕಾಶ್ ದಾಮೋದರ್ ಪಡ್‌ಗಾಂವ್ಕಾರ್ ಗೊಂಯ್ಚ್ಯಾ ಪರ್ದರಿಂತ್ ವಸ್ತಿ ಕರ್ತಾ. 'ಉಜ್ವಾಡಾಚಿಂ ಪಾವ್ಣಾಂ', 'ವಾಸ್ಕೋಯನ್', 'ಹಾಂವ್ ಮನೀಸ್ ಅಶ್ವತ್ಥಾಮೊ', 'ಕವಿತಾ: ಕಾಲ್-ರೆಲ್ವೇಚ್ಯೊ ಮಾನ್ ಹರ್ಷಾಚ್ಯೊ ಪಾವ್ಣಾ ಪಾಣ್ಯಾಚ್ಯೊ', 'ಸರ್ಗ್ ಚಡ್ವಾಕ್ ಧರ್ತರೆಚೊ', 'ವ್ಹಾಂವ್ಚಿ ನ್ಹಯ್ ಕಾಳಾಚಿ', 'ಬ್ರಹ್ಮಾಂಡ್ -ಯೋಗಿ ಚಿರಂತನಾಚೊ' - ತಾಚಿಂ ಕಾವ್ಯ ಪುಸ್ತಕಾಂ. ತಾಚ್ಯಾ 'ಹಾಂವ್ ಮನೀಸ್ ಅಶ್ವತ್ಥಾಮೊ' ಪುಸ್ತಕಾಕ್ ಕೇಂದ್ರ್ ಸಾಹಿತ್ಯ್ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲಾ. ಅಂತರ್ರಾಷ್ಟ್ರೀಯ್ ಸ್ವರಾಚ್ಯಾ ಕವಿತಾ ವಿಚಾರ್‌ಸಾತ್ಯಾಂನಿ ತಾಣೆ ಭಾಗ್ ಘೆಲ್ಲಾ.




## ಉಜೊ ಉಜ್ಯಾಕ್ ಪಾಲ್ವಯ್ನಾ

(‘ವೇಳ್-ಘಡಿ’ ನವಲ್ - ದುಸ್ರೊ ಭಾಗ್ - ಪಾನ್ 273)

ಉಜೊ ಉಜ್ಯಾಕ್ ಪಾಲ್ವಯ್ನಾ  
ಉದಕ್ ಉದ್ಯಾಕ್ ಭಿಜಯ್ನಾ  
-ನಿಯಾಳ್ ಶಾಣ್ಯಾ ಉತ್ತಾಂ  
ಕಾದ್ರೊ ಕಾದ್ರ್ಯಾಕ್ ಕೊಡು ನ್ಹಯ್  
ಮ್ಹಂವ್ ಮ್ಹಂವಾಕ್ ಗೋಡ್ ನ್ಹಯ್  
-ದೊಳ್ಕಾಂನಿ ದವರಿನಾಕಾ ಪಿಂತ್ತಾಂ  
ಆಜ್ ಆಸಾಂವ್ ಫಾಲ್ಯಾಂ ನಾ!  
ಖಂಯ್ ವೆತಾಂವ್ ಕೊಣ್ ಜಾಣಾ  
-ಸಾಲ್ವಾಸಾಂವ್ ಭೊಗ್ಗಿನಾಂತ್ ತಂತ್ರಾಂ  
ಪುಲಾಂ ಭೊಂವಾರಿಂ ಮೂಸ್  
ದಿವ್ಯಾ ಭೊಂವಾರಿಂ ಮುಸ್ಕಾಂ  
-ಮಾಂದ್ವಿಂ ನಾಂತ್ ಮೊಸ್ತಾಳಿಂ ಮಂತ್ರಾಂ  
ವಾರೆಂ ತೆಣೆ ಪರ್ಮಳ್  
ಕಿರ್ಣಾ ತೆಣೆ ನಾಂತ್ ಕಪಟಿ ಕ್ಷೇತ್ರಾಂ  
ತುಕಾ ತುಂ ನಾಂವಾಡ್ತಾಯ್ ತರ್  
ಪಿಯೆ ಸತಾ ನೀತಿಚಿ ಝರ್  
-ದಾಕಯ್ ನೀಜ್ ಗಾತ್-ಸೂತ್ರಾಂ.

ಎಟೈಲ್

ಎಟೈಲ್ (1920 - 1998) : ಮಂಗ್ಳುರಾಜ್ಯ ಬಜ್ಜಾಂತ್ ಜಲ್ಮಿಲ್ಲೊ ಆಪೊಲ್ಲೊ ತೊಮಾಸ್ ಲೋಬೊ ‘ಚೆನ್ನ’, ‘ಎಟೈಲ್’ ತಶೆಂ ‘ಲೊಬಾಮ್’ ನಾಂವಾಂಖಾಲ್ ಬರಯ್ತಾಲೊ. ಆಪ್ಲ್ಯಾ ನವಲ್ ಕಾಣಿಯಾಂ ಖಾತಿರ್ ಫಾಮಾದ್ ಜಾಲ್ಲ್ಯಾ ತಾಣೆಂ ತ್ಯಾ ಸಾಹಿತ್ಯ ಪ್ರಕಾರಾಂತ್ಯಾಂ ಶಾಯರಿಂಚೊ ಧಾರಾಳ್ ಉಪೇಗ್ ಕೆಲಾ. ಆಪ್ಲ್ಯಾ ನಾಟಕಾಂ ಖಾತಿರ್ ತಾಣೆಂ ಪದಾಂ ಬರಯ್ಲಾಂತ್.



## ವಾದಾಳೆ

ಘೋ ಘೋ ಘೋ ಘೋ ದರ್ಯಾ ಗಾಜ್ತಾ  
ಮ್ಹಾಕಾ ಸಾಯ್ಬಾ ಭಿರಾಂತ್ ದಿಸ್ತಾ  
ವಯ್ರ್ ವಯ್ರ್ ವಯ್ರ್ ವಯ್ರ್ ಲ್ಹಾರಾಂ ಉಸಳಾತ್  
ಪಳೆಂವ್ಕ್ ಕಶಿಂ ಖಾಂವ್ಕ್ ಯೆಯಾತ್!

ತುಘಾನಾಚೆ ರಾತಿ ಘರಾಂತ್ ಪೆಟನಾ ವಾತಿ  
ಸಗ್ಳೆಂ ಕಾಳಖಾಂಕ್ ಬುಡುನ್ ಗೆಲಾಂ  
ದೆವಾ ಹೆಂ ಆಜ್ ಅಶೆಂ ಕಿತೆಂ ಘಡ್ಲಾಂ!

ಕೋಣ್ ವೆಗಾಚೆಂ ಹೆಂ ವಾರೆಂ ಸುಟ್ಲಾಂ  
ಉಬೆಂ ಆಶಿಲ್ಲೆಂ ಸಗ್ಳೆಂ ಆಡ್ಲೆಂ ಜಾಲಾಂ  
ಘರ್ ಶೆಜ್ತಾ ಖಿಂಯ್ಸರ್ ವೀಜ್ ಪಡ್ಲ್ಯಾ  
ಗಡ್‌ಗಡ್ ಆಯ್ಕುನ್ ಮ್ಹಜೆಂ ಕಾಳೀಜ್ ಉಡ್ಲಾಂ!

ಪಾವ್ಲಾಚೆ ರಾತಿ ದೊಳ್ಯಾಂಕ್ ಲಾಗನಾ ಪಾತಿ  
ಸಗ್ಳೆಂ ಉದ್ಯಾಂಕ್ ಬುಡುನ್ ಗೆಲಾಂ  
ದೆವಾ ಹೆಂ ಆಜ್ ಅಶೆಂ ಕಿತೆಂ ಘಡ್ಲಾಂ!

ಘರ್‌ದಾರ್ ಸೊಡುನ್ ಸಗ್ಳೆ ಧಾಂವ್ತಾತ್  
ಗೊಟೆ ಖೊಪಿಂ ಮೊಡುನ್ ಗೊರ್ವಾಂ ವ್ಹಾಂವ್ತಾತ್  
ಆಧಾರ್ ಸೊದ್ತಾತ್ ಜಾಯ್ತೆ ಪುಣ್ ಬುಡೊನ್ ಮರ್ತಾತ್  
ಘೊಡೆ ಬಾಬ್ಲೆ ಆಪ್ಲ್ಯಾ ನಶಿಬಾಕ್ ರಡ್ತಾತ್!

ಹುಂವಾರಾಚೆ ರಾತಿ ವ್ಹಾಂವ್ತಾ ಸಗ್ಳಿ ಮಾತಿ  
ಸಗ್ಳೆಂ ಚಿಖ್ಲಾಂಕ್ ಬುಡೊನ್ ಗೆಲಾಂ  
ದೆವಾ ಹೆಂ ಆಜ್ ಅಶೆಂ ಕಿತೆಂ ಘಡ್ಲಾಂ!

ಗೋವಿಂದ್



**ಗೋವಿಂದ್ (1929) :** ಗೋವಿಂದ್ ವಿಷ್ಣು ನಾಯ್ಕ್  
ಗೊಂಯ್ಚ್ಯಾ ಮಡ್ಗಾಂವ್ಲೊ. ಎಮ್.ಬಿ.ಬಿ.ಎಸ್.,  
ಎಮ್.ಆರ್.ಸಿ.ಪಿ. ಶಿಕಪ್ ಜೊಡ್ಲೊ ತೊ ವೃತ್ತೆನ್ ದಾಕ್ತರ್.  
ಹಿಂದಿಂತ್‌ಯ್ ತೊ ಬರಯ್ತಾ.

## ಮೊನ್ನೊ ವೊಳ

ಆಂಕ್ವಾರ್ ಕಳ್ಯಾಂಚ್ಯಾ  
ಭಾವ್‌ಮೊನ್ನಾ...  
ಕಾಳ್ಯಾಂತ್ಲಾನ್ ಪಾರ್ಬುಲ್ಲೆಲ್ಯೊ  
ಹ್ಯೊ ಮೊನ್ನೊ ವೊಳಿ...  
ಸಾಂಗುಂಕ್ ಸೊದ್ತಾತ್ ಅನ್‌ವಳ್ಳಿ  
ಕಳಿ  
ಪುಣ್...  
ಭಾವ್‌ಮೊನ್ನೊ...  
ಹ್ಯೊ ಮೊನ್ನೊ ವೊಳಿ  
ತಾಂಚಿ..  
ಭಾಸ್‌ಚ್ ಜಗಾವೆಗ್ಳಿ  
ತೊಂಡಾರ್ ಹಾಂಶೆ...  
ಆನಿ ದೊಳ್ಯಾಂತ್ ನದರ್ ಮುದ್ಯಾಳಿ  
  
ಪರ್ಮಳ್‌ಪಿಶ್ಯೊ...  
ಹ್ಯೊ ನಾದ್‌ಪಿಶ್ಯೊ  
ಧಂಯ್ ಭೊಂವರ್ ಭೊಂವರ್ತಿ  
ಗಳ್ಯಾಂತ್ ತಿಚ್ಯಾ  
ಅಮೃತ್ ಥೆಮೆ...  
ಶಿಂವರ್ ಶಿಂವರ್ತಿ  
ಸಾಂಗುಂಕ್ ಯೆನಾತ್  
ಹ್ಯೊ ಅನ್‌ವಳ್ಳಿ ಕಳಿ  
ಭಾವ್‌ಮೊನ್ನೊ ಹ್ಯೊ ಮೊನ್ನೊ ವೊಳಿ  
  
ವೊಳಿ ವೊಳಿ ಹ್ಯೊ  
ಮೊನ್ನೊ ವೊಳಿ...  
ತಾಂಚಿ ಭಾಸ್‌ಚ್ ನಿರಾಳಿ  
ತೊಂಡಾರ್ ಹಾಂಶೆ...  
ಆನಿ  
ದೊಳ್ಯಾಂತ್ ನದರ್ ಮುದಿಯಾಳಿ.

ಬಾಲ್‌ಚಂದ್ರ ಪಾಂಡುರಂಗ್ ಗಾಂವ್ಕಾರ್



ಭಾಲ್‌ಚಂದ್ರ ಗಾಂವ್‌ಕಾರ್ (1968): ಭಾಲ್‌ಚಂದ್ರ ಪಾಂಡುರಂಗ್ ಗಾಂವ್‌ಕಾರ್ ಗೊಂಯ್ಚ್ಯಾ ಪೊಣ್ಯಾಚೊ. 'ಆಡ್ವಾನಾತ್ಲೆ ಉಲೆ' ತಾಚೆಂ ಕವಿತಾ ಪುಸ್ತಕ್. ಇಂಗ್ಲಿಷ್, ಭಾಷಾಶಾಸ್ತ್ರ ತಶೆಂ ಕೊಂಕಣಿಂತ್ ತಾಣೆ ಎಮ್. ಎ. ಶಿಕಪ್ ಜೊಡ್ಲಾಂ.



## ಹಳೂಚ್ ಮೊಗಾ

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ  
ವೆಂಗೆಂತ್ ವ್ಹಜೆ ಲಿಪ್ಚೆಂ ತುಂವೆಂ  
ಸೈಮ್‌ರಂಗಿ ಸಂಗೀತ್ ಮೊಗಾ  
ಕೊಗುಳ್ ಕಶೆಂ ಗಾವ್ಚೆಂ ತುಂವೆಂ.

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ  
ಪುಲ್ ಕಶೆಂ ಪುಲೆಂ ತುಂವೆಂ  
ಪರ್ಮಳಾನ್ ಭಂವರ್ ಪಿಸೊ  
ಅಮೃತಾನ್ ನ್ಹಂವ್ಚೆಂ ತುಂವೆಂ.

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ  
ಕುಟುರ್ಯಾಂನಿ ಖೆಳ್ಚೆಂ ತುಂವೆಂ  
ಕಾಜಿಪೊಂದಾ ಮೇಳ್-ಗೆ ಮೊಗಾ  
ಭಿರಣ್ ಕಶೆಂ ರಂಗ್ಚೆಂ ತುಂವೆಂ.

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ  
ಲಜತ್ ಲಜತ್ ಮೊಡ್ಚೆಂ ತುಂವೆಂ  
ಚಾನ್ನಿ ಯಾದ್ ಘೆವ್ನ್ ಮೊಗಾ  
ತೃಪ್ತ ಜಾವ್ನ್ ವಚ್ಚೆಂ ತುಂವೆಂ.

ಅಶೋಕ್ ಭೊಂಸ್ಲೊ

ಅಶೋಕ್ ಭೊಂಸ್ಲೊ (1955): ಅಶೋಕ್ ಪಿ. ಭೊಂಸ್ಲೊ  
ಗೊಂಯ್ಚ್ಯಾ ಪಣ್ಣೆಚೊ. 'ಸೂರ್‌ವನ್' ಆನಿ 'ಕುರು ಕುರು  
ಕಾನಾ' ತಾಚೆಂ ಕವಿತಾ ಪುಸ್ತಕಾಂ.



## ಜಾಚೆ ಲಾಗಿಂ ಕಾಯಿಂಚ್ ನಾ!

ಬಾಂದ್ಲಿಂ ದೆವ್ಕಾಂ  
ತಾಚೆ ಖಾತೀರ್  
ಜಾಚೆ ಲಾಗಿಂ  
ಕಿತೆಂ ನಾ?

ಬಾಂದುಂಕ್ ನಾ  
ಸಾದಿಂ ಝೊಪ್ಪಿಂ  
ಜಾಚೆ ಲಾಗಿಂ  
ಕಾಯಿಂಚ್ ನಾ

ಪಂಚ್ ಖಾದ್ಯಾ  
ದಿಲೆಂ ತಾಕಾ  
ಜೊ ಕೆನ್ನಾಯ್  
ಖಾಯ್ನಾ!

ದೀಂವ್ಕ್ ನಾ  
ಚಾರ್ ಗೊಟೆ  
ಜಾಚೆ ಲಾಗಿಂ  
ಖಾಂವ್ಕ್ ನಾ!

ದೇವಿದಾಸ್ ಕದಮ್

ದೇವಿದಾಸ್ ಕದಮ್ (1958): ಗೊಂಯ್ಚ್ಯಾ ಕಾಣ್‌ಕೊಣ್  
ಗಾಂವ್ಚ್ಯಾ ಹ್ಯಾ ಕವಿನ್ ಬಿ.ಎ., ಬಿ.ಎಡ್. ಶಿಕಪ್ ಜೊಡ್ಲಾಂ.  
'ಕೋಹಮ್' ತಾಚ್ಯಾ ಪುಸ್ತಕಾಚೆಂ ನಾಂವ್.



## ಹೆ ರೆಂವೆನ್

ಹೆ ರೆಂವೆನ್ ಸ್ವಾಸ್ ದಿಲಾ  
 ಗಾಂವ್ಚ್ಯಾ ಮರಾಚ್ಯಾ ಬೊಡಾಂ  
 ಹೆ ರೆಂವೆನ್ ಮಾಸ್ ದಿಲಾಂ  
 ಜಾಯ್ತಾ ದುಬ್ಳಾ ಹಾಡಾಂ  
 ಹೆ ಭುಂಯ್ಚ್ಯಾ ಆಂಗಾಂತ್-ಮುಂಗಾ  
 ತೆಲಾರ್ಕುರಿ ವ್ಹಾಳಾತ್  
 ತಾಂತ್ಲೆ ಥೆಂಬೆ ಪುಂಜಾಂವ್ಕ್ ಗೆಲ್ಲ್ಯಾನ್  
 ಗಾಂವಾಂತ್ ಗುಲಾಬ್ ಫುಲ್ತಾತ್.

ಇತ್ಲೇಂಯ್ ಆಸೊನ್ ಹ್ಯಾಯಿ ಗಾಂವ್ಚ್ಯಾ  
 ಮಾತ್ಯಾ ಶಿರಾಪ್ ಭೆಜ್ಲಾ  
 ದೆಕುನ್ ಮಿಸ್ತಾ ಹರೈಕ್ ಮನಿಸ್  
 ಭಾಯ್ರ್ ಭಿತರ್ ಶಿಜ್ಲಾ  
 ಗಾಂವ್ಚಿ ಆವಯ್ ಆರ್ಚಿ ಬಾಳಾಂ  
 ರುಲಾಂವ್ ಶಿಜವ್ನ್ ಖಾವಯ್ತಾ  
 ಭರ್ತಾರ್ ತಶೆಂ ಪೊರಾಂ ಚಿಂತಾಂ  
 ಕಿಸೊಳ್ ಕಾಳೀಜ್ ಕಿಸಯ್ತಾ  
 ತರೊ ವ್ಹರೆತ್ ವ್ಹಕ್ಲೆಕ್ ಸಾಂಡುನ್  
 ರೆಂವೆಂತ್ ಫುಡಾರ್ ಉಸ್ತಿತಾ  
 ಗಾಂವಾಂತ್ ಪಾಲಂವ್ ಉಬತ್ ಕಸೊ  
 ಮೆಂದು ಸಾಣ್ಯಾಕ್ ಸಾಣ್ಯೆತಾ  
 ಕೊಣ್ ಬಾಪಯ್ ಕುಟ್ಮಾಕ್ ಚಿಂತುನ್  
 ಸೊರ್ಯಾಂತ್ ಸಂತೊಸ್ ಸಾಸ್ತಿತಾ  
 ಗಳ್ಸರಿಚ್ಯೊ ಪೊಡಾಪೊಡಿ  
 ಚಿಂತುನ್ ಮೊಲಿಂತ್ ಉಸ್ತಿತಾ  
 ಕೊಣಾ ಜಿಬೆರ್ ಗಾಂವ್ಚಿ ಭಾಸ್  
 ಸೊಂಪೆಪಣಾನ್ ಆಮ್ಕೆತಾ  
 ಸಂಸ್ಕೃತೆಚೊ ಕಾಳ್ಜಾಕುಡ್ಯೊ  
 ಸ್ವಾಸಾವಿಣೆಂ ಖಿರೈತಾ.

ಹೆ ರೆಂವೆನ್ ಸ್ವಾಸ್ ದಿಲಾ  
 ದಿತಾಂ ಗಳ್ಳಾ ಪಾಸ್ ಫಾಲಾ  
 ಹೆ ರೆಂವೆನ್ ಮಾಸ್ ದಿಲಾಂ  
 ದಿತಾಂ ಕಾಳ್ಜಾ ಫಾಸ್ ಫಾಲಾ  
 ಹೆ ಭುಂಯ್ಚ್ಯಾ ಆಂಗಾಂತ್-ಮುಂಗಾ  
 ತೆಲಾರ್ಕುರಿ ವ್ಹಾಲ್ತಾತ್  
 ತಾಂತ್ಲೆ ಥೆಂಚೆ ಪುಂಜಾಂವ್ಕ್ ಗೆಲ್ಲ್ಯಾನ್  
 ಸದಾಂಚ್ ಕಾಂಟೆ ತೊಪ್ತಾತ್

ಮೆಲ್ವಿನ್ ರೊಡ್ರಿಗಸ್

ಮೆಲ್ವಿನ್ ರೊಡ್ರಿಗಸ್ (1962): ಹ್ಯಾ ಪುಸ್ತಕಾಚೊ ಸಂಪಾದಕ್ ಮೆಲ್ವಿನ್ ಎವ್ಲಿನ್ ರೊಡ್ರಿಗಸ್ ಗಾಂವಾಂತ್ ಮಂಗ್ಳುರ್ಚೊ. ಬಿ.ಬಿ.ಎಮ್., ಎಮ್.ಎ. ಶಿಕಪ್ ತಾಣೆ ಜೊಡ್ಲಾಂ. 'ಮೊಗಾಪಳೊ', 'ಫಿಂತಾಂ' ಆನಿ 'ವಾಟ್' ತಾಚಿಂ ಕವಿತಾ ಪುಸ್ತಕಾಂ. ಸಭಾರ್ ಕವಿತೆಚಿಂ ಪುಸ್ತಕಾಂ ತಾಣೆ ಸಂಪಾದನ್ ಕರುನ್ ಪರ್ಗಟ್ ಕೆಲ್ಯಾಂತ್. ಜಾಯ್ತ್ಯಾ ಕವಿತಾ ಪುಸ್ತಕಾಂಕ್ ಪ್ರಸ್ತಾವನಾಂ ಬರಯ್ಲ್ಯಾಂತ್. ಕೊಂಕಣಿಪೊಯೆಟ್ರಿಕೊಮ್ ಅಂತರ್ಜಾಳಿಚೊ ಸಂಪಾದಕ್ ಜಾವ್ನಾಸ್ಚೊ ತೊ ಕವಿತೆಚ್ಯಾ ಸಮಗ್ರ ವಾಡಾವಳಿ ಖಾತೀರ್ ವಾವುರ್ಚೆಂ ಟ್ರಸ್ಟ್ 'ಕವಿತಾ' ಚಲವ್ನ್ ವ್ಹರ್ತಾ. ಪದಾಂಯ್ ತೊ ಬರಯ್ತಾ.



## ಓ ರೆ ಸೋಯ್

ಓ ರೆ ಸೋಯ್, ಓ ರೆ ಸೋಯ್  
ಮಾಂಡಾಂತ್ ನುಸ್ತೆಂ ಉಡ್ವಾ ಚೋಯ್  
ಉಡ್ವೊ ಮಾರೀತ್ ಶೆವ್ವೊ ಪಿಲಾಂ  
ಮಾಣ್ಯಾಂ ಮೊತಿಯಾಂ ಶಿಂಪ್ತಾ ಪೋಯ್, ಓ ರೆ ಸೋಯ್!

ಧುವೆ ಧುಂದೀರ್ ಕಾಂತ್‌ರಾಂ ತಾಲಾರ್  
ಚಲ್ ಗಾ ತಿವಾ ವೊಡ್ಯಾ ರಾಂಪೊಣ್  
ರಾಂಪೊಣ್ ವೊಡುನ್ ನುಸ್ತೆಂ ಮಾರುನ್  
ರಸ್‌ರಸೀತ್ ಗುಂಧ್ಯಾಂ ಗಾಂಧಣ್  
ದಿಸ್ತಡೊ ಆಮ್ಚೊ ಜೊಡ್ಯಾ ಗಾ  
ಧಾದೊಸ್‌ಭರೀತ್ ಜಾವ್ಯಾಂ ಗಾ  
ಪೆಜೆಫೊಂಟ್ ಮಾರುನ್ ಆಮಿ  
ಕರ್ಯಾಂ ವಾವ್ರ್ ಸೋಯ್ ಸೋಯ್, ಓ ರೆ ಸೋಯ್!


ರಖ್‌ರಖೀತ್ ದರ್ಯಾ ರೆಂವೆರ್  
ನುಸ್ತೆಂ ಬಾಯೆ ಫಡ್‌ಫಡ್ವಾ  
ಬಾಂಗ್ಡೆ, ತಾಲ್ಲೆ, ಖಾಂಪೊ ಪಳೆವ್ನ್  
ಜಿಬ್ಲಿ ಕಶಿ ಹುಳ್‌ಹುಳ್ವಾ  
ಮುಡ್ಡಶ್ಯಾಂಚ್ಯಾ ವಾಟಾರ್ ಪಳೆಯ್  
ದುಮ್ಗಾ ಚಲಿಯೆನ್ ಮಾಲ್ಲಿ ರೊಂಪಯ್  
ಚಲ್ ಗೊ ಮಾನಾ ಭರ್ ಪಾಟೆಂ  
ನುಸ್ತೆಂ ಬೆಗೀನ್ ಪಾವಯ್ ಪಾವಯ್, ಓ ರೆ ಸೋಯ್

ಜಿವಿತ್ ಆಮ್ಚೆಂ ಖಾವ್ಯಾಂಚೆಂ  
ಮೊಕ್ಕಾ ವಾರ್ಯಾನ್ ಝಲ್‌ಪಾಚೆಂ  
ಸೊರಾ ಘೊಂಟಾರ್ ಗುಮ್ವಾ ಧಾಪಾರ್  
ಉಕ್ತಾ ಮಳಾರ್ ನಾಚ್‌ಪಾಚೆಂ  
ಗಿರೇಸ್ತ್ ಆಮಿ ಚುಟಾಂ ಖೊಪೀಂತ್  
ಧಾದೊಸ್ ನಟ್ಟಾ ಆಮ್ಚೊ ದಾರಾರ್  
ಎಕ್‌ಚಾರಾಚ್ಯೊ ವಾತಿ ಪೆಟೊವ್ನ್  
ಗಾಯ್ತಾ ಆಮಿ ವ್ಹಲಯ್ ವ್ಹಲಯ್  
ವ್ಹಲಯ್ ವ್ಹಲಯ್ ಹೊಡೆಕಾರಾ  
ವ್ಹಲಯ್ ವ್ಹಡೆಂ ವ್ಹಲಯ್ ವ್ಹಲಯ್, ಓ ರೆ ಸೋಯ್

ಯೂಸುಫ್ ಅಬ್ದುಲ್ಲಾ ಶೇಖ್



ಯೂಸುಫ್ ಅಬ್ದುಲ್ಲಾ ಶೇಖ್ (1948): ಯೂಸುಫ್ ಅಬ್ದುಲ್ಲಾ ಶೇಖ್ ಗೊಂಯ್ಚ್ಯಾ ವಾಸ್ಕೊ ದ ಗಾಮಾಂತ್ ವಸ್ತಿ ಕರ್ತಾ. ಎಮ್.ಎಸ್ಸಿ. ಶಿಕಪ್ ಜೊಡ್ಲ್ಯಾ ತಾಣೆ ಜಾಯ್ತಿಂ ಪದಾಂ ರಚ್ಲಾಂತ್. ತಾಚಿ ಏಕ್ ಕವಿತಾ ಗೊಂಯ್ಚಿಂ ಭುರ್ಗಿಂ ಶಾಳೆಂತ್ ಶಿಕ್ತಾತ್.



## ಬಾಂಯ್

ತ್ಯಾ ಆಟ್ರಾ ಮುಂಡಾಂಚ್ಯಾ  
ಝರಿಚೆ ಬಾಂಯ್ಚೆರ್  
ಸರ್ವಾಂಚೆ ದೊಳೆ  
ಸಗ್ಳ್ಯಾ ಗಾಂವಾಚೆ  
ಭಿಜ್ಜೆ ಗಳೆ

ಖೊಂಡ್ಲೆಂ ತಾಂಣಿ ಗುಡ್ಯಾರ್  
ಕೊಸ್ಕೊಂಕ್ ಸೊಡಿನಾಸ್ತಾಂ ಕಷ್ಟಾಂನಿ  
ಬಾಬಾನ್ ಬಾರಾ ಮೂಂಡ್  
ಪುತಾನ್ ಸ ಮೂಂಡ್  
ಇಂಗ್ಲಿಷ್ ಮೀಡಿಯಮ್ ನಾತು ತೇಗ್  
ಘಡ್ಯೆ ಘಡ್ಯೆ ತಿಳ್ತಾಲೆ  
ಗುಂಡಾಯ್ ಮೆಜ್ತಾಲೆ  
ಮಾತ್ಯೆಂತ್ ಖೆಳ್ತಾಲೆ  
ಆಬೇಸ್ ಆರ್ಯಾಕ್ ಹಾಸ್ತಾಲೆ

ಖೊಂಡ್ಲೆ ತೆ ಮ್ಹಾಲ್ವಡೆ  
ಸರೊನ್ ಗೆಲೆ  
ಝರಿಚೆ ವಾಂಟೆ ಕರಿನಾಸ್ತಾಂ

ವಾಂಟೆ ಕರ್ವಾಕ್ ಶೆತಾಚೆ ಆತಾಂ  
ನಾತ್ವಾಂನಿ ತೆಗಾಂ  
ಯಂತ್ರಾಂ ತಂತ್ರಾಂ ಶಿಂತ್ರ್ಯಾಂನಿ  
ಖೊಂಡ್ಲಿಂ ತೀನ್ ಬೋರ್ವೆಲಾಂ  
ಬಾಂಯ್ಚೆ ಝರಿ ಶಿರೊ ಕಾತ್ರುನ್

ಸರ್ವಾಂನಿ ಸಾಂಡುನ್ ಘಾಲ್ಲಿ  
ಸುಕೊನ್ ವೆಚೆ ಬಾಂಯ್  
ಆತಾಂ ಕೊಣಾಕ್ ಜಾಯ್?  
ಪುರ್ತಿ ಕೊಣೆ?  
ಉಬ್ಜಲೊ ನ್ಯಾಯ್

ಏಕ್‌ಚ್ ವಾಟ್ ಉರ್ಲಿ  
ತೆಗಾಂ ನಾತ್ವಾಂನಿ  
ಸಾಂಗಾತಾ ಮೆಳೊನ್ ಪುರ್ಲಿ  
ಝರ್ ಪುರ್ತಿ ಜಿರ್ಲಿ

ಎಕ್ ನಾತು ಹಾಂವ್  
 ಆತಾಂ ಶ್ವೇರಾಂತ್ ರಾವೊನ್  
 ಮುನ್ನಿಪಾಲಿಟಿಚೆಂ ಉದಕ್ ಪಿಯೆತಾಂ  
 ಆನಿ ಆಬಾಚ್ಯಾ ಉಸ್ಕಾರ್ ಬಸೊನ್ ಪಿಯೆಲ್ಲಾ  
 ತೆ ಸರ್ಲೆ ಬಾಂಯ್ಚ್ಯಾ  
 ಆಪುಟ್ ರುಚಿಕ್ ಉದ್ಯಾಚೊ  
 ಎಕ್ ಉಗ್ಡಾಸ್ ಕಾಡ್ನ್  
 ಕವಿತೆಚಿ ವಾತ್ ಜಳಯ್ತಾಂ..

ಆಂಡ್ರ್ಯಾ ಎಲ್. ಡಿ'ಕೂನ್ಹಾ, ಕಿನ್ನಿಕಂಬ್



ಆಂಡ್ರ್ಯಾ ಎಲ್. ಡಿ'ಕೂನ್ಹಾ, ಕಿನ್ನಿಕಂಬ್ (1966): ಗಾಂವಾಂತ್  
 ಮಂಗ್ಳುರ್ ಲಾಗ್ಸಾರ್ಚ್ಯಾ ಕಿನ್ನಿಕಂಬ್ಚೊ ಹೊ ಕವಿ ಬಿ.ಕೊಮ್.  
 ಪದ್ವೆದಾರ್. ಕನ್ನಡಾಂತ್ಯಾ ತೊ ಬರಯ್ತಾ. 'ವ್ಹಳೊ  
 ವ್ಹಳೊ ವ್ಹಾಳ್ ವ್ಹಾಳ್' ತಾಚ್ಯಾ ಕವಿತೆಚೆಂ ಪುಸ್ತಕ್.

## ಪುಲ್ ಆನಿ ಕಾಂಟೊ

ಪುಲ್ ಮಾಕಾ ಜಾಯಿ ಜಾಲ್ಯಾರ್ ಕಾಂಟೊ ತೊ ನಾಕಾ  
ಕಾಂಟೊ ಜಾಯಿ ಮ್ಹಣ್ಣೊ ಕೋಣ್ ಸಾಂಗ್ ತುಂ ಮಾಕಾ!

ಸ್ಥಾನ್ ಏಕ್ ಝಾಡ್ ಏಕ್ ತಾಂಗೆಲೆ ಜನ್ಮಾಕ್  
ಜಾಲ್ಯಾರ್ ಭಾರೀ ಭೇದು ಉತ್ತಾ ತಾಂಗೆಲೆ ಕಾಮಾಕ್!

ಪುಲ್ಲಾ ಪಾಸುನ್ ಮೆಳ್ತಾ ಆಮ್ಕಾಂ ಪರಿಮಳೀಕು ಹಾರು  
ಕಾಂಟೊ ದುಃಖ್ ದಿತ್ತಾ ಜಗಾಕ್ ಮನುಷ್ಯಾಂಕ್ ಭಾರು!

ಸೌಂದರ್ಯಾನ್ ಮೆಳ್ತಾ ಸ್ಥಾನ್ ಪುಲ್ಲಾಕ್ ಮಾತ್ಕಾರಿ  
ಸ್ವಭಾವಾನ್ ಉಡೆಯ್ತಾತಿ ಕಾಂಟೊ ತೊ ರಾಸ್ತಾರಿ!

ಸುಗಂಧಾಚೆಂ ಸೌಂದರ್ಯಾಚೆಂ ಮೃದುತ್ವಾಚೆಂ ಪುಲ್  
ದುಃಖ್ ಆನಿ ದೂಕಿ ದಿಂವ್ಚೊ ಕಾಂಟೊ ಏಕ್ ಶೂಲ್!

ಆನಂದಾಚೆಂ ಪುಲ್ಲಾಂ ಮೆಳೊತಿ ಆಮ್ಚೆ ಮಾರ್ಗಾರಿ  
ಕಾಂಟೆ ಪುರಾಯಿ ನಾ ಜಾವೊತಿ ಕಶಿಕೆ ಸ್ವರ್ಗಾರಿ!

ಕೆ. ಅನಂತ್ ಭಟ್

ಕೆ. ಅನಂತ್ ಭಟ್ (1939): 'ಅನಂತು' ನಾಂವಾನ್ ಬರಂವ್ಚೊ  
ಕವಿ ಕೇರಳಾಚ್ಯಾ ಕೊಚ್ಚಿಚೊ. ಹಿಂದಿ ತಶೆಂ ಸಂಸ್ಕೃತ್  
ಭಾಷೆಂತ್ಯಾ ತೊ ಬರಯ್ತಾ. ಗೋಸ್ವಾಮಿ ತುಳಸಿದಾಸಾಚೆಂ  
'ಶ್ರೀರಾಮಚರಿತ್‌ಮಾನಸ್' ತಾಣೆ ಕೊಂಕಣಿಕ್ ತರ್ಜುಣ್  
ಕೆಲಾಂ. 'ಸಂಗೀತ್ ರೂಪಕಮ್' ಆನಿ 'ಹರ್ದೆ ಪಾನ್ ಆನಿ  
ಪಿಕಳೆ ಪಾನ್' ತಾಚಿಂ ಹೆರ್ ಕವಿತಾ ಪುಸ್ತಕಾಂ. ಪದಾಂಯ್  
ತಾಣೆ ಬರಯ್ಲೊಂತ್.



## ಮ್ಲಜೆ ಉಪ್ರಾಂತ್

ಮ್ಲಜೆ ಉಪ್ರಾಂತ್ ಮ್ಲಜೆ ಖಾತಿರ್, ಕೋಣ್‌ಚ್ ತುಮಿ ರಡನಾಕಾತ್  
ಆತಾಂಚ್ ರೀಣ್ ಮಿಂಬ್ ಜಾಲಾಂ, ಆನೀಕ್ ರಿಣಾಂತ್ ಘಾಲಿನಾಕಾತ್

ಭುಕೆಚ್ಯಾ ವೊತಾಂತ್ ಬಸೊನ್, ಕಿತ್ಲೆ ಜೀವ್ ಕರ್ಪಲೆ  
ತಾಂಚೆ ಚೂಲ್ ಪೆಟ್ಟೆ ಶಿವಾಯ್, ಮ್ಲಜೆ ಕೂಡ್ ಲಾಸನಾಕಾತ್

ವೇಂತ್‌ಭರ್ ಕಪ್ಪಾಂ ಖಾತಿರ್, ಆಶೆತಾತ್ ಉಗ್ಗೆ ಜೀವ್  
ಮ್ಲಜೆ ಕೂಡ್ ಧಾಂಪ್ಲೆ ಖಾತಿರ್, ಕಫನ್ ಆನಿ ಘಾಲಿನಾಕಾತ್

ಉಮೆದೀನ್ ಧೊಲತ್ ವಾರ್ಯಾರ್, ಪುಲಾಂ ಬಾಬ್ದಿಂ ಜಗ್ತಾತ್ ಜೀಣ್  
ಮೆಲ್ಲಿ ಕೂಡ್ ಸೊಭಂವ್ಲೆ ಖಾತಿರ್, ಜಿವಿಂ ಪುಲಾಂ ತೊಡಿನಾಕಾತ್

ಹಾಂವ್ ಜಿವೊ ಆಸ್ತಾನಾ, ಜಿಣ್ಯೆಕ್ ವಾಸ್ ಆಯ್ಲೊಚ್ ನಾ  
ಆತಾಂ ಚಂದನಾಚ್ಯಾ ಲಾಂಕ್ಡಾಂನಿ, ಸರಣ್ ಮ್ಲಜೆಂ ರಚನಾಕಾತ್

‘ಗರೀಬ್ ತೋಂಡ್’ ಆಂ ಕರುನ್, ಉಷ್ಣಾ ವಾರ್ಯಾರ್ ಭೊಂವತ್ ಆಸಾ  
ಮನೀಸ್ ಭುಕೆಲಾ ರೆ ಮ್ಲಜೆಂ, ಕಾವ್ಯಾಕ್ ಪಿಂಡ್ ವಾಡಿನಾಕಾತ್

ತುಮಿ ಮ್ಲಜೆಂ ಮಾಗ್ಲೆಂ ಬರೆಂ, ಉತ್ತಾಂ ಗೆಲಿಂ ವಾರ್ಯಾರ್ ಉಡುನ್  
ಸೊಂಪತ್ ಆಯ್ಲಿ ಜೀಣ್ ಮ್ಲಜೆ, ಆನೀಕ್ ಬರೆಂ ಮಾಗನಾಕಾತ್.

ರಾಜಯ್ ಪವಾರ್

ರಾಜಯ್ ಪವಾರ್ (1972): ರಾಜಯ್ ರಮೇಶ್ ಪವಾರ್  
ಗೊಂಯ್ಚ್ಯಾ ಪೊಣ್ಯಾಚೊ. ಕೊಂಕಣಿಂತ್ ಎಮ್.ಎ. ಶಿಕಪ್  
ಜೊಡ್‌ಲ್ಲಾ ತಾಚೆಂ ‘ಪಾವ್ನ್ ಪುಲಾಂ’ ಕವಿತಾ ಪುಸ್ತಕ್  
ಪರ್ಗಟ್ ಜಾಲಾಂ. ಮರಾಠಿ ತಶೆಂ ಹಿಂದಿಂತ್ಯಾ ತೊ  
ಕವಿತಾ ರಚ್ತಾ.



## ಕಿಂವಾ ಕವಿತಾ ಬರಯ್ಲು ಹಾಂವೆಂ

ಘರಾ ಉಲೊವ್ಚಿ ಆವಯ್ ಭಾಸ್  
ಶಾಳೆತ್ ಶಿಕ್ಷಿ ಕಾನಡಿ ಭಾಸ್  
ವಾವುರ್ಚಿ ತಿ ವೆಗ್ಳಿ ಭಾಸ್  
ಮೆಗಲಿ ಉರ್ಲಿನಾ ಖಂಚೀ ಖಾಸ್  
ಮನಾಚಿ ಭಾಸ್ ಜಮ್ಲಿನಾ  
ಮಾಯ್‌ಭಾಸ್ ಮಾಕಾ ಪಾವ್ಲಿನಾ!

“ಭಾಷೆಚೀ ಸರಾವ್ ದವರ್ಚ್ಯಾ ಜಾಯ್  
ನಾ ಜಾಲ್ಯಾರ್ ತಿಂ ಕಳೆತಾ  
ವಾವ್ರಾಂತ್ ಬರಯ್ ಉರ್ಚ್ಯಾ ಜಾಯ್  
ನಾ ಜಾಲ್ಯಾರ್ ಮಾತೆತಾ!”  
ಸಾಂಗ್ಲೆಂ ಅಶೀ ಫಾಟಿ ಜಾಣ್ವಾನ್  
ತರೀ ಖಾಸ್ ಭಾಸ್ ಸುಜ್ಲಿನಾ  
ಮಾಯ್‌ಭಾಸ್ ಮಾಕಾ ಜಮ್ಲಿನಾ!

ದೋನ್ ದೋನ್ ಭಾಷೆಂತ್ ಬೂಕಾ ಬರಯ್ಲಿ  
ಡಿಗ್ರಿ ವಯ್ ತಿ ಡಿಗ್ರಿ ಕಮಾಯ್ಲಿ  
ದೇಶ್‌ಭರ್ ಫಿರ್ಲಿಂ, ಸರ್ವಿಸ್ ಸರಿ!  
ತರೀ ಸ್ವಭಾಷೆಕ್ ವೊಳ್ಕಲಿಂ ನಾ  
ಮಾಯ್‌ಭಾಸ್ ಮಾಕಾ ಪಾವ್ಲಿನಾ!

ಪೋಯ್ಲೆಕ್ ದೀಸ್ ಆವಾಜ್ ಗುಂಜೊ  
ಮೆಗಲಾಚ್ ಕಾಳ್ಜಾಂತ್ಲಾನ್,  
“ಕಾಣಿ ಬರಯ್ಲಿ, ಪ್ರಬಂಧ್ ಬರಯ್ಲಿ, ಸಂಶೋಧನೆಚಿ ಬೂಕ್ ಬರಯ್ಲಿ  
ಜಾಲ್ಯಾರ್ ಕವಿತೇರ್ ಹಾತ್ ಖೆಳಯಲ್ಯಾ  
ತಿಜಿ ವಿಚಾರ್ ತುಂವೆಂ ಕೆಲೊಚ್ ನಾ!  
ಶಬ್ದ್ ಕಶಿ ಸುಚ್ತಲೆ? ಭಾವ್ ಕಶಿ ಭರ್ತಲೆ?  
ಯತ್ನ ಕೆನ್ನಾಂ ಕೆಲೆಂನಾ! ಮ್ಹಣ್ ಮಾಯ್‌ಭಾಸ್ ತುಕಾ  
ಪಾವ್ಲಿನಾ ಪಾವ್ಲಿನಾ!”

“ವ್ಹಯ್, ವ್ಹಯ್” ಮ್ಹಣತ್ ಹಾಂವ್ ಉಟ್ಟಿ  
ವಹಿ ಘೆತ್ಲಿ, ಪೆನ್ ಉಕಳ್ಳೆಂ  
ಶಬ್ದ್ ಜಳಯ್ಲೆ, ಭಾವ್ ಭರ್ಚ್ಯಾಕ್ ತಿಣ್ಕಲೆ!  
ಪ್ರಾಸ್ ಜಮಯ್ಲೆ ಹಾಂವೆಂ  
ಹಿ ಕವಿತಾ ಬರಯ್ಲಿ ಹಾಂವೆಂ  
ಕೊಂಕಣಿಂತ್ ಕವಿತಾ ಬರಯ್ಲಿ ಹಾಂವೆಂ!

ಜ್ಯೋತ್ಸಾ ಕಾಮತ್



1

ಜ್ಯೋತ್ಸಾ ಕಾಮತ್ (1937): ಡೊ. ಜ್ಯೋತ್ಸಾ ಕೃಷ್ಣಾನಂದ  
ಕಾಮತ್ ಬೆಂಗಳೂರಾಂತ್ ವಸ್ತಿ ಕರ್ತಾ. ಎಮ್. ಎ., ಡಿ.ಎಡ್.,  
ಪಿ.ಎಚ್‌ಡಿ. ಪದ್ವಿ ಆಪ್ಲಾಯಿಲ್ಲಿ ತಿ ಸಂಶೋಧನಾಕ್ ಚಡಿತ್  
ಮಹತ್ವ್ ದಿತಾ.



## ವೃದ್ಧಂ ಭೆಸ್ತ್

ಬಟ್ಟೆರಾಮಾ, ಬಟ್ಟೆರಾಮಾ  
ಕಸ್ಸಿಂ ತುಜಿಂ ಆಳ್ವಿ ಕಾಮಾಂ?  
ವೃದ್ಧಂ ಭೆಸ್ತ್ ಆಯ್ಲಿಂ-ಮುಗಾ  
ಧಾಂವೊನ್ ಧಾಂವೊನ್  
ಕುಜ್ಜಾಂತ್ ಕಿತೆಂ ಕರ್ತಾಯ್‌ಗಾ  
ಕುರೊವ್ನ್ ಕುರೊವ್ನ್?  
ದಾಳ್ ನಾ, ಸಾಕರ್ ನಾ  
ಮೀಟ್ ನಾ, ಮಿರ್ನಾಂಗ್ ನಾ  
ತೇಲ್ ನಾ, ತೂಪ್ ನಾ ಮ್ಹಣ್  
ಪಾದ್ರಿ ಭಾವಾಕ್ ಧೊಶಿನಾಕಾ  
ತೊ ಸಾಕರ್ ಖಾಯ್ನಾ  
ಮೀಟ್ ಆಪಡ್ನಾ  
ತಾಕಾ ಡಯಾಬಿಟೀಸ್ ಆಸಾ  
ತೊ ಮಿರ್ನಾಂಗ್ ಚಾಬನಾ  
ತಿಕ್ಕಿಂ ಜೆವಿನಾ  
ತಾಕಾ ಬ್ಲಡ್‌ಪ್ರೆಶರ್ ಆಸಾ  
ತೆಂ ಪೂರಾ ತುಕಾ ನಾಕಾ!

ತುಂ ಆತಾಂ  
ವೃದ್ಧಾ, ಭೆಸ್ತಾಕ್  
ತಯಾರಿ ಕರ್  
ಗುರ್ಕಾರಾಮಾಗೆರ್  
ದುಕೊರ್ ಮಾರ್ತಾತ್  
ಆಟ್ ಕಿಲೊ  
ಮಾಸ್ ಸಾಂಗ್  
ಚ್ಯಾರ್ ಕಿಲೊ  
ಕಾಳೀಜ್ ಆಣ್ಣಿಟಿ ಆಸೊಂದಿ  
ಮಿರ್ನಾಮಾಗೆರ್  
ಕುವಾಳೊ ಸಾಂಗ್  
ಮಾದ್ರಿಂಗೆರ್  
ಬಿಂಬ್ಲಾಂಚೊ ರೂಕ್ ಆಸಾ  
ಸಾರ್ ರುಚೀಕ್ ಜಾತಲೊ!  
ಗಾರ್ಪಾಂ, ಕುಲೆರಾಂ, ಸುರಿಯೊ  
ಧುವ್ನ್ ನಿತಳ್ ಕರ್

ಜೆವ್ಲಾಚ್ಯಾ ಮೆಜಾಕ್  
ಧವಂ ವಸ್ತುರ್ ಫಾಲ್  
ಗ್ಲಾಸ್, ಬೊತ್ತಿ, ಸೊಡಾ  
ಆನಿ ಲೆಮನ್ ಜ್ಯೂಸ್  
ಗರ್ಜ್ ಆಸಾತ್!

ಫೆಸ್ತಾ ದಿಸಾ  
ಆಳೆನ್ ವಾಟುಂಕ್  
ಶಿಂದಪ್ ಕರುಂಕ್  
ಮಾಸ್ ರಾಂದುಂಕ್  
ತುಜೆ ಕುಮಾದ್ರಿಕ್  
ಪಾಟ್ಲಾ ದಾರಾಂತ್ಲಾನ್  
ಆಪಯ್‌ಗಾ!  
ದುಕ್ರಾಮಾಸ್, ಬಕ್ರಾಮಾಸ್  
ಕುಂಕ್ರಾಮಾಸ್  
ಸರ್ಪಾತೇಲ್, ಲೈತಾಂವ್  
ಇಂದಾದ್, ಬಫಾದ್  
ಸೂಪ್ ಆನಿ ಸಲಾದ್  
ಚಣೆಂ, ತೆಂಡ್ಲಿಂ, ಕೆಳಿಂ ಸುಕಿಂ  
ಆನಿ ಹೆರ್ ರಾಂದಯ್  
ಬರೆಂ ಕರುನ್ ರಾಂದಾ!

ಜೆವ್ಲಾಚ್ಯಾ ಮೆಜಾರ್  
'ಬಾಪಾಚೆ ನಾಂವಿಂ' ಕಾಡುನ್  
ಸಯ್ ಪಾದ್ರಿ ಬಸ್ತಾತ್  
ಪಯ್ಲೆಂ  
ಗ್ಲಾಸ್, ಬೊತ್ತಿ ಆನಿ ಸೊಡಾ  
ವಚೊಂದಿತ್  
ಥೊಡ್ಯಾ ವೆಳಾ ನಂತರ್  
ತುಕಾ ಸಭಾರ್ ಶೆರ್ಮಾಂವ್  
ಆಯ್ಕತಲೆ!  
ಪುಣ್ ಫಿಕ್ರಿ ಕರಿನಾಕಾ  
ಆತಾಂ ಸವ್ಯಾಸ್ ಮೆಜಾರ್  
ಸೂಪ್ ವಚೊಂದಿ  
ತಿತ್ಲ್ಯಾರ್ ತುಕಾ  
ಗಾರ್ಪಾಂ ಕುಲೆರಾಂಚೊ ಆವಾಜ್  
ಚಾಮಾದೊರಾನ್ ಸಿಮಿಸ್ತಿತ್

ಪೊಂಡ್ ಖೊಂಡ್‌ಲ್ಲೆಪರಿಂ  
 ಆಯ್ಕಾತಲೊ!  
 ಪುಣ್ ಭಿಯೆನಾಕಾ  
 ಮಟನ್ ಸ್ಪೂ  
 ಚಿಕನ್ ರೋಸ್ಟ್  
 ಹಳ್ತಾರ್ ವಚೊಂದಿ  
 ಉರ್‌ಲ್ಲೆಂ ತುಕಾ  
 ಆನಿ ತುಜ್ಯಾ ಕುಮಾದ್ರಿಚ್ಯಾ  
 ಭುರ್ಗ್ಯಾಂ ಬಾಳಾಂಕ್!  
 ಸರ್ಪಾತೆಲ್, ಇಂದಾದ್  
 ವಾ ಲೈತಾಂವ್  
 ಚಡ್ ನಾಕಾಗಾ, ಚಡ್ ನಾಕಾ  
 ಸಭಾರಾಂಕ್  
 ಬ್ಲಡ್‌ಪ್ರೆಶರ್ ಆಸಾ  
 ಆತಾಂ ಬಫಾದ್  
 ವಚೊಂದಿ  
 ಸನ್ನಾಂ ಉಂಡೇಯ್  
 ದವರ್ನ್ ಸೊಡ್  
 ರಾಂದಯ್, ಲೋಣ್ಣೇಂಯ್  
 ಮೆಜಾರ್ ದವರ್

ತೆ ಸವ್ಯಾಸ್ ಜೇಂವ್ಹಿತ್  
 ದಾಟ್ ದಾಟ್ ಉಲಂವ್ಹಿತ್  
 ತಾಂಚೊ ಹಾಸೊ  
 ತಾಂಚಿ ಬೋಬ್  
 ಸರ್ಗಾರಾಜಾಕ್‌ಯ್ ಆಯ್ಕೊಂದಿ!  
 ಪುಣ್ ಬಟ್ಟೆರಾಮಾ  
 ತುಂ ಮಾತ್  
 ವೊಗೊ ರಾವ್ ಹಾಂ!  
 ತಾಂಚಿ ಖಬರ್ ತುಕಾ ನಾಕಾ  
 ತುಜೆ ಕುಮಾದ್ರಿನ್  
 ಪೆಂಕ್ಚಾಂತ್ ಖೊವವ್ನ್ ಹಾಡ್ಲಲಿ  
 ಕಂಟ್ರಿ ಮಾರ್  
 ತಿಕಾಯಿ ಇಲ್ಲೊ  
 ವೊತುನ್ ದೀ

ಪುಣ್ ತುಮಿ ಮಾತ್  
ಕುಜ್ಜಾ ಭಿತರ್  
ಸುಣ್ಯಾ-ಮಾಜ್ರಾಚೊ  
ಖೆಳ್ ಖೆಳನಾಕಾತ್  
ಪಾದ್ರಿಂಚೆಂ ಜೆವಣ್  
ಜಾತಾ ಪಾಸುನ್  
ಸೊಸ್ಣಿಕಾಯೆನ್ ಬಸಾ!

‘ಲಾವ್ದಾತೆ’ ಮ್ಹಣ್ಜ್ಯಾ ಆದಿಂ  
ಎಪ್ಪಲಾಂ, ಕೆಳಿಂ, ಮುಸುಂಬ್ಯೊ  
ಪುಡಿಂಗ್ ಆನಿ ಐಸ್‌ಕ್ರೀಮ್  
ವ್ಹರುನ್ ದೀ  
ತೆ ಉಟ್ತಾನಾ  
ತಾಂಕಾಂ ಹುನ್ ಉದಕ್  
ಸಾಬು ಆನಿ ತುವಾಲೊ ದೀ  
ಸಿಗ್ಗಿಚ್ಯೊ, ಚಿರುಟಾಂ  
ಆನಿ ಕಾಡಿಯಾಂ ಪೆಟೋಯಿ ದೀ!


ಬಟ್ಟೆರಾಮಾ, ಬಟ್ಟೆರಾಮಾ  
ಆತಾಂ ತುಂ ಆನಿ  
ತುಜಿ ಕುಮಾದ್ರ್  
ವ್ಹಳೊ ಮೆಜಾಲಾಗಿಂ ವಚಾ  
ಪಾದ್ರಿಂನಿ ಖಾವ್ನ್ ಸೊಡ್‌ಲ್ಲೆಂ  
ಪೂರಾ ತುಮ್ಮಾಂಚ್ ಗಾ  
ಪೂರಾ ತುಮ್ಮಾಂಚ್!  
ತ್ಯಾ ದೀಸ್  
ತುಮ್ಮಾಂಚ್ ವಿಗಾರಾಕ್  
ಲೇಕ್‌ಚ್ ಕಳನಾಗಾ  
ಲೇಕ್‌ಚ್ ಕಳನಾ  
ಕಾಜಿತ್ನೋರ್ಯ್ ತುಜೆಕಡೆ  
ಲೇಕ್ ವಿಚಾರಿನಾ

ಪುಣ್  
ಬಟ್ಟೆರಾಮಾ-  
ಎಕ್ ಮಾತ್  
ಉಡಾಸ್ ದವರ್

ಮಾದ್ರಿಂಚಿ ಮಾಶ್ರ್  
 ಬಿರ್ಮತ್ ಚಿಂತುನ್  
 ತಾಂಕಾಂ  
 ಮೆಜಾರ್ ಜಾಂವ್  
 ಕುಜ್ಞಾಂತ್ ಜಾಂವ್  
 ರೀಗ್ ದೀನಾಕಾ!  
 ತಿಂ ಭಿತರ್ ರಿಗ್ಲಾರ್  
 ಜೆವ್ಣಾಚೆಂ  
 ಮೇಜ್‌ಯ್ ಖಾಲಿ  
 ಕುಜ್ಞಾಂತ್ಲಿಂ ಕುಂಡ್ಲೀಂಯ್ ಖಾಲಿ  
 ಆನಿ  
 ತುಜೆಂ ಪೋಟ್‌ಯ್ ಖಾಲಿ  
 ತುಜೆಂ ಪೋಟ್‌ಯ್ ಖಾಲಿ!

ಸಿಜ್ಯೆಸ್ ತಾಕೊಡ್

ಸಿಜ್ಯೆಸ್ ತಾಕೊಡೆ (1951): ಸಿರಿಲ್ ಗ್ರೆಗರಿ ಸಿಕ್ವೇರಾ ಮಂಗ್ಳುರ್ಚ್ಯಾ ಉಜ್ವೋಡ್‌ಚಿಂತ್ ವಸ್ತಿ ಕರ್ತಾ. ಬಿ.ಎ. ಶಿಕಪ್ ಜೊಡ್‌ಲ್ಲ್ಯಾ ತಾಚೆಂ 'ಇಜ್ಮೊಲಾಚಿ ವಾಟ್ಲಿ' ಪುಸ್ತಕ್ ಪರ್ಗಟ್ ಜಾಲಾಂ.



## ಸುವಿಯೆಚೆಂ ಬರ್ಡೆಂ

ಮ್ಹಜ್ಯಾ ಪಾಯಾಂ ಮುಳಾಥಾವ್ನ್ ಸುಟ್ಲಾ ಏಕ್ ರಸ್ತೊ  
ಖುದ್ನ್ ಚಲನಾ, ಮ್ಹಾಕಾ ಚಲ್ ಮ್ಹಣ್ಣಾ  
ವಚುಂಕ್ ಜಾಯ್ ಮ್ಹಾಕಾ ಫಲಾಣೆ ದಿಕೆನ್  
ಪುಣ್ ತೊ ತೆವ್ನಿನ್ ಘುಂವೊಂಕ್ ಆಯ್ಕನಾ

ರೂಂದ್, ನೀಟ್ ತೊ ಮ್ಹಜ್ಯಾ ಪಾಯಾಂ ಮುಳಾಂತ್  
ಪುಣ್ ದೀಶ್ಪ್ ದಿಗಂತಾಕ್ ಪಾವ್ತಾನಾ ತೊ ಚಿಮ್ಪತಾ,  
ದೀಶ್ಪ್ ದಿಗಂತಾಕ್ ಪಾವ್ತಾನಾ ಸುವಿಯೆಚೆಂ ಬರ್ಡೆಂ ಜಾತಾ;  
ಆಯ್ಕಲಾಂ, ಪಾಶಾರ್ ಸಬಾರ್ ಕರಿಂ ಹ್ಯಾ ಬಿಡ್ಯಾಂತ್ಲಾನ್

ಕರ್ಯಾಚೆ ಪಾಟಿರ್ ಆಸಾತ್ ಫಕತ್ ದೋನ್ ಕುಬಡೆ  
ರೇಗಿಸ್ತಾನಾಂತ್ ಆಪ್ಣಾಕ್ ಚ್ ಉದಕ್ ದೀಂವ್ಕ್ ಸಕ್ತೆ;  
ಆಸಾತ್ ದೋನ್ ನಾಕ್‌ಪುಡಿಯೊ, ಧುಳಿಕ್ ಧಾಂಪ್ಪೊ  
ದೀಗ್ ಪಾಯಾಂಚೆರ್ ಜೀವ್ ತರಿ, ದಿಗಂತ್ ದಿಸನಾತ್ಲೊ

ನಾ ಮ್ಹಜೆಲಾಗಿಂ ಕುಬಡೆ ಯಾ ತಸಲ್ಯೊ ನಾಕ್‌ಪುಡಿಯೊ  
ಪುಣ್ ಆಸಾ ಏಕ್ ಸಪಣ್, ಲಿಪ್ತಾ-ಪುಲ್ತಾ ಮ್ಯಗ್‌ಜಳಾಪರಿಂ  
ಆಸಾ ಏಕ್ ಕಾರ್ಯಾನ್ ಗಿನ್ಯಾನ್ ಚಿಂತುಂಕ್, ವಿಂಚುಂಕ್;  
ತ್ಯಾ ನಿರ್ದೀವ್ ರಸ್ತಾಕ್ ಮ್ಹಜೆಚ್ ದಿಕೆಕ್ ಮೋಡ್ ಕರುಂಕ್

ವಾಪರ್ತಾಂ ಏ ನಾಜರಿನಾ, ತುಂವೆಂಚ್ ದಿಲ್ಲಿಂ ಆಯ್ಲಾಂ-ಹಾತೆರಾಂ  
ನ್ಹಯ್ ಕುಬಡೆ-ನಾಕ್‌ಪುಡಿಯೊ ಪುಣ್ ತೆಂ ಗ್ರೇಸ್ತ್ ಗಿನ್ಯಾನ್,  
ತುಜ್ಯಾ ಪ್ರಸಂಗಾಂಕ್ ಕಾನ್ ದಿಲ್ಲೆಂ, ಆಟ್ ಭಾಗಿಂಕ್ ಸಮ್ಜೆಲ್ಲೆಂ,  
ಸಮ್ಜೆಲ್ಲೆಂ ಆನಿ 'ಗ್ರೇಸ್ತ್' ಜಾಲ್ಲೆಂ; ತುಂವೆಂಚ್ ತೆಂ ಗ್ರೇಸ್ತ್ ಕೆಲ್ಲೆಂ

ತರ್, ಕಿತ್ಯಾಕ್ ತುಂ ಮ್ಹಣಲೊಯ್ ಗ್ರೇಸ್ತಾಂಕ್ ಜಾತೆಲೆ ಕಶ್  
ಪುಣ್ ಕರೆಂ ತರಿ ಜಾತೆಲೆಂ ಪಾಶಾರ್ ಜಾಯ್ ಸ್ಪಶ್ಟ್?  
ಪಾಟಿಂ ಘೆ ಹೆಂ ಗಿನ್ಯಾನ್, ದಿ ಮ್ಹಾಕಾ ಕುಬಡೆ, ನಾಕ್‌ಪುಡಿಯೊ;  
ಕರ್ ಮ್ಹಾಕಾ ಕರೆಂ, ಬಿಡ್ಯಾ ತೆವ್ನಿನ್ ತುಂ ಆಸಾಯ್ ತರ್ ಖರೊ.

ಎಡ್ವಿನ್ ಜೆ.ಎಫ್.ಡಿ'ಸೋಜಾ



ಎಡ್ವಿನ್ ಜೆ.ಎಫ್.ಡಿ'ಸೋಜಾ (1948): ಬಿ.ಕೊಮ್. ಪದ್ವಿ  
ಜೊಡ್‌ಲ್ಲೊ ಎಡ್ವಿನ್ ಜೆ.ಎಫ್. ಡಿ'ಸೋಜಾ ಗಾಂವಾನ್  
ಮಂಗ್ಳುರ್ಚೊ ಇಂಗ್ಲಿಂಷಾಂತ್ಯೊ ತೊ ಬರಯ್ತಾ. ಮಂಗ್ಳುರ್  
ವಿಶ್ವವಿದ್ಯಾನಿಲಯಾಚ್ಯಾ ಪಾಠ್‌ಪುಸ್ತಕಾಂನಿ ತಾಚ್ಯಾ ಕವಿತಾಂಚೊ  
ಆಸ್‌ಪಾವ್ ಆಸಾ.



## ಆಶೆನ್ ಗೆಲೊ ಕವಿ

ಆಶೆನ್ ಗೆಲೊ ಕವಿ ತಳ್ಳಾಲಾಗಿಂ  
ಸೈಲಾಪ್ ಕರುಂಕ್ ಸಾಳ್ತಾಲಾಗಿಂ  
ಸಾಳಕ್ ಮ್ಹಣಾ ಕವಿಲಾಗಿಂ  
ವೊಳಕ್ ನಾ ಮ್ಹಾಕಾ ತುಗೇಲಿ

ಆಶೆನ್ ಗೆಲೊ ಕವಿ ಮೊಳ್ಳಾಲಾಗಿಂ  
ತಾಳ್ ಮೆಳಂವ್ಕ್ ಕೊಗ್ಗೊಸಂಗಿಂ  
ಕೊಗುಳ್ ಮ್ಹಣಾ ಕವಿಲಾಗಿಂ  
ಫಳ್ ಉಟ್ಲಾಂಗಾ ಗಳ್ಳಾಲಾಗಿಂ


ಆಶೆನ್ ಗೆಲೊ ಕವಿ ದರ್ಯಾವೆಳೆರ್  
ಖಾಯಿನ್ ಮ್ಹಣೊನ್ ಲ್ಹಾರಾಂ ಶೆಳೆರ್  
ದರ್ಯೊ ಮ್ಹಣಾ ಕವಿಲಾಗಿಂ  
ಯೇಗಾ ತುಂ ಭರ್ತೆವೆಳಿಂ

ಆಶೆನ್ ಗೆಲೊ ಕವಿ ಮೊಳ್ಳಾದಿಶಿಂ  
ಸುಖ್ ದುಖ್ ಉಲಂವ್ಕ್ ಚಂದ್ರಾಕುಶಿಂ  
ಚಂದ್ರ್ ಸಾಂಗಿ ಕುಪಾಂತ್ ಲಿಪೊನ್  
ಕೋಣ್ ತುಂ? ನೆಣಾ ಆಪುಣ್!

ನಿರಾಸ್ಲಲೊ ಕವಿ ಪಾವ್ಲೊ ದೆವಾಳಾಂತ್  
ದಿಂಬೈರ್ ಗಳ್ಳೊ ಮಿರ್ನಾ ಮುಳಾಂತ್  
ದೇವ್ ಉಲಯ್ತ್ “ಆತಾಂ ವರ್ಣಿ ತುಜಿ ಕಲಾ!”  
ಕವಿ ಗಳತ್, “ಉತ್ರಾಂ ನಾಂತ್ ಮತಿ ಥಳಾ”

ನಜ್ರತ್ ನೆರಿ, ತಾಕೊಡೆ

ನಜ್ರತ್ ನೆರಿ, ತಾಕೊಡೆ (1973): ನೆರಿ ಮೆಲ್ವಿನ್ ನಜ್ರತ್  
ಗಾಂವಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ತಾಕೊಡೆಚೊ. ಸದ್ವಾ  
ಮುಂಬಯಿಂತ್ ವಸ್ತಿ ಕರ್ತಾ. ಕನ್ನಡ ತಶೆಂ ಇಂಗ್ಲಿಷಾಂತ್  
ಬರಂವ್ಪಾ ತಾಚೆಂ ‘ಗಾಣಾಂ’ ಕವಿತಾ ಪುಸ್ತಕ್ ಪರ್ಗಟ್  
ಜಾಲಾಂ.



## ಕಾವ್ಯೊ

ತುಕಾ ಗಾ ಸದಾಂಚ್ ಸಗ್ಳೆ ಕಿತ್ಯಾಕ್ ಹಿಣ್ಸಾಯ್ತಾತ್  
ರಂಗಾಪಾಸತ್ ಕಾಂಯ್ ಆವಾಜಾಪಾಸತ್  
ಪುಣ್ ಹಿಂದ್ವಾಂಚಿಂ ಪಿಂಡಾಂ-ಮುಗಾ ಪಾವನಾಂತ್ ಮೋಕ್ಷಾಕ್  
ತುಜೆ ಶಿವಾಯ್

ಈಷ್ಟ್ ನ್ಹಯ್ ಗಾ ತುಂ ಭುರ್ಗ್ಯಾಂಚೊ  
ಬಸುನ್ ದಾರ್ವಟ್ಕಾರ್ ಸದಾಂಚೊಚ್ ಕರ್ಕರೊ ಆವಾಜ್ ಕಾಡುನ್  
ಉಲೊ ಕರ್ತಾ ತಾಂಕಾಂ  
ಸಕಾಳ್ಚ್ಯಾ ಪಾರಾರ್


ಎಕ್ ಮಾತ್ ಖರೆಂ ರೆ  
ಮನ್ಶಾನ್ ಕೆಲಾ ಆಸತ್ ತುಕಾ ಇತ್ಲೊ ಹೀನ್  
ಪುಣ್ ತುಜೆಂ ವ್ಹಡ್‌ಪಣ್ ಚಡ್ ಮೊಲಾಚೆಂ  
ಮನೀಸ್ ಫಕತ್ ವಳ್ಖತಾತ್ ಜಿತ್ಯಾಂಕ್  
ಮರ್ತಲ್ಯಾಂಕ್ ವೊಳ್ಖಪಾಚಿ ಸಗ್ಳ್ಯಾಂತೂಚ್ ಆಸನಾ ತಾಂಕ್

ಭಿರಿಂ-ರೆ ತುಜಿಂ ರಡ್ಪಾತ್ ದುಕಾಂನಿ  
ರೂಢಾಚ್ಯಾ ತಾಳ್ಕಾ ತಾಳ್ಕಾರ್  
ಮರ್ಣಾಚ್ಯಾ ಉಗ್ಡಾಸಾನ್ ಪರ್ಕ್ಯಾಚ್ಯಾ  
ವೊಳ್ಖುನ್ ಹೊಚ್ ಹೀನ್ ರಂಗ್ ಕಾಳೊ

ಮನೀಸ್ ಮಾತ್ ರಡ್ಪಾ  
ಕಾಂs ಕಾಂs ಕರುನ್ ತೋಂಡ್ ವಳುನ್ ಆಯ್ಲೆಂ  
ಪಿಂಡಾಕ್ ಚೋಂಚ್ ಮಾರುಂಕ್ ಶಾಸ್ತ್ರಾಕ್ ಲೆಗಿತ್  
ಆಯ್ಜ್ ಕಾವ್ಯೊ ನಾ ಜಾಲಾ.

ಮನೋಜ್ ನರೇಂದ್ರ ಕಾಮತ್

ಮನೋಜ್ ನರೇಂದ್ರ ಕಾಮತ್ (1973): ಎಮ್.ಎ., ಬಿ.ಎಡ್.  
ಶಿಕಪ್ ಜೊಡ್‌ಲ್ಲ್ಯಾ ಕವಿಚಿಂ ದೋನ್ ಕವಿತಾ ಪುಸ್ತಕಾಂ  
'ತಾಂಬ್ಲಿ' ಧರುನ್ ತಾಚ್ಯಾ ಕವಿತೆಚಿಂ ದೋನ್ ಪುಸ್ತಕಾಂ  
ಪರ್ಗಟ್ ಜಾಲ್ಯಾಂತ್. ತೊ ಗೊಂಯ್ಚ್ಯಾ ಪೊಣ್ಯಾಂತ್ ವಸ್ತಿ  
ಕರ್ತಾ.



## ಕವಿಚೂ ಏಳೆ

ಮಾಕಾ ಕೆದ್ದಾಯ್ ಅಶೆಂ  
ಸಬ್ದಾಂ ಲಾಗಿಂ ಖೆಳ್ಳೆಂ ಪಿಶೆಂ

ಸಬ್ದಾಂ ಚಿಂತುನ್, ಲಿಖ್ತಿ ಝರವ್ನ್  
ಕವಿತಾ ರಚುನ್ ವಾಚುನ್ ಸಾಂಗ್ಚೆಂ  
ಮಾಕಾ, ಸಬ್ದಾಂ ಲಾಗಿಂ ಖೆಳ್ಳೆಂ ಪಿಶೆಂ

ಏಕ್‌ಚ್ ವಿಷಯ್, ಸಿಂತಿಮೆಂತಾಂ ಸಭಾರ್  
ಉತ್ರಾಂ-ಸೂತ್ರಾಂ-ವಿಚಿತ್ರಾಂ ವಿಣುನ್ ವಿವರುಂಚೆಂ  
ಮಾಕಾ, ಸಬ್ದಾಂ ಲಾಗಿಂ ಖೆಳ್ಳೆಂ ಪಿಶೆಂ

ಮನ್ಶಾಂ ಲಾಗಿಂ ಮನ್ಶಾಪಣ್ ಉಣೆಂ ಆಸ್ತಲೆಂ  
ಪುಣ್ ವಿಷಯ್ ನಾಂತ್ ಉಣೆಂ  
ಗಾಳ್ ಪೀಳ್ ಕೋಯ್ತಾ ಕಾಡ್ ಪಿಯೆಂವ್ಕ್ ದಿಂವ್ಚೆಂ  
ಮಾಕಾ, ಸಬ್ದಾಂ ಲಾಗಿಂ ಖೆಳ್ಳೆಂ ಪಿಶೆಂ


ಹಿ ವೃತ್ತಿ ನ್ಹಯ್, ಮ್ಹಜಿ ಪ್ರವೃತ್ತಿ  
ಹೊ ವೆಪಾರ್ ನ್ಹಯ್, ಫಕತ್ ಸವಾ  
ವಾಚ್ಪಾಂಕ್ ಉಮಾಳ್ತಾಂನಿ ಉಪ್ಯೆಶೆಂ ಕರ್ಚೆಂ  
ಮಾಕಾ, ಸಬ್ದಾಂ ಲಾಗಿಂ ಖೆಳ್ಳೆಂ ಪಿಶೆಂ

ಹಾಂವ್ ಕವಿತೆಚೆಂ ಕೆಟರಿಂಗ್ ಚಲಯ್ತಾಂ  
ಫಕತ್ ರಾಂದ್ಪಾಚೆಂ ಕಾಮ್ ಮ್ಹಜೆಂ  
ವಾಚ್ಪಾಂಕ್ ವಾಡ್ಚೆಂ ವೊಜೆಂ ಸಂಪಾದಕಾಚೆಂ.

ಮಾಕಾ ಕೆದ್ದಾಯ್ ಅಶೆಂ  
ಸಬ್ದಾಂ ಲಾಗಿಂ ಖೆಳ್ಳೆಂ ಪಿಶೆಂ!

ರಿಚ್ಚಿ ಪಿರೇರ್

ರಿಚ್ಚಿ ಪಿರೇರ್ (1958): ರಿಚರ್ಡ್ ಫ್ರೆಂಕ್ ಪಿರೇರಾ 'ರಿಫ್ರೆಂಪಿ',  
'ಆರ್.ಪಿ.ಕುಮಾರ್', 'ಪ್ರೇಮ್‌ರಾಜ್' ಅಶೆಂ ವೆವೆಗ್ಳಾ ನಾಂವಾಂನಿ  
ಸಬಾರ್ ವರ್ಸಾಂ ಥಾವ್ನ್ ಬರಯ್ತಾ. ಕನ್ನಡಾಂತ್ಯಾಂ  
ಬರಂವ್ಪಾ ತಾಚ್ಯೊ ಕವಿತಾ ಜಾಯ್ತ್ಯಾ ಕವಿತಾ ಸಂಗ್ರಹಾಂನಿ  
ವಾಚುಂಕ್ ಮೆಳ್ತಾತ್. ತೊ ಗಾಂವಾನ್ ಮಂಗ್ಳುರೊ.



## ಯುಗ್ಪರಿವರ್ತನಾಚೊ ಯಾತ್ರಿ

1.

ಯುಗ್ಪರಿವರ್ತನಾಚ್ಯಾ ಯಾತ್ರ್ಯಾ  
ತುಂ ಚಲ್  
ತುಂ ಚಲ್ -  
ತರ್ ಘಂವ್ನ್ ಚೊವ್ಣಾಕಾ  
ಚಲುನ್ ಆಯ್ಲೆಲಿ ವಾಟ್  
ಉಲ್ಲೊ ಮಾರೀತ್ ರಾವ್ತಲಿ  
ಎಕ್ ವೆಳಾ  
ತುಂ ಪ್ರಲೋಭಿತ್ ಜಾತಲೊ  
ಪುಡಾರಾ ವಿಶಿಂ  
ಘಸ್ಪಾಗೊಂದಳ್ ಪಾವ್ತಲೊ  
ತುಂ ಚಲ್  
ಪುಣ್ ಘಂವ್ನ್ ಚೊವ್ಣಾಕಾ

2.

ಯುಗ್ಪರಿವರ್ತನಾಚ್ಯಾ ಯಾತ್ರ್ಯಾ  
ತುಂ ಚಲ್  
ಚಲ್ತನಾ ತುಂ  
ಪಾವ್ಲಾಂಕ್ ಜೊತೆಂ ಲಾಯ್  
ಗಿಮಾಳ್ಕಾಂತ್-  
ರಸ್ತೊ ತಾಪುನ್ ಪಿಕ್ರುನ್ ಪಡ್ತಲೊ  
ನಾಗ್ಡ್ಯಾ ಉಗ್ಡ್ಯಾ ಪಾವ್ಲಾಂಕ್ ತುಜ್ಯಾ  
ತ್ರಾಸ್ ಭೊಗ್ತಲೊ  
ಮ್ಹಣುನ್  
ತುಜಿ ಸ್ಫೂರ್ತಿ ಸೊಂಪ್ತಲಿ  
ತುಂ ಚಲ್  
ಪಾವ್ಲಾಂಕ್ ಜೊತೆಂ ಲಾಯ್

3.

ಯುಗ್ಪರಿವರ್ತನಾಚ್ಯಾ ಯಾತ್ರ್ಯಾ  
ತುಂ ಚಲ್  
ಭಾಯ್ರ್ ಸರ್ವಾನಾ  
ಪಾಂಗ್ರುಣ್ ತುಜೆಂ ವಿಸ್ತುನಯೆಂ

ಹೇಮಂತ್ ಯೆತನಾ  
 ಥಂಡಿ ಹಾಡ್ತಲೊ  
 ಅಸಹ್ಯ್ ಶೀಂಯ್  
 ಸೂಯ್ ಜಶಿ ಆಂಗಾಕ್ ತೊಪ್ತಲಿ  
 ಶಿರಂತರಾಂ ತುಜಿಂ  
 ಥಂಡ್ ಜಾತಲಿಂ  
 ಆನಿ  
 ಉಮೆದ್ ಶೆಳೆತಲಿ  
 ತುಂ ಚಲ್  
 ಪಾಂಗ್ರುಣ್ ಪುಣ್ ವಿಸ್ತುಂನಾಕಾ.

4.

ಯುಗ್‌ಪರಿವರ್ತನಾಚ್ಯಾ ಯಾತ್ರಾ  
 ತುಂ ಚಲ್  
 ಸಾರಂಗಿ ತುಜಿ  
 ಹಾತಾಂತ್ ಆಸೊ  
 ಹಿಂಡತ್ ಹಿಂಡತ್  
 ತುಂ ಕಾಂಯ್ ರಾನ್ವಾಟೆರ್ ಪಾಂವ್ತಲೊ  
 ರಾತ್ ಜಾತಾ ತೆನ್ನಾ  
 ಚೊಯ್‌ವಶಿಂ ಕಾಳೊಖ್ ಭರ್ತಲೊ  
 ಕೊಲ್ಲೊ ಪುಯೆಲ್ ಮಾರ್ತಲೊ  
 ಭೂತಾಂ-ಪ್ರೇತಾಂಚೊ ಆಕ್ರೋಶ್ ಜಾತಲೊ  
 ತೆನ್ನಾ ತುಂ  
 ಸಾರಂಗಿ ವಾಜ್  
 ಸಾರಂಗಿಚೊ ಮಂಜುಳ್ ಸೂರ್  
 ತುಜೆಂ ಭಯ್ ಜಿಕ್ತಲೊ  
 ತುಂ ಚಲ್  
 ಹಾತಾಂತ್ ಸಾರಂಗಿ ಘೆ.

5.

ಯುಗ್‌ಪರಿವರ್ತನಾಚ್ಯಾ ಯಾತ್ರಾ  
 ತುಂ ಚಲ್  
 ಆಖೇರ್ ತುಂ  
 ಆಗ್ಲ್ಯಾ ವೆಗ್ಳ್ಯಾ ಜಾಗ್ಯಾರ್ ಪಾಂವ್ತಲೊ  
 ಥಾಂಗಾ ನಾಳೆಚೊ ಘಡ್ಣಾ

ಥಾಂಗಾ ರಕ್ತಾಚೊ ವ್ಹಾಳ್ ವ್ಹಾಂವ್ಚೊನಾ  
 ಸಪನ್ ತುಜೆಂ  
 ರುಪ್ಯಾ ವಾಟ್ಲೆ ಭಾಷೆನ್ ಮಳ್ವಾರ್ ಸೊಬ್ತಲೆಂ  
 ತುಂ ಚಲ್  
 ಯುಗ್‌ಪರಿವರ್ತನಾಚ್ಯಾ ಯಾತ್ರಾ

ಆರ್. ಎಸ್. ಭಾಸ್ಕರ್

ಆರ್. ಎಸ್. ಭಾಸ್ಕರ್ (1947): ಭಾಸ್ಕರ್ ರಾಮದಾಸ್ ಶೆಟ್ಟಿ  
 ಕೇರಳಾಚ್ಯಾ ಕೊಚ್ಚಿಚೊ. ಮಲಯಾಳಮಾಂತ್ಯ ತೊ ಬರಯ್ತಾ.  
 ಇಂಗ್ಲಿಷಾಂತ್ ಎಮ್. ಎ. ಶಿಕಪ್ ಜೊಡ್ಲ್ಲ್ಯಾ ತಾಚಿಂ  
 'ಅಕ್ಷರಾಂ', 'ನಕ್ಷತ್ರಾಂ' ಆನಿ 'ಅಕ್ಷತಾಂ' ಅಶೆಂ ತೀನ್ ಕವಿತಾ  
 ಪುಸ್ತಕಾಂ ಪರ್ಗಟ್ ಜಾಲ್ಯಾಂತ್. 'ಪಂಚಯತ್ನಾ', 'ಗುರುಚರಣಿ'  
 ತಾಚಿಂ ಭಕ್ತಿಕ್ ಗಿತಾಂಚಿಂ ಪುಸ್ತಕಾಂ. ಭುರ್ಗ್ಯಾಂ ಖಾತೀರ್  
 'ಚಿನು ಮಿನು ಚಾನೊ' ಪುಸ್ತಕ್ಯಾಂ ತಾಣೆ ಪರ್ಗಟ್ ಕೆಲಾಂ.



## ರಾಯಾಚಿ ಫಿರಾಡ್

ಸಾಹಿತ್ಯ ಶಿಪಾಯ್‌ಗಾ, ಕವಿಂಚೊ ಹಾಂವ್ ರಾಯ್‌ಗಾ, ಮುಕುಟ್ ಮಾತ್ ನಾ ಮಾತ್ಯಾಕ್!  
ಸಾಂಗೊಂಕ್ ಗೆಲ್ಯಾರ್ ಲಜ್‌ಗಾ, ಪೂಟಾಕ್ ನಾ ಪೇಜ್‌ಗಾ, ಸಾಂಗ್ಲೆಂ ತರ್‌ಯ್ ಕೊಣಾಕ್?

ಪತ್ರಾಚೊ ಸಂಪಾದಕ್‌ಗಾ, ಬುಕಾಂಚೊ ಪ್ರಕಾಶಕ್‌ಗಾ, ಬೊಬಾಟ್ ಮಾರುಂ ಕಿತ್ಯಾಕ್?  
ಪೆಂಕ್ಪಾರ್ ನಾ ನಾಡೊ, ಸಂಸ್ಕಾರ್ ಲಜ್ಜಾಂಡಿ ಪಾಡೊ, ಆಸಾ ಕೊಣೀ ಪಾವೊಂಕ್?

ದಾಂಡಿಯೆಂನಿ ರಾಸ್ ಶಾಲಾಂ, ಗುದಾಂವ್ ಭರ್ಲ್ಯಾಂತ್ ಪುಲಾಂ, ಮನ್ ಆಸಾ ಪಳೆಂವ್ಕ್?  
ಬೊಲ್ಗಾಂತ್ ಆತಾಂ ದೆಡ್ಕಿ ನಾ, ಕಾಳ್ಜಾಂತ್ ದೆಕುನ್ ಉಡ್ಕಿ ನಾ, ಮತಿಕ್ ಕಶೆಂ ಸಮ್ಜಾಂವ್?

ನಾಟಕಾಂಚೊ ಸರ್ದಾರ್‌ಗಾ, ಕಾಣಿಯಾಂಚೊ ಉಸ್ತಾದ್‌ಗಾ, ಹಾಂವ್ ಲಾಖಾಂನಿ ಏಕ್  
ಕೊಂಕ್ಷಿ ಮ್ಹಜಿ ಆವಯ್, ಬುಕಾಂಕ್ ಮ್ಹಜ್ಯಾ ವಾಳಯ್, ರುದಾನ್ ಕರುಂ ದೆವಾಕ್?

ಗುಮಾಟ್ ಆಸಾ ಧೋಲ್ ನಾ, ಮಾಂದ್ರಿ ಆಸಾ ವೋಲ್ ನಾ, ಕೊಂಕ್ಷಿ ಜಾಲ್ಯಾ ಫಿಂಗಿ  
ರಾನಾಂತ್ ಮೊರಾಕ್ ಮೋರ್ ನಾ, ಗಾಂವಾಂತ್ ಕಿರಾಕ್ ಕೀರ್ ನಾ, ಸಾಂಗಾತ್ ಜಾಲಾ ಪರ್ಕಿ

ಸರಸ್ವತಿ ಸ್ವಯಂಭೂರ್ತಗಾ, ಪಾಂಚ್ ಲಿಪಿಯಾಂಚೆಂ ಶರ್ತ್‌ಗಾ, ಆಮ್ಚೆ ಮಾಂಯ್‌ಭಾಷೆಕ್  
ಜಾತ್-ಕಾತಿಚೆಂ ಝಗ್ಡೆಂಗಾ, ಕೊಂಕ್ಷೆಕ್ ಸದಾಂಚ್ ಲಪ್ಪೆಗಾ, ಕಶೆಂ ಧರುಂ ಜುದಾಸಾಂಕ್?

ಸತ್ ಸಾಂಗೊಂಕ್ ಜಾಯ್ನಾಂಗಾ, ದೆಕುನ್ ಮಾಂಕೊಡ್ ವಾಗ್‌ಗಾ, ಶೆರಾಂತುಲ್ಯಾ ದರ್ಭಾರಾಂಕ್  
ರಾಯ್ ಜಾವ್ನ್‌ಚ್ ಉರ್ತಾಂ, ರಿತ್ಯಾ ಪೂಟಾರ್‌ಚ್ ಮರ್ತಾಂ, ಫಿರಿ ಕೊಣಾಕ್ ಕಿತ್ಯಾಕ್?

ವಲ್ಲಿ ಕ್ವಾಡ್ರಸ್

ವಲ್ಲಿ ಕ್ವಾಡ್ರಸ್ (1967): ವೃತ್ತೆನ್ ಸೊಫ್ಟ್‌ವೇರ್ ಇಂಜಿನಿಯರ್  
ಜಾವ್ನಾಸ್ಚೊ ವಲೇರಿಯನ್ ಕ್ವಾಡ್ರಸ್ ಗಾಂವಾನ್ ಮಂಗ್ಳೂರ್  
ಲಾಗ್ನಾರ್ಚೊ ಅಜೆಕಾರ್ಚೊ. 'ಚಾರ್ ಮುಖಾಂ', 'ಕಟ್‌ಪುತ್ಕಿ'  
ಆನಿ 'ದರ್ಭಾರಾಂತ್ಲಿ ಪಿಂಗೊಣ್' ತಾಚಿಂ ಕವಿತಾ ಪುಸ್ತಕಾಂ.  
ಜಾಯ್ತ್ಯಾ ಕವಿತಾ ಸಂಗ್ರಹಾಂನಿ ತಾಚ್ಯೊ ಕವಿತಾ ವಾಚುಂಕ್  
ಮೆಳ್ತಾತ್.





## ಪಾಚ್ಚೆಂ ಸುಖ್

ಪಾಚ್ಚ್ಯಾಚಾರ್ ರಂಗಾಚೀ ಭೂಲ್, ಖರೆಂಚ್  
ಕೆದ್ನಾಯ್ ಪುಣೀ ತುಮ್ಕಾಂ ಪಡ್ಲ್ಯಾಕಿ?  
ಪಾಚ್ಚ್ಯಾ ಪಾಚ್ಚ್ಯಾ ಗಾದ್ಯಾಂ ಧಾವ್ನ್  
ಸುಖಾಚೀ ವಾಟ್ ತುಮ್ಮಿ ಕಾಳ್ಜ್ಯಾಕಿ?

ಪಾವ್ನ್ ಸರ್ತಾ ಮಾತ್ ತಳ್ಕಾಂತ್  
ಪಾಚ್ಚೊ ನಿಳೊ ಬಣ್ಣ ಭರ್ತಾ  
ದಿಸ್ತಾ ನಿಸರ್ಗಾಚಿ ರಾಣಿ  
ದೆವ್ವಾಗೆಲಿ ಕಾರಂಡಿ ಧರ್ತಾ...  
ಯಾದ್ ಹಾಜ್ಜಿ ದವ್ವರ್ಲ್ಯಾಕಿ?

ಪಾಚ್ಚೆ ಪಾಚ್ಚೆ ಪತ್ತಲ್ ನಿಸೂನ್  
ಆನಿ ಪಾಚ್ಚ್ಯಾಚಾರ್ ಕಾಂಕಣಾಂ ಘಾಲ್ತಾ  
ದೆವೀ ಮುಖಾರ್ ರಾತ್ಚೆ ನಾಂಚ್ತಾನಾ  
ಸುಖಾನೆ ದೋಳೆ ಧಾಂಪ್ತಾನಾ  
ಘೊವ್ವಾಗೆಲಿ ಯಾದ್ ತುಮ್ಕಾಂ ಆಯ್ಲಾಕಿ?

ಚೆರ್ಡೆಂವಾಂಗೆಲೆ ಕರ್ಚೆ ಮ್ಹಣೂನ್  
ಅಥ್ವಾ ಕಾಮಾನೆ ಗೆಲ್ಲೆ ಮ್ಹಣೂ  
ನಾ ವೆ ತರ್ನೆಪಣ್ ಗೇಲ್ಲೆ ಖರ್ಚುನ್ ಮ್ಹಣೂ  
ಪಾಚ್ಚೆ ವಾಟ್ ಸೊಡ್ಚಿ ತುಮ್ಮಿ ಸೋಳ್ಜ್ಯಾವೆ?

ಸುಧೀರ್ ಕೊಡಕಣೀ

ಸುಧೀರ್ ಕೊಡಕಣೀ (1935): ಕರ್ನಾಟಕಾಚ್ಯಾ ಬೆಳ್ಳಾವಾಂತ್  
ಜಲ್ಮಲ್ಲೊ ತೊ ಆತಾಂ ಮುಂಬಯ್ತ್ ವಸ್ತಿ ಕರ್ತಾ. ಪನ್ನಾಸ್  
ವರ್ಸಾಂ ಥಾವ್ನ್ ಕೊಂಕಣಿ ನೆಮಾಳ್ಕಾಂನಿ ತಶೆಂ  
ಅಂತರ್ಜಾಳಿಂನಿ ತಾಚ್ಯೊ ಕವಿತಾ ಪರ್ಗಟ್ ಜಾತೇ ಆಸಾತ್.



## ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ಮ್ಹಜಿಂ ಮೆಟಾಂ ಪಡ್ಲ್ಯಾಂತ್  
ಕಾಡ್ಲ್ಯಾರಿ ವೆಚಿಂ ನಾಂತ್  
ಕಿತ್ಯಾಕ್ ತಿಂ ಮ್ಹಜೆ ಮತಿಂತ್ ರೊಂಬ್ಲ್ಯಾಂತ್.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ಮ್ಹಜೊ ಸಂತೊಸ್ ಶಿಂಪ್ಲಾ  
ತಶೆಂಚ್ ದೂಕ್ಯಾ...  
ಪುಸುಂಕ್ ಕೊಣಾಯ್ಕಿ ಜಾಂವ್ಚೆಂ ನಾ  
ಕಿತ್ಯಾಕ್, ತೊ ಸಂತೊಸ್  
ತೆಂ ದೂಕ್  
ಮ್ಹಜ್ಯಾ ಕಾಳ್ಜಾಂತ್ ಮನಾಂತ್ ರಿಗ್ಲಾಂ.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ಹಾಂವ್ ಭುಕೆತಾನಾ ಭಾತ್ ಪಿಕ್ಲಾಂ  
ತಾನೆತಾನಾ ಉದ್ಯಾ ಝರಿ ವ್ಹಾಳ್ಲ್ಯಾಂತ್  
ಜಿಣಿಯೆ ಖರ್ಚಾಕ್ ಆಧಾರ್ ದೀಂವ್ಕ್  
ಸದಾಂಯ್ ಮೊಗ್ರಿಂ ಪುಲ್ಲಾಂತ್.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ಮ್ಹಜಿಂ ಶಿಕಪ್ ಮೆಳ್ಳಾಂ  
ಸಂಸಾರ್ ಕಿತೆಂ ಕಳ್ಳಾಂ  
ಮ್ಹಜಿಂ ದೆಣಿಂ ಪುಲ್ಲಾಂತ್  
ಖುಣಿ ಸರ್ವಾಂಕ್, ಆಧಾರ್ ದಿಲ್ಲಾಂತ್

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ದೆವಾಚಿ ಪೊಳಕ್ ಮೆಳ್ಳಾಂ  
ತಶೆಂಚ್ ದೆಂವ್ಚಾರಾಚೀಯ್  
ಪುಣ್, ದೇವ್ ಭಿರಾಂತ್ ಕಾಳ್ಜಾಂತ್ ರಿಗ್ಲಾಂ  
ದೆಕುನ್, ದೆಂವ್ಚಾರ್ ಪೊಳ್ಳಾಂ.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ಮರ್ಜೆಕ್ ಪಯ್ಲೆ ಮೆಳ್ಳಾಂತ್  
ಗರ್ಜೆಕ್ ಖಾಣಾಂ ಮೆಳ್ಳಾಂತ್  
ಪುಣ್, ಪಯ್ಲೆ ತೆ ಖರ್ಚೊನ್ ಗೆಲ್ಯಾಂತ್  
ಖೆಲ್ಲಿಂ ಖಾಣಾಂ ಜಿರೊನ್ ಗೆಲ್ಯಾಂತ್

ತರೀ, ದಿಲ್ಲ್ಯಾಂಚೊ ಮೋಗ್  
ಆಜೂನ್, ಉರ್ಲಾ ಕಾಳ್ಜಾ ಮನಾಂತ್.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ಕಷ್ಟಾಂಕ್ ಆಧಾರ್ ಮೆಳ್ಳಾ  
ದುಕಾಕ್ ಭಜಾವಣ್ ಮೆಳ್ಳಾ  
ಸಮಸ್ಯಾಂಕ್ ಪರಿಹಾರ್ ಮೆಳ್ಳಾ  
ಜಿಣ್ಯೆ ವಾಟೆಕ್ ಭರ್ವಸೊ ಮೆಳ್ಳಾ

ಜರಿ, ದೇವ್ ಮ್ಹಜೊ ದಿಷ್ಟಿಕ್ ಪಡೊನ್  
ವಿಚಾರಿತ್, ಮಾಗ್ ತುಕಾ ಕಿತೆಂ ಜಾಯ್?  
ಮಾಗ್ತೊಂ ಹಾಂವ್  
ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್  
ಪರತ್ ಮ್ಹಾಕಾ ಲ್ಹಾನ್ ಕರ್  
ಆತಾಂ ಕಾಡ್ಚೆ ಮಧುರ್ ಯಾದಿಂತ್  
ಪಯ್ಲೆಂಚೊಚ್ ಜೀವ್ ಭರ್.

ಆನಿ, ಮ್ಹಜ್ಯಾ ಗಾಂವ್ಚ್ಯಾಂನೊ  
ತುಮ್ಚೆ ಲಾಗಿಂ ಅಶಿ ಮ್ಹಜಿ ವಿನತಿ  
ಮೆಲ್ಲ್ಯಾ ಮ್ಹಜೆ ಕುಡಿಕ್ ಘಾಲಾ  
ಮ್ಹಜ್ಯಾಚ್ ಗಾಂವ್ಚಿ ಭಾಂಗ್ರಾಳಿ ಮಾತಿ!

ವಿಲ್ವೆಡ್ ಆರ್. ಪಾಂಗ್ಲಾ



ವಿಲ್ವೆಡ್ ಆರ್. ಪಾಂಗ್ಲಾ (1977): ವಿಲ್ವೆಡ್ ರೋಶನ್  
ಡಿ'ಸೋಜ ಗಾಂವಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ಪಾಂಗ್ಲಾಚೊ.  
'ಮೊಗ್ರೆಕಳಿ' ತಾಚೆಂ ಕವಿತಾ ಪುಸ್ತಕ್.

## ಸಾಂಜೆ ವೆಳ್ಳೆ ಸಾತ್

ಶೀಣುನ್ ಗೆಲ್ಲೊ ತಾಂಬ್ಡೊ ಸೂರ್ಯ್ ಉದ್ಕಾಸಕಲ್ ವತಾ ಜೆನ್ನಾಂ  
ಹುಸ್ಕಾಮೆಕ್ಳೆಂ ಜಾತಾ ಮಳಬ್  
ಏಕ್ ದಿವಸ್ ಸಲ್ಲೊ ಮ್ಹಣುನ್ ಸವ್ಯಾಸಾಯೆನ್  
ಘೆಂವ್ಚಿ ಆಸ್ತಾ ತಾಕಾ ಶಾಂತ್ ನಿದೆ ಊಬ್  
ವಿಸನ್ ಬೊವಾಳ್ ಆಯ್ಚೊ ಆನಿ ಉಸ್ತವಾರ್ ಫಾಲ್ಕಾಚೊ ನವೊ  
ಎಕೇಕ್ ತಾಜಿ ಪಾಪ್ಣಿ ಜಶಿ ಧಾಪ್ತಾ ತಸೊ ಪೆಟಾ ದಿವೊ  
ಎಕಾ ಫಾಟ್ಲ್ಯಾನ್ ಏಕ್ ಆನಿ ಖಿಣಾನ್ ಸಗ್ಳೆ ಲಖ್‌ಲಖ್ತಾತ್  
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಶುಕ್‌ಶುಕಾಟ್ ಒಫಿಸಾಂನಿ ಸ್ತಬ್ಧ್ ರ್ಪಾಡಾಂ  
ಸವ್ಣಿಂ ಉಡುನ್ ಗೆಲ್ಲಿಂ ಜಶಿಂ  
ಬಂಧ್ ಜಾತಾತ್ ವಿಡ್ಯುಕ್ತ-ಕವ್ದಾಂ ಖೊಲ್ಯಾಂತ್ಲೊ ಥಂಡ್ ವಾರೊ  
ಘೆತಾತ್ ಯಂತ್ರಾಂ ಶ್ವಾಸ್ ಏಕ್ ವಿಣಾಚೀಚ್ ಉಸಂತ್ ಅಶಿ  
ಲಾಖ್ ಲಾಖ್ ಪೊಟಾಂ ಭರುನ್ ಕರ್ತಾ ತಾಂಚೆಂ ಪಾಲನ್-ಪೋಷಣ್  
ಚಾಕ್ ಕೆದೆಂ ಮೊಟೆಂ ತಾಕಾ ವಿಳ್ ಪಡತ್ ಜಾಲ್ಯಾರ್ ಮರಣ್  
ಪ್ರೆಸ್ ಗಿರಾಣ್ ಜಾಂಬೊಯ್ ದಿತಾ ಸುಸ್ತ್ ಆಳ್ನಾಯೆಂತ್  
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಛಾಶಿ ಪೊಡುನ್ ಧಾಂವ್ತಾ ಟ್ರೇನ್ ಸ್ಟೇಶನಾ ಸ್ಟೇಶನಾರ್  
ಸೊಡುನ್ ಲೊಕಾಂಕ್ ಹುಮ್ಲೆಲ್ಯಾ ಅರ್ಧ್‌ಮೆಲ್ಯಾ  
ಗಜ್ಜ ರಸ್ತೆ, ಗಜ್ಜ ಪೂಲ್ ಘುಸ್ಕೆಲ್ಯಾ ಸಾಮೊ ಜೀವ್  
ಗಾಡೆಮುಳಾಂತ್ ಕೋಣ್ ಮೆಲಾ ಕೊಣಾಚ್ಯಾ ಪಾಕಿಟಾ ಚೊರಿ ಜಾಲ್ಯಾ  
ನಾ ಕೊಣಾಕ್ ಚಡುಣೆ ತಾಜೋಚ್ ತಾಕಾ ಸುವಾರ್ಥ್ ಹೊಡ್  
ಗೊರ್ಯಾಂತ್ ಯೆವ್ಚಿ ಗೊರ್ವಾಂವರಿ ಮೊತ್ಯಾನೀಚ್ ಜಾವ್ನ್ ಜಡ್  
ಪಾಂಯ್ ಜೆನ್ನಾಂ ಘರಾಂಕಡೆನ್ ಪೊಡುನ್ ಘೆವ್ನ್ ವತಾತ್  
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಝಗ್‌ಝಗೀತ್ ಹೊಟೆಲಾಂನಿ ಮಂದ್ ವಾಸ್ ಧುಂದ್ ಶ್ವಾಸ್  
ಕಾರಿಂತ್ಲ್ಯಾನ್ ಉತರ್ತಾತ್ ಗೊರೆ ಪಾಂಯ್ ಸೂಟ್ ನಿಳೆ  
ಯೆವ್ಚಿ ರಾಶೀಕ್ ಯೆವ್ಕಾರ್ ದಿವ್ಪಾಕ್ ನಿಶಾಚರಾಂಚೆ ಭರ್ತಾತ್ ಮೆಳೆ  
ಸರ್ಕಯ್ತಾಚ್ ಕರ್ಕರೀತ್ ನೊಟಾಂ ಫಾಲ್ತಾತ್ ಭಲೆಚ್ ಉಲೆ

ವೊತೊ ಯಿತಾ ಬಾಜಾರಾಕ್ ಜಾಯ್ತೆ ಘೆಯಾತ್ ಆಂಗ್ಲೆಗೀತ್  
ಸಗ್ಗಿಚ್ ಕಲೆಂ ನಾಚುಂಕ್ ಲಾಗ್ತಾ ಆಪೈತ್ ಆಸ್ತಾ ದೊಳೆ ಮೊಡೀತ್  
ದುಕಾನಾಂಚ್ಯೊ ಕಾಚೆ ಖಿಡ್ಕೊ ಹಾಂಸುನ್ ಫುಡೆಂ ಕರ್ತಾತ್ ಹಾತ್  
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಎಕೇಕ್ ಮನೀಸ್ ಪಾವ್ತಾ ಘರಾ ಬ್ಲೊಕಾಂತ್ ಚಾಳೀಂತ್ ರೈಫ್ಟೀಂತ್ ಕೊಣೆ  
ಕೊಣಾಗೆರ್ ಪೆಟ್ಟಾ ಟೀವಿ ಕೊಣಾಗೆರ್ ದಿವೋಯ್ ಲಾಗನಾ  
ನಳಾಮುಖಾರ್ ರಾಂಗ್ ಖಂಯ್ ಗಳೊ ಕಾಡುನ್ ರಡ್ತಾ ಕೊಣೀ  
ವ್ಹಾಂವ್ತಾತ್ ರಸ್ತೆ ಆಜೂನ್ಯಾ ವೇಳ್ ಥೊಡೊ ಖೊಬ್ ಕಾಮಾಂ  
ಸರ್ತಾ ಸರ್ತಿ ನಾತ್ ಕೆನ್ನಾಂ ದಿವಸ್ ಬುಡ್ಲೊ ಜರೀ ಬೆಗಿಂ  
ನೋಕ್ರಿರ್ ಗೆಲ್ಯಾ ಆವಯ್ಲಿಂ ಭುರ್ಗಿಂ ಪರ್ಯಾನ್ ದಾರಾಲಾಗಿಂ  
ವಾಟ್ ಪಳೈತ್ ಆಸ್ತಾತ್ ಜೆನ್ನಾಂ ದುಖಾಂ ಘೆವ್ನ್ ದೊಳ್ಕಾಂತ್  
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಆನಂದ್ ವರ್ತಿ

**ಆನಂದ್ ವರ್ತಿ (1937 - 2006):** ಕರ್ನಾಟಕಾಚ್ಯಾ ಹುಬ್ಬಿಂತ್  
ಜಲ್ಲೊನ್ ಬಿ.ಎ., ಎಮ್.ಕೊಮ್. ಶಿಕಪ್ ಜೊಡ್ಲೊ ಕವಿ  
ಬೆಳ್ಳಾಂವಾಂತ್ ಆಸೊನ್ ಉಪ್ರಾಂತ್ ಮುಂಬಯ್ತ್ ವಸ್ತಿ  
ಕರ್ನ್ ಆಸ್ಲೊ. 'ಅಕ್ಷಯ್ ದಿವೊ' ತಾಚೆಂ ಕವಿತಾ ಪುಸ್ತಕ್.  
ಕನ್ನಡ ಕವಿ ದಿನಕರ ದೇಸಾಯಿಚ್ಯೊ ಕವಿತಾ 'ದಿನಕರಾಲಿಂ  
ಕವನಾಂ' ನಾಂವಾಯಿಲ್ ತಾಣೆ ತರ್ಜುನ್ ಕೆಲ್ಯಾಂತ್.  
ಪ್ರಭಾಕರ್ ನಾಡ್ಕರ್ಚೆಂ ಕವಿತಾ ಪುಸ್ತಕ್ 'ಗಜಲ್‌ಪ್ರಭಾ' ತಾಣೆ  
ಸಂಪಾದಿತ್ ಕೆಲಾಂ.



## ಸಾಂಗಾತಿ

ಕಷ್ಟ ಜಾಂವ್ ಯಾ ಸುಖ್  
ಸಂತೂಸ್ ಆಸೊಂ ಯಾ ದೂಖ್  
ಮ್ಹಜೆಥಾವ್ನ್ ಜಾಂವ್ಕ್ ನಾ ಚೂಕ್  
ಆಜೂನ್ ಜಾಂವ್ಕ್ ನಾ ತುಜೆಥಾವ್ನ್ ಮುಕ್ತ್!

ಥೊಡೆ ಪಾವ್ಪಿಂ ಪಾಟ್ಲಾನ್  
ಥೊಡೆ ಪಾವ್ಪಿಂ ಮುಖ್ಲಾನ್  
ಆಪಾಲಿಪಾ ಖೆಳೊನ್ ಆಸ್ತಾಯ್  
ಸದಾಂಚ್ ಮ್ಹಜೆ ಸಂಗಿಂ ಭೊಂವೊನ್!

ವಾಟೆ ಪಯ್ಲಾರ್ ದಿತಾಯ್ ಸಾಂಗಾತ್  
ಸುರ್ಯಾ-ಕಿರ್ಣಾಂಕ್ ದಿವುನ್ ಹಾತ್  
ಪುಣ್ ಕಾಳ್ಜಾಂತ್ ಕಿತ್ಯಾಕ್ ದಿತಾಯ್ ಲಾತ್?  
ಪಳ್ಳಾಯ್ ಸಾಂಡುನ್ ಕರ್ತಾಯ್ ಘಾತ್!

ಲ್ಹಾನ್ವಣಾಥಾವ್ನ್ ಪಳೆತಾಂ ತುಕಾ  
ಪ್ರಯತ್ನ್ ಕರ್ತಾಂ ಆಪ್ತುಂಕ್  
ಮೆಳ್ಳಾಂಯ್ ಮ್ಹಾಕಾ ಧಾಂವ್ತಾಯ್ ತುಂ  
ಧಾಂವ್ಣೆಂತ್ ಕಾಂಯ್ ತುಕಾ ಆಸಾ ಜಿಕ್ಸೊಂಕ್?

ಲ್ಹಾನ್ ಧಾವ್ನ್ ಸಾಂಗಾತ್ ದಿಂವ್ಚೊ  
ತುಂ ನೆಣಾರಿ ಸಾಂಗಾತಿ ಮ್ಹಜೊ  
ಹಾಂವೆಂ ಚಲ್ಚಿಚ್ ವಾಟ್ ಚಲ್ಚೊ  
ಅರೆ! ತುಂ ಮ್ಹಜ್ಯಾಚ್ ಸುರ್ಪಾಚೊ!!

ಅನಿಲ್, ಪೆರ್ನಾಲ್

**ಅನಿಲ್, ಪೆರ್ನಾಲ್ (1975):** ಅನಿಲ್ ಡಿ'ಸೋಜ ಗಾಂವಾನ್ ಮಂಗ್ಳುರ್ ಲಾಗ್ನಾರ್ಚ್ಯಾ ಪೆರ್ನಾಲ್ಚೊ 'ಪಿಸೊಳಿಂ' ತಾಚೆಂ ಕವಿತಾ ಪುಸ್ತಕ್.



## ಮೊಗ್ರೆ ಕಳೊ ಕಾವ್ಯಾ ದೊಳೊ

ವೊಡ್ತಾಂತ್ ಪುಲ್ಲಾ ಮೊಗ್ರೆ ಕಳೊ,  
ಭೊಂವ್ತಿಂ ಫಾಂಕ್ಲಾ ಸುಗಂಧ್;  
ದೊಂಗ್ರಾರ್ ಪುಲ್ಲಾ ಕಾವ್ಯಾ ದೊಳೊ  
ಚೊಂವ್ಚ್ಯಾಕ್ ಕಿತ್ಲೊ ಆನಂದ್!

ಮೊಗ್ರ್ಯಾಕ್ ಮೆಳ್ತಾ ಇಟಾಳ್ ಮಾತಿ,  
ಕಾವ್ಯಾ ದೊಳ್ಯಾಕ್ ಮುರೊ;  
ಪಯ್ಲ್ಯಾಕ್ ಮೆಳ್ತಾತ್ ಪುಕಾರ್ ವಾತಿ,  
ದುಸ್ರೊ ಜಾತಾ ಚುರೊ!

ಮೊಗ್ರೆ ಕಳ್ಯಾಕ್ ಮಾಳುಂಕ್ ಕೆಸಾರ್  
ಮೆಳ್ತಾತ್ ಹಜಾರ್ ಜಣಾಂ,  
ಕಾವ್ಯಾ ದೊಳೊ ಪುಣ್ ತೊ ಸಸಾರ್  
ಕಾಟ್ ಪುಲ್ ಮ್ಹಣೊನ್ ಗಾಣಾಂ.

ಮೊಗ್ರೆ ಕಳೊ ದೆವಾ ವೇದಿರ್  
ನಾರ್ಲಾಂ ಕೆಳ್ಯಾಂ ಸಂಗಿಂ;  
ಕಾವ್ಯಾ ದೊಳೊ ಪಡ್ತಾ ಬೀದಿರ್  
ರೀಗ್ ನಾ ತಾಕಾ ಸರ್ಗಿಂ!

ಎಕ್ಲೊ ಧವೊ, ಎಕ್ಲೊ ಕಾಳೊ  
ಸೊಭಾಯ್ ವಿಭಿನ್ನ್ ಖರಿ;  
ಕಾಳ್ಯಾಕ್ ಸೊಡುನ್ ಧವ್ಯಾಕ್ ವ್ಹೆಲೊ  
ರಾಜಾಂವ್ ಕಿತ್ಯಾಕ್ ಸರಿ!

ಪುಲಾ ಆನಿ ಪುಲಾ ಮಧೆಂ  
ಕೊಣೆ ರಚ್ಚೆ ಹೆ ಥರ್?  
ಮನ್ಯಾ ಆನಿ ಮನ್ಯಾ ಮಧೆಂ  
ಕೊಣೆ ಭಾಂದ್ಲೆ ಪಾಗರ್!

ಎಮ್. ಪಿ. ರೊಡಿಗಸ್

ಎಮ್. ಪಿ. ರೊಡಿಗಸ್ (1946): ಅರ್ಥಶಾಸ್ತ್ರಾಂತ್ ಪದ್ವಿ  
ಜೊಡ್ಲೊ ಮರಿಯಾಣ್ ಪಾವ್ಲ್ ಲುದ್ರಿಗ್ ಗಾಂವಾನ್  
ಮಂಗ್ಳುರ್ ಲಾಗ್ಸಾರ್ಚ್ಯಾ ಕಿನ್ನಿಕಂಬ್ಲಾಚೊ. ಸಬಾರ್ ವರ್ಸಾಂ  
ಧಾವ್ನ್ ದುಬಾಯ್ ಶೆರಾಂತ್ ವಸ್ತಿ ಕರ್ತಾ. ಜಾಯ್ತ್ಯಾ  
ಕವಿತಾ ಸಂಗ್ರಹಾಂನಿ ತಾಚ್ಯಾ ಕವಿತಾಂಚೊ ಆಸ್‌ಪಾವ್ ಆಸಾ.





## ಮ್ಹಾಕಾ ಸಮ್ಜನಾ

ತಕ್ಷಿ ಆಸಾ ಮ್ಹಾಕಾ

ತರ್ಲಿ ಜಾಯ್ತಿಂ ಸಮ್ಜನಾ

ಗಿನ್ಯಾನ್ ಹಲ್ಕೆಂ ಮ್ಹಾಕಾ

ದೆಖುನ್ ಜಾಯ್ತಿಂ ಸಮ್ಜನಾ

ಸಮ್ಜಿರ್ ಕಿತ್ಲೊ ಖೋಲ್ ಆಸಾ

ಹೆಂ ಮ್ಹಾಕಾ ಸಮ್ಜನಾ

ಅಂತ್ರಳ್ ಕಿತ್ಲೆಂ ವಿಶಾಲ್ ಆಸಾ

ಹೇಂಯ್ ಮ್ಹಾಕಾ ಸಮ್ಜನಾ

ಮನೀಸ್ ಆಯ್ಜಿ ರಡ್ತಾ

ಹೆಂ ಮ್ಹಾಕಾ ಸಮ್ಜನಾ

ಫಾಲ್ಕಾಂ ತೊ ಹಾಂಸ್ತಾ

ಕಿತ್ಯಾಕ್ ತೆಂ ಸಮ್ಜನಾ

ಸಂಸ್ತಾಂತ್ ಆಸಾ ಗಿರೇಸ್ತಕಾಯ್

ಕಶಿ ತಿ ಕಳನಾ

ತೆಚೆ ಬಗ್ಗೆ ವಸ್ತಾ ದುರ್ಬಳ್ಕಾಯ್

ಹೆಂ ಮನಾಂತ್ ವಚನಾ

ಮನ್ಶಾಂ ಮಧೆಂ ವಿವಾದ್

ಕಿತ್ಯಾಕ್ ತೆಂ ಸಮ್ಜನಾ

ಭಾವ್-ಭಯ್ಣಾಂ ಕರ್ತಾತ್ ವಾದ್

ಇಷ್ಟಾಂ ಕಶಿಂ ಜಿಯೆನಾ

ಮನ್ಶಾ ಜಿವಿತ್ ಏಕ್ ಉಮಾಣೆಂ

ತೆಂ ಸೊಡಂವ್ಕ್ ಜಾಯ್ನಾ

ಜಿಯೆಂವ್ಕ್ ಪಾತ್ಕಾವಿಣೆಂ

ಸಗ್ಳ್ಯಾಂಕ್ ಪಚೊನಾ

ಆಯ್ಜಿ ರಡ್ತಾಂ ಫಾಲ್ಕಾಂ ಹಾಂಸ್ತಾಂ

ಕಿತ್ಯಾಕ್ ತೆಂ ಕೋಣ್ ಸಾಂಗನಾ

ಮ್ಹಜೆಂ ಜಿವಿತ್ ಕಶೆಂ ಜಿಯೆತಾಂ

ದೇವುಚ್ ತೆಂ ಜಾಣಾಂ

ಮನ್ಯಾಂ ಜಾಲ್ಯಾಂತ್ ದುಸ್ಮಾನಾಂ

ಕಿತ್ಯಾಕ್ ತೆಂ ಕಳನಾ

ಕಿತ್ಯಾಕ್ ಇಲ್ಲಿಂ ದುಸ್ಮಾನಾಂ

ತೆಂ ಮ್ಹಾಕಾ ಸಮ್ಜನಾ

ಫಾ. ಮೊರೆನೊ ಡಿ'ಸೋಜಾ, ಜೆ.ಸ.

ಫಾ. ಮೊರೆನೊ ಡಿ'ಸೋಜಾ, ಜೆ.ಸ. (1923): ತತ್ವಶಾಸ್ತ್ರಾಚೆಂ  
ಶಿಕವ್ ಜೊಡ್ಲೊ ಕವಿ ದೇವ್‌ಶಾಸ್ತ್ರಿ ಶಿಕಯ್ತಾ. ಕವಿತೆಚೆಂ  
ತೀನ್ ಪುಸ್ತಿಕಾಂ ತಾಣೆ ಬರಯ್ಲಾಂತ್. ಗೊಂಯಾಂತ್  
ತೊ ವಸ್ತಿ ಕರ್ತಾ.



## ಆರೆ ಭಾಟ್ಕಾರಾ

ಆರೆ ಭಾಟ್ಕಾರಾ ತುಂ ಮ್ಹಜೊ ಭಾಟ್ಕಾರ್  
ಪುಣ್ ವಿಸ್ತುನಾಕಾ ಹಾಂವ್ ತುಜೊ ಮುಂಡ್ಕಾರ್  
ತುಂ ಜಾಯ್ತ್ ಹ್ಯಾ ಭಾಟ್ಕಾರೊ ಭಾಟ್ಕಾರ್  
ಪುಣ್ ಮೂಳ್ ಭಾಟ್ಕಾರ್ ಹಾಂವ್ಚ್ ಮುಂಡ್ಕಾರ್  
ಹಾಂವ್ಚ್ ಚಲಯ್ತಾ ಹ್ಯಾ ಭಾಟ್ಕಾರೊ ಕಾರ್ಭಾರ್

ಖಣ್ ಖಣ್ ಹಾಂವೆಂಚ್ ಖಣ್ಲೆಂ  
ಹಾಣ್ ಹಾಣ್ ಹಾಂವೆಂಚ್ ಹಾಣ್ಲೆಂ  
ಪಾಯಾಂಕ್ ಮ್ಹಜ್ಯಾ ಕಾಟೆ ತೊಪ್ಪೆ  
ತುಕಾ ಮಾತ್ ಕಾಯಿಂಚ್ ಜಾಲೆನಾ  
ಕಿತ್ಯಾಕ್ ತರ್ ತುಂ ಭಾಟ್ಕಾರ್

ರಗ್ತಾಚೊ ಫಾಮ್ ಕೆಲೊ  
ಫಾಮಾಚೆಂ ಉದಕ್ ಕೆಲೆಂ  
ತ್ಯಾ ಉದ್ಕಾನ್ ಭಾಟ್ ಶಿಂಪ್ಲೆಂ  
ಪುಣ್ ತೆಂ ಭಾಟ್ ತುಜೆಂ ಜಾಲೆಂ

ದಿಸಾಚಿ ರಾತ್ ಕೆಲಿ  
ರಾತಿಚೊ ದೀಸ್ ಕೆಲೊ  
ಕಷ್ಟಾಂಚೆಂ ಫಳ್ ಪಿಕಯ್ಲೆಂ  
ಪುಣ್ ತೆಂ ಫಳ್ ಮಾತ್ ತುಜೆಂ ಜಾಲೆಂ

ಹಾಂವ್ ಜೆನ್ನಾಂ ಕಾಮ್ ಕರ್ತಾಲೊಂ  
ತುಂ ಭಾಟ್ಕಾರ್ತಲ್ಯಾನ್ ಪಾಸಾಯೊ ಮಾರ್ತಾಲೊ  
ದೀಸ್ ರಾತ್ ಕಷ್ಟ ಕರುನ್  
ಹಾಡಾಂಚ್ಯಾ ಮ್ಹಜೊ ಪಾಂಜೊ ಜಾಲೊ  
ತುಜ್ಯಾ ಮಾತ್ ಧೊಲಾಚೊ ಆಕಾರ್  
ದಿಸಾನ್ ದೀಸ್ ವಾಡ್ತಚ್ ರಾವ್ಲೊ

ಡೊ. ಉದಯ್ ಗಾಂವ್ಕಾರ್

ಡೊ. ಉದಯ್ ಗಾಂವ್ಕಾರ್ (1968): ಉದಯ್ ನಾಂವಾನ್  
ಬರಂವ್ಚ್ಯಾ ಕವಿನ್ ಎಮ್.ಎಸ್ಸಿ., ಪಿ.ಎಚ್.ಡಿ., ಬಿ.ಎಡ್.  
ಶಿಕಪ್ ಜೊಡ್ಲಾಂ. ಗೊಂಯಾಂತ್ ತೊ ವಸ್ತಿ ಕರ್ತಾ.  
'ಸಯಮ್ ಘಡಿ' ಅನಿ 'ಮಳ್ಳಾತುಲ್ಯಾ ಚಾನ್ನಿ ಮಾಮಾ'  
ತಾಚೆಂ ಕವಿತಾ ಪುಸ್ತಕಾಂ. ಮರಾಠಿಂತ್ಯಾ ತೊ ಬರಯ್ತಾ.



## ಮೊಡೆಂ ಫರ್

ಉಬಂತ್ ಸೊಡ್ಲಾಂ ಮ್ಹಾಕಾ ದಳ್ದಿರ್ಯಾಂನೊ,  
ಮರ್ಣಾಭಕೀಕ್ ಪಡ್ಲ್ಯಾಂ ಚುರ್ಚುರ್ಯಾಂಚೆ;  
ಲಜ್ ಪೇಜ್ ತರ್ ತುಮಿಂ ಖಾಲ್ಲಿ ಭಾಜುನ್  
ಉಷ್ಪ್ಯಾರ್ ಪೊಸ್ತಾತ್ ವೆಚಿಕ್ ಪುತಾಭಾಷೆನ್!

ಕೆದ್ಯಾ ವಳ್ಳಳ್ಯಾಂಚೆ ತ್ರಾಸ್ ಕಾಡೀತ್,  
ಪೆಂಗಟ್ ಬಾಂದುನ್, ಉಂಡಿ ಉಣಿ ಕರುನ್,  
ತುಮ್ಚ್ಯಾ ಧಿರಿಷ್ಟ್ ಆಜ್ಞಾ ಪಣ್ಣಾಂನಿರೆ  
ಚಿರ್ಯಾನ್ ಚಿರೆ ದಾಳುನ್ ಬಾಂದ್ಲೆಂ ಮ್ಹಾಕಾ;  
ರಗತ್ ಆಟೊವ್ನ್ ಜೊಡ್ಲಿಂ ಕಸ್ತರಾಂ,  
ಶಿರಾಂ ಶಿರಾಂತ್ಲ್ಯಾನ್ ಕಷ್ಟ ಉಸ್ವೀತ್,  
ಕಣಾ ಕಣಾಂತ್ಲ್ಯಾನ್ ಹುಮ್ ಗಳೈತ್  
ಆಸ್ಲೆಂ ನಾಸ್ಲೆಂ ಸಗ್ಳೆಂ ವೊಂಪ್ಲೆಂ ಮ್ಹಾಕಾ.

ಆಯ್ಜ್, ಕೊಸ್ಕುನ್ ಗಲ್ವಾತ್ ವಣಿ ಮ್ಹಜ್ಯೊ  
ಘರನ್ ಮಾತ್ಯೆ ಭರ್ವಣ್ ಜಾತ್ಲೆಂ ಹಾಂವ್;  
ದೆಖುನ್ ಕಳ್ಳಳ್ಯಾಂಚೊ ಮಾರ್ತಾಂ ಉಲೊ:  
ಬಾಬಾಂನೊ, ಪರ್ಟೆ ಯೆಯಾತ್ ಹ್ಯಾ ಗಾಂವ್ಚ್ಯಾ ಘರಾ;  
ರೊಖ್ತೆಂ ಮ್ಹಜೆಂ ಪುನರ್ವಸನ್ ಕರಾತ್;  
ಲಾಯಾತ್ ಮುಳ್ಚೆ ಮಾತ್ಯೆಂತ್ ರೊಂಪಿ, ತೆನ್ನಾಚ್  
ರಸ್‌ರಸ್ತಲಿ ಸಂತತ್, ನಾಲ್ಕಾರ್ ಮ್ಹಜಿ  
ಮಾತಿ ಮೆಳ್ಳಿ ನಾ ರೆ ನಿಮ್ಣೆ ನಿದೆಕ್!

ಒಲಿವಿನ್ಯು ಗೊಮಿತ್

ಒಲಿವಿನ್ಯು ಗೊಮಿತ್ (1943): ಗೊಂಯ್ಚ್ಯಾ ಡೊನಾಪಾವ್ಲಾಲಾಗಿಂ ವಸ್ತಿ ಕರ್ಚ್ಯಾ ಕವಿನ್ ಎಮ್.ಎ., ಪಿ.ಎಚ್.ಡಿ. ಶಿಕಪ್ ಜೊಡ್ಲಾಂ. ಇಂಗ್ಲಿಷಾಂತ್ ಆನಿ ಅಪೊಪ್ ಪೊರ್ತುಗೇಜ್ ಭಾಷೆಂತ್ಯಾ ತೊ ಬರಯ್ತಾ. ದೊತೊರ್ ಸನದ್ ಜೊಡ್ಲೊ ಪೊಫೆಸರ್ ಒಲಿವಿನ್ಯು ಗೊಮಿತ್ ಎಕಾ ತೆಂಪಾರ್ ಗೊಂಯ್ ವಿಶ್ವವಿದ್ಯಾನಿಲಯಾಚ್ಯಾ ಕೊಂಕಣಿ ವಿಭಾಗಾಚೊ ಮುಕೆಲಿ ಆಸ್‌ಲ್ಲೊ. ತರ್ಜಾಣ್ ಕೆಲ್ಲಿಂ ದೋನ್ ಕವಿತೆಚಿಂ ಪುಸ್ತಕಾಂ ತಾಚಿಂ ಪರ್ಗಟ್ ಜಾಲ್ಯಾಂತ್.



## ಸಾಂಕೊ ಮೊಡ್ಲಾ ಮಾತ್

ಗಾಂವಾರ್ ಆತಾಂ ಆಕಾಂತ್ ಉಟ್ಟಾ  
 ಬೊಬೋ ಉಟ್ಟಾತ್ ಲಾಕ್  
 ಗಾಂವ್ಚೆ-ಮುಂಗಾ ಪೆಂಕಾಡ್ ಮೊಡ್ಲಾಂ  
 ಮಂತ್ರಿ ಸಾಯ್ಬಾ ರಾಕ್  
 ಅನ್ನಾರಾಂಚೆಂ ಕೊಳ್ಳಲ್ ಪುಟ್ಟಾಂ  
 ದೇವಾ ಆಮ್ಚ್ಯಾ ಸರ್ವೆಸ್ಪೊರಾ  
 ಪೊರ್ಟೆ ರಾತಿಂ ಸಾಂಕೊ ತುಟ್ಟಾ  
 ನಿವಾರ್ ಸಾಯ್ಬಾ ಸೊಡ್ವೊಣ್ಣಾರಾ

ಆಕಾಂತ್ ಕಿತ್ಯಾಕ್, ಕಿತ್ಯಾಕ್ ಬೊಬೋ  
 ಮೋಡ್ ಮಾತ್ಯಾರ್ ಮಾಂಡ್ಲಾಂ  
 ಹಾಂವ್-ಗಾ ಭೆಷ್ಪೊಚ್ ಚಿಂತುನ್ ಉಬೊ  
 ಕಾಳೀಜ್ ಘಾಮಾನ್ ಬುಡ್ಲಾಂ

ಪಯ್ಲಿಚ್ ಸ್ವಯ್‌ಗಿ ಯೇರ್ ಆಯಿಲ್ಲಿ  
 ಆಲ್ತಡ್ ಪಲ್ತಡ್ ವಿಂಗಡ್ ಜಾಲ್ಲಿ  
 ನಾಂವಾ ತೆಕಿದ್ ಸಾಂಕೊ ಆಸ್ಲೊ  
 ಗಾಂವಾರ್ ಆಮ್ಚ್ಯಾ ಎಕ್ವಟ್ ನಾಸ್ಲೊ  
 ಮಾಯಾಮೊಗಾ ಮಾಸಾಂ ಬಿರುನ್  
 ಉರ್‌ಲ್ಲಿ ಫಕತ್ ಕಾತ್  
 ಆತಾಂ ತರ್‌ಯ್ ಜಾಲ್ಲೆಂ ಕಿತೆಂ  
 ಸಾಂಕೊ ಮೊಡ್ಲಾ ಮಾತ್!

ತೆನ್ನಾಂಚ್ ಸ್ವಯ್‌ಗಿ ಪಡ್‌ಲ್ಲಿಂ ಮೊಡಿಂ  
 ಜಾತಿ ಕಾತಿ ಮ್ಹಣೊನ್ ಥೊಡಿಂ  
 ಭೆಷ್ಪೊಚ್ ಉಬೊ ಆಸ್ಲೊ ಸಾಂಕೊ  
 ಕೊಣ್ ಕೊಣಾಕ್ ದಿತಲೊ ತೆಂಕೊ?  
 ಮನ್ಶಾಪಣ್‌ಚ್ ಕುಡ್ಲೆಂ ಜಾವುನ್  
 ದೇವಾಕ್‌ಚ್ ಜಾಲ್ಲೊ ಘಾತ್  
 ಆತಾಂ ತರ್‌ಯ್ ಜಾಲ್ಲೆಂ ಕಿತೆಂ  
 ಸಾಂಕೊ ಮೊಡ್ಲಾ ಮಾತ್!

ದುಬ್ಬಾ ಧಾಕ್ಟಾಂ ಘರಾಂ ಮೊಡ್ತಲೆ  
 ಗಿರೇಸ್ತ್ ಗಿರೇಸ್ತ್ ಜಾವ್ನ್ಚ್ ಗೆಲೆ  
 ಲೊರಿಯೆ ಜಡಾಯ್ ಭೆಷ್ಟೆಂಚ್ ನೀಬ್  
 ಸಾಂಕ್ಯಾಕ್ ವೊಡ್ಲ್ಯಾರ್ಯಾ ನಾತ್ಲಿ ಜೀಬ್  
 ನೈತಿಕ್ ಮೊಲಾಂ ಉಬೊನ್ ಗೆಲ್ಲಿಂ  
 ದಿವುನ್ ಹಾಂಕಾಂ ಲಾತ್  
 ಆತಾಂ ತರ್ಯ್ ಜಾಲ್ಲಿಂ ಕಿತೆಂ  
 ಸಾಂಕೊ ಮೊಡ್ಲಾ ಮಾತ್!

ಆಕಾಂತ್ ಕಿತ್ಯಾಕ್, ಕಿತ್ಯಾಕ್ ಬೊಬೋ  
 ನವೆಂ ಕಾಂಯ್ ತರ್ಯ್ ಘಡ್ಲಾಂ  
 ಹಾಂವ್‌ಗಾ ಭೆಷ್ಟೊಚ್ ಚಿಂತುನ್ ಉಬೊ  
 ಕಾಳೀಜ್ ಘಾಮಾನ್ ಬುಡ್ಲಾಂ!

ಕಿಶೂ, ಬಾರ್ಕುರ್



ಕಿಶೂ, ಬಾರ್ಕುರ್ (1969): ಕಿಶೋರ್ ಗೊನ್ನಾಲ್ವಿಸ್ ಗಾಂವಾನ್  
 ಉಡುಪಿ ಲಾಗ್ನಾರ್ಚ್ಯಾ ಬಾರ್ಕುರ್ಚೊ 'ಧಾಕ್ಟಾ ದೆವಾಚಿಂ  
 ಭುರ್ಗಿಂ' ತಾಚ್ಯಾ ಕವಿತಾಂಚೆಂ ಪುಸ್ತಕ್.

## ಜಗ್ಗಾಣೆಂ ಆನಿ ಜೀಬ್

ಅಜ್ ಕೊಣೆ ತರ್ಯ್ ಜಗ್ಗಾಣ್ಯಾಕ್  
 ಭಾಯ್ರೆಲೆ ಪುಸ್ತಾಂ  
 ಅಂತ್ರಳಾಚ್ಯಾ ಸಂದಾಂ ಸಂದಾಂ  
 ಕೆವ್ಲೆಂ ಮುಸ್‌ಮುಸ್ತಾಂ  
 ಶಿಂದ್ರಾ, ಕಾಪ್ತಾ, ಚಿರಾಂ, ಪಿಂಜಾಂ  
 ಮಳ್ಳಾಚೆಂ ಜಾಲಿಂ ಫಿಂತಾಂ  
 ಚಿಂತುನ್ ಚಿಂತುನ್ ದೆವಾ, ದೆವಾ  
 ಕಾಲೆವ್ನ್ ಯೆತಾತ್ ಆಂತಾಂ.

ಆಜ್ ಜಗ್ಗಾಣೆಂ ಯಾದಿ ದಿತಾ  
 ಧಗಾಕ್ ತಾಂಚ್ಯಾ ಲಾಸ್ತಾಂ  
 ತಾಚೆಬರೀಚ್ ಮನ್ಶಾಜಿಬೆನ್  
 ಚಡಿತ್ ಮ್ಹಾಕಾ ತಾಸ್ತಾಂ  
 ಶಿಂದ್ರಾಂ, ಕಾಪ್ತಾಂ, ಚಿರಾಂ, ಪಿಂಜಾಂ  
 ಆಡ್ಲೆಂ ಉಬೆಂ ಘಾಸ್ತಾಂ  
 ಮೊನ್ಯಾ ಎಕಾ ಪಿಶ್ಯಾಬರಿ  
 ಸೊಸ್ಣಿಕಾಯೆನ್ ಸೊಸ್ತಾಂ.

ಆಜ್ ಜಗ್ಗಾಣೆಂ ಯಾದಿ ದಿತಾ  
 ಸೊಸುಂಕ್ ಜಾಯ್ನಾ ಮ್ಹಾಕಾ  
 ಆದ್ಲೆ ಯಾದಿನ್ ಗೊಬರ್ ಜಾಂವ್ಚ್ಯಾಕ್  
 ತೇಲ್ ಪುಸ್ತಾಂ ತುಕಾ  
 ಹಾತಾನ್ ಕುಡ್ಯೊ ಭಾಣ್ಣಿರಾಚೊ  
 ಘೆವ್ನ್ ಮಳ್ಳಾಂತ್ ಘುಸ್ತಾಂ  
 ತೇಲ್ ತುಜೆಂ ಪುಸುನ್ ಕಾಡುಂಕ್  
 ನೆಕೆತ್ರಾಂಚೆರ್ ಬಸ್ತಾಂ.

ಚಾ.ಫ್ರಾ. ದೆಕೊಸ್ತಾ

**ಚಾ.ಫ್ರಾ. ದೆಕೊಸ್ತಾ (1931 - 1992):** ಗಾಂವಾನ್ ಮಂಗ್ಳುರೊ  
 ಚಾರ್ಲ್ಸ್ ಫ್ರಾನ್ಸಿಸ್ ದೆಕೊಸ್ತಾ ಸಬಾರ್ ವರ್ಸಾಂ ಮುಂಬಯ್  
 ಆಸ್‌ಲ್ಲೊ. 'ಸೊಂಶ್ಯಾಚೆ ಕಾನ್' ತಾಚ್ಯಾ ಕವಿತಾಂಚೆಂ ಪುಸ್ತಕ್.  
 ಹ್ಯಾ ಪುಸ್ತಕಾಕ್ 1989 ಇಸ್ರೇಲ್ ಕೇಂದ್ರ ಸಾಹಿತ್ಯ ಅಕಾಡೆಮಿಚೆ  
 ಪ್ರಶಸ್ತಿ ಲಾಭ್ಲಾ. 'ಮೊತಿಯಾಂ' ತಾಚ್ಯಾ ಪದಾಂಚೆಂ ಪುಸ್ತಕ್.  
 ತಾಚೆಂ ಜಾಯ್ತಿಂ ಪದಾಂ ಕೆಸೆಟಿಂನಿ ಫಾಮಾದ್ ಜಾಲ್ಯಾಂತ್.  
 ತಾಚ್ಯೊ ಕವಿತಾ ಗೊಂಯ್ಚ್ಯಾ ಶಾಳೆಂನಿ ಶಿಕಯ್ತಾತ್.





## ಪರ್ವತ್ ಮ್ಹಾಕಾ ಜಾಂವ್ಚೆಂ ಆಸಾ

ತೆ ಪಡ್ವಾತ್ ತೆನ್ನಾಂ ಹಾಂವ್ ವಾಡ್ಪಾಂ,  
 ದೀವ್ನ್ ಮ್ಹಜೆಂ ಬಳ್ ತಾಂಕಾಂ  
 ಏಕ್ ದೀಸ್ ಉಬೆ ಕರ್ಚೆ ಆಸಾತ್  
 ಪ್ರಾಣಾಚಿ ಪುಂಕ್ ಘಾಲುನ್  
 ಪ್ರಾಣ್ ತಾಂಕಾಂ ಹಾಡ್ಚೆಂ ಆಸಾ.  
 ಪಡ್ವಾತ್ ತೆ ಪಡುಂ ದೀ ಖುಶಾಲ್.  
 ಪರ್ವತಾಬರಿ ಹಾಂವ್ ಥಿರ್ ಉರ್ದೊಂ  
 ಜಾಲ್ಯಾರ್,  
 ಸಗ್ಳೆ ಉಬೆ ರಾವ್ತಲೆ ಗಾ.  
 ಮೋಡ್ ಯೆತಾ  
 ರ್ಘಾಡಾಂ-ಪೆಡಾಂ ಹುಮ್ಮುನ್ ಪಡ್ವಾತ್.  
 ಕುಸುನ್ ತಾಂಚೆಂ ಸಾರೆಂ ಜಾತಾ  
 ತಾಂತುಂತ್ಲ್ಯಾನ್ ಕೋಂಬ್ ಪುಟ್ಟಾತ್  
 ನವೆ ರೂಕ್ ರೈಲಯ್ತ್ ಆಂಗಾರ್  
 ಪರ್ವತ್ ಮಾತ್ ಥಿರ್ ಆಸ್ತಾ  
 ಪರ್ವತ್ ಮ್ಹಾಕಾ ಜಾಂವ್ಚೆಂ ಆಸಾ

ಲಕ್ಷಣ್‌ರಾವ್ ಸರ್ದೇಸಾಯ್

ಲಕ್ಷಣ್‌ರಾವ್ ಸರ್ದೇಸಾಯ್ (1904 - 1986): ಕಥಾಕಾರ್  
 ಜಾವ್ನ್‌ಚ್ ಫಾಮಾದ್ ಲಕ್ಷಣ್‌ರಾವ್ ಸರ್ದೇಸಾಯಿನ್  
 ಮರಾಠಿಂತ್ ತಶೆಂ ಪೂರ್ತುಗೇಜ್ ಭಾಸಾಂನಿ ಚಡ್‌ಶೆಂ  
 ಬರಯ್ಲಾಂ. ಕೊಂಕಣಿಕ್ ತಾಚೆಂ ಯೆಣೆಂ ಭೋವ್  
 ಮಾಗಿರ್ಚೆಂ.



## ಉಬ್

ಮಗಲೆ ಬಾಜೂಕ್ ಬಶಿಲ್ಲೊ ಅಪರಿಚಿತ್ ಪಯ್ಲಾರಿ  
ನಿದ್ವಾನ್ ಪಳ್ಳಾ  
ಆಂಗ್ ಪೂರಾ ಸಡ್ಲ ಜಾವ್ನ್ ತಾಗಲೆ ಮಾತ್ತೆ  
ಮಗಲೆ ಖಾಂದಾರಿ ಆಯಿಲಾಂ  
ಆಪ್ಲೆಂಚಿ ನಿದಾಂತ್ ತೊ ಕಿತ್ಲೊ ಮುಗ್ಧ  
ಕಿತ್ಲೊ ನಿರುಪಾಯ್ ದಿಸ್ತಾ.

ವಾರ್ಯಾಕ್ ತಾಗಲೆ ಹಾತಾಚೆ ಝಗ್‌ಮಗಿ ರೋಮ್ ಹಾಲ್ತಾ  
ತೆಲ್‌ಕಟ್ ನಿಡ್ಲಾಕ್ ಮುಕಾರ್ಚಿ ಚಾರ್ ಕೇಸ್ ಚಿಕಟ್ಟೊ  
ದೋನಿ ದೋಳ್ಕಾ ಬಾಜೂಕ್ ಸಾನ್ನ್ ಗೇರೆ - ತಾನ್ನ್ ಮಿಷೇನ್ ಹಾಸ್ತಾನಾ ಥಂಯ್  
ನೀದೆ ಪಡ್ವಾ ಪುರೊ

ಘರಾ ಜಾಲ್ಯಾರಿ ದೋನಿ ಪಾಂಯ್ ಪೊಟಾಕ್ ಹಾಡ್ನ್  
ಏಕ್ ಹಾತ್ತಾರಿ ಮಾತ್ತೆ ದವರ್ನು ನಿತ್ತಾಶಿಲ್ಲೊ....  
ಕಶ್ಮಿ ಗಲ್‌ಗಲೀ ಹಾಲ್ತಾ ತಾಗಲೆ ಲಾಂಬಟ್ ತೊಗ್ಗೊ ವಟ -  
ಆಯೀನ್ ಜೋರಾನೇ ಮಾತ್ತ್ಯಾಕ್ ತೇಲ್ ಘಾತ್ತಿಲ್‌ವರಿ  
ಹಾಗಲೋ ಆವಾಜು ಕಶ್ಮಿ ಆಸ್ತು ಪುರೋ -  
ಕಾಲರಾ ವಯ್ತಿ ಮಾತ್ತ್ ಘಾಸೂನ್ ಗೆಲ್ಲೆ ಶರ್ಕಾಚೆ  
ಪ್ರಿಂಟಾ ಮ್ಹಣ್ಣೆ?  
ತಾಗಲೆ ಬಾಪಾಯ್ನ್ ತಾಕ್ಯಾ ಪಯ್ಲೆ ವೇಳಾ  
ಆಂಗ್ಲೀಕ್ ಸಾಮಾನ್ ಹಾಡ್ವಾಕ್ ಪೇಟೈಲ್ ತಾವಳಿ  
ಕಶ್ಮಿ ಭೀವ್ನ್ ಕಾಂಪ್ಲೆ?  
ತೀನ್‌ಸಾಣೇರಿ ದಿವೊ ಲಾಯ್ತಾನಾ ತಾಕ್ಯಾ  
ಕೊಣಾಲೆ ಉಗ್ಡಾಸು ಜಾವ್ನ್ ಗಳೊ ಭರ್ನ್ ಆಯ್ಲೊ?

ತಾಗಲೆ ಪಾಯಾ ನಾಕ್ಚಾಂ ವಿರ್ಪರೀ ವಾಡತ್ ಆಸ್ತಾತ್  
ಏಕ್ ಪಾವುಲಾಚ್ಯಾನ್ ಚಪ್ಪಲ್ ಹಗೂರ್ ನಿಸರ್ಲಾ  
ದಿಶೇಕ್ ಏಕ್ ಥಕಲ್ಲೆ ಹಾತ್ ಪಾಂಯ್ ಸೋಣ್ಣ  
ಏಕ್‌ದಂ ಹಗೂರ್ ಜಾಲ್ಲ್ಯಾ ಹೋ ಜೀವು -  
ಆತ್ತಾ ಅನಂತಾಂತ್ ಫುಲತ್ ಆಶಿಲ್ಲೊ ಏಕ್ ಸ್ವಪ್ನಾ ಕಳೊ

ಹಾಗಲೆ ಹೇ ಹಾಲ್ತಾ ತೇ ಛಾತೀ ಭಿತ್ತರೆ  
ಶ್ವಾಸಾಚಿ ಉಬ್‌ಚ್ ಪುರೊ -  
ಹ್ಯಾ ಸಬಂದ್ ವಿಶ್ವಾಕ್ ಉಬ್ ದವರ್ಚಾಕ್!

ಜಯಂತ ಕಾಯ್ದಿಣಿ (1955): ಕರ್ನಾಟಕಾಚ್ಯಾ ಗೋಕರ್ಣಾಂತ್ ಜಲ್ಮಲ್ಲ್ಯಾ ಕವಿನ್, ಬಯೋಕೆಮಿಸ್ಟ್ರಿಂತ್ ಸ್ನಾತಕೋತ್ತರ್ ಪದ್ವಿ ಜೊಡ್ಲ್ಯಾ ಸಬಾರ್ ವರ್ಸಾಂ ಮುಂಬಯ್ ತೊ ಆಸ್‌ಲ್ಲೊ ತರೀ ಆತಾಂ ಬೆಂಗ್ಳುರಾಂತ್ ವಸ್ತಿ ಕರ್ತಾ. ಕನ್ನಡ ಭಾಷೆಂತ್ ತಾಚ್ಯಾ ಕವಿತೆಚಿಂ ಚಾರ್ ಪುಸ್ತಕಾಂ ಯೆದೊಳ್ ಪರ್ಗಟ್ ಜಾಲ್ಯಾಂತ್. ಸಬಾರ್ ಪ್ರಶಸ್ತ್ಯೊ ಆಪ್ಣಾಯಿಲ್ಲೊ ತೊ, ಕನ್ನಡ ಫಿಲ್ಮಾಂ ಖಾತೀರ್ ಪದಾಂಯ್ ರಚ್ತಾ.



## ಮಜ್ಯಾಂತ್ಲೊ ಏಕ್ 'ಜೂ'

ಜಗಾರಾಹಾಟ್ ಗಾಡೆ ತಾಣ್ತಾ  
ಮಾಜ್ಯಾ ಮಾನೆರ್ ತುಂ  
ಆನಿ ಮಜ್ಯಾಂತ್ ಏಕ್ ಜೂ!

ಮನಾ ಮುಲ್ಯಾಂತ್ ಮಾಜ್ಜರ್ ಬಸ್ಲಾ  
ವಾಘಾ ದೊಳೆ ವಟಾರ್ತಾ ಪಳೆ!  
ಲಾಲ್ ದಾಡೆ ಲಾಲ್ ನಬಾಡೆಂ  
ಮಾಂಸ್‌ಖಂಡ್ ದೊಳ್ಯಾ ನೆ ಗಿಲ್ತಾ  
ಪಂಜೊ ಮಾರ್ಚ್ಚಾ ಪುಡೆಂ!

ಆನಿ ಕಾಳಿಂಗ್ ಫಣೊ ಉಭಾರ್ತಾ  
ಕಾಳ್ಜಾಕ್ ವೆಂಟೊ ಸುರಳೀತ್  
ತಾಜೋಯ್ ಪುತ್ಕಾರ್ ಕೃಷ್ಣ್ ವಾಜೆತಾ  
ಮಾತ್ಯಾರ್ ನಾಚುಂಕ್ ಮುರಲಿಂತ್!  
ಭಾತೀಂತ್ ಕೊಲ್ಲೊ ಪೊಟ್ವಾಂತ್ ಲಾಂಡ್ಲೊ  
ದೊಳ್ಯಾಂತ್ ದುರ್‌ದುರ್ ಹುಪ್‌ಗುಡ್ಲೊ

ಮಾತ್ಯಾಂತ್ ನಾಚ್ತಾ ಮಾಕಡ್  
ಬೆಂಬೆಂ ಕರ್ತಾ ಬೊಕಡ್  
ಆಂತಡ್ಯಾಂತ್ ಫಿರ್ತಾ ಸಿಸ್‌ಡರ್  
ಫಾಟಿ ಕಣ್ಯಾಕ್ ಅಜ್ಗರ್

ಡುಕ್ರಾ ಚಾಮ್ ಕರ್‌ಡೆ ರೋಮ್  
ಉತ್ರಾಂತ್ ಪೋಪಟ್‌ಪಂಚಿ  
ಜಿರಾಫೆಮಾನ್ ಗಾಢ್ವಾ ಕಾನ್  
ಚಾಲ್ ಉಂಟಾಚಿ - ಜಗಾ ವಾಳ್‌ವಟಾಂಚಿ!

ಬಗ್ಲೆಂತ್ ಬಸ್ಲಾ ಕಾಂಗರೂ  
ಆಶೆ ಪಿಲಾ ಪೊಟ್ವೊಳ್ಳು  
ಹಾಂಚೊ ವಿಸರ್ ಮಾಕಾ ಪಡ್ಲಾ  
ನಂದಿ ಬೈಲ್ ಹಾಂವ್ ಸಜ್ಜಾ  
ಜಗಾಜೋಖಂಡಾಕ್ ಹಾಂವ್ ಝುಂಪ್ಲಾ  
ಮಾಜ್ಯಾ ಮಾನೆರ್ ತುಂ  
ತರೀ ಮಜ್ಯಾಂತ್ ಏಕ್ 'ಜೂsss'!

ಡೊ. ಗೌರೀಶ್ ಕಾಯ್ಕಿಣಿ (1912 - 2002): ಕನ್ನಡ, ಇಂಗ್ಲಿಷ್ ತಲೆಂ ಮರಾಠಿಂತ್ ಬರವ್ನ್ ಆಸ್‌ಲ್ಲಾ, ಗೌರೀಶ್ ಕಾಯ್ಕಿಣಿಚೆಂ 'ಮೀನಾಕ್ಷಿ' ಕವಿತಾ ಪುಸ್ತಕ್ ಕೊಂಕಣಿಂತ್ ಉಜ್ವಾಡಾಕ್ ಆಯ್ಲಾಂ. 1994 ಇಸ್ವೆಂತ್ ಕರ್ನಾಟಕ ವಿದ್ಯಾಪೀಠಾನ್ ತಾಕಾ ಡೊಕ್ಟರೇಟ್ ದೀವ್ನ್ ತಾಂಚೊ ಗೌರವ್ ಕೆಲಾ.



## ಪುರೊ ಜಡಾಯ್ ಸಂಸಾರಾಚಿ

ಶಾಂತ್ ನದಿರ್ ಎಕ್ಸರ್ ಹೊಡೆಂ  
 ಆಪಯ್ತ್ ಹಾಲೊನ್ ಧಲೊನ್;  
 ದುಧಾ-ಚಾಂಧ್ಲೆಂ ಪಾಂಗ್ರಯ್ ಆಮ್ಕಾಂ  
 ಮೊಗಾ ಆಮಾಲ್ ಮೆಳವ್ನ್;  
 ಹಿಂವಾಳ್ ವಾರೆಂ ಸುಗಂಧ್ ಹಾಡಿತ್  
 ಮೊಗ್ಗೆ ಕಳೆ ಪುಲೊನ್;  
 ಗಡಿವೀಣ್ ಆಕಾಸ್ ಸೈತಿ  
 ಆಪಯ್ತ್ ಆಮ್ಕಾಂ ಸದಾಂಯ್  
 ಪುರೊ ಜಡಾಯ್ ಸಂಸಾರಾಚಿ;  
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಭಿರಾಂತ್ ಕಿತ್ಯಾಕ್ ಉಟ್ಟಿ ತುಕಾ?  
 ಕುಡಿನ್ ತಶೆಂ ಕಾಂಪ್ತಾಯ್?  
 ನೆಕೆತ್ರಾಂಚಿ ಹಜಾರ್ ದೊಳೆ  
 ಕಶೆ ಚುಕೊಂವ್ ಮ್ಹಣ್ತಾಯ್?  
 ಗವಾಯ್ ದಿತಾತ್ ಗುಪೀತ್ ಪಯ್ಣಾಕ್  
 ಮ್ಹಣೊನ್ ತಾಂಚೆರ್ ಶಿಣ್ತಾಯ್?  
 ರಾತಿಚೊ ದೀಸ್ ಕೆಲಾ ತಾಂಣಿ!  
 ಆಸಾ ಹುಸ್ಕೊ ತಾಂಕಾಂಯ್  
 ಪುರೊ ಜಡಾಯ್ ಸಂಸಾರಾಚಿ;  
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಹೆಂ ಥಂಡ್ ವಾರೆಂ, ಹಿ ಶಾಂತತಾ  
 ಭುಲ್ ಘಾಲ್ಚಿನಾ ಪರ್ತ್ಯಾನ್;  
 ನಿದ್ರಾ-ದೇವಿ ಸುಂಗಾರ್ಚಿನಾ  
 ಹಾಚೆ ಪ್ರಾಸೀ ವ್ಹರ್ತ್ಯಾನ್;  
 ನಿಸರ್ಗಾನ್ ಆಜ್ ನಾಗಯ್ಲಾ ಸರ್ಗ್!  
 ಲಾಭ್ಲಾಂ ಸಗ್ಳೆಂ ಪುರ್ತ್ಯಾನ್.  
 ಪುಣ್ ಹೆಂ ಅಮೃತ್ ಖಿಣಾಚೆಂ-ಗೋ;  
 ಉರ್ದೆಂನಾ ತೆಂ ಸದಾಂಯ್.  
 ಪುರೊ ಜಡಾಯ್ ಸಂಸಾರಾಚಿ;  
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಸುಂಕಾಣ್ ಹಾಂವೆಂ ಧರ್ಮಾಂ ಹಾತಿಂ;  
 ಬಸ್ಲಾಯ್ ಥಂಯ್ಸರ್ ಮಧೆಂ;  
 ಮುಖ್ಲಿಂ ಸಪ್ಲಾಂ ದೊಳ್ಳಾಂತ್ ಜಾಗಿಂ  
 ಪುಲ್ತಾ ಕಾಳೀಜ್ ತುಜೆಂ;  
 ಸಪ್ಲಾ-ರಾಜಾಕ್ ಪಯ್ಲ್ ಹೆಂ ಆಮ್ಚೆಂ  
 ದಿಸ್ತಾ ನ್ಹಯ್ ಲಾಂಬ್ ಕೆದೆಂ?  
 ನಿರಾಸ್ತಾಕಾ, ಪಯ್ಲಾಚಿ ರೂಚ್  
 ವಿಸರ್ಚೆನಾಂಯ್ ಕೆದ್ನಾಂಯ್.  
 ಪುರೊ ಜಡಾಯ್ ಸಂಸಾರಾಚಿ;  
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಹಿ ಮರ್ಣಾಚಿ ಮಾತಿ ಸಾಂಡುನ್  
 ಸಾತಾಂ ದರ್ಯಾಂ ಭಾಯ್ಲ್ಯಾನ್;  
 ಮಳಾಬ್, ಸಾಗೊರ್ ವೆಂಗೊನ್ ಆಸ್ಚ್ಯಾ  
 ಸ್ವಾಧಿಕ್ ಥಳಾ ವಯ್ಲ್ಯಾನ್;  
 ಬಾಂಧ್ಯಾಂ ಅಮರ್ ಜಿವಿತ್ ಆಮ್ಚೆಂ;  
 ಹೆ ದೀಸ್ ವಚೊಂ ಪೆಲ್ಯಾನ್!  
 ಥಂಯ್ ಜಾಂವ್ಚೆನಾ ಕಾಳ್ಜಾಂತ್ ತುಫಾನ್!  
 ಶಾಂತಿ ಥಂಯ್ಸರ್ ಸದಾಂಯ್.  
 ಪುರೊ ಜಡಾಯ್ ಸಂಸಾರಾಚಿ;  
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಜೆ. ಬಿ. ಮೊರಾಯಸ್

**ಜೆ.ಬಿ. ಮೊರಾಯಸ್ (1933):** ಜೊನ್ ಬಾಪ್ಟಿಸ್ಟ್ ಮೊರಾಯಸ್ ಜಲ್ಮಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ನಿಡ್ವೋಡಿಚೊ ತರ್ಯ್ ಸಬಾರ್ ವರ್ಸಾಂ ಧಾವ್ನ್ ಮುಂಬಯ್ತ್ ವಸ್ತಿ ಕರ್ತಾ. 'ನವಿ ವ್ಹಕಲ್', 'ಭಿತರ್ಲೆಂ ತುಫಾನ್', 'ಎಕ್ ಥೇಂಟ್, ಎಕ್ ಪಾನ್' ತಾಚ್ಯಾ ಕವಿತಾಂಚೆ ಸಂಗ್ರಹ್. 'ಭಿತರ್ಲೆಂ ತುಫಾನ್' ಪುಸ್ತಕಾಕ್ 1985 ಇಸ್ಟೆಂತ್ ತಾಕಾ ಕೇಂದ್ರ್ ಸಾಹಿತ್ಯ್ ಅಕಾಡೆಮಿಚಿ ಪ್ರಶಸ್ತಿ ಲಾಭ್ಲ್ಯಾ. ತಾಚ್ಯೊ ಕವಿತಾ ಹಿಂದಿಂತ್ಯಾ ಅನುವಾದಿತ್ ಜಾಲ್ಯಾತ್. ರವೀಂದ್ರನಾಥ ಠಾಕೂರಾಚೆಂ 'ಗೀತಾಂಜಲಿ' ಕವಿತಾ ಪುಸ್ತಕ್ ತಾಣೆ ಕೊಂಕಣಿಕ್ ಅನುವಾದ್ ಕೆಲಾಂ. ಕನ್ನಡ ಕವಿ ಬಿ.ಎ. ಸನದಿಚಿಂ ಕವಿತಾಂ 'ನವೆಂ ಪಯ್ಲ್' ನಾಂವಾರ್ ಅನುವಾದ್ ಕರುನ್ ಪರ್ಗಟ್ ಕೆಲ್ಯಾಂತ್.





## ಮಾಗ್ಗಿಂ

ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್  
 ತುಜೆಲಾಗಿಂ ಹಾತೆರ್ ಆಸಾ?  
 ಕಾಂಟ್ಯಾ ಮದ್ಲ್ಯಾ ಪುಲಾಕ್ ಮ್ಹಜ್ಯಾ  
 ಕಿಡಿನ್ ಕೆನ್ನಾ ದೀಶ್ತ್ ಘಾಲಿ  
 ಖಿಂಯ್ಚೆ ರಾತಿಂ ಖಿಂಯ್ಚೆ ವಾಟೆನ್  
 ನಶ್ಟಾ ಕಿಡಿ ದಾಡ್ ಜಾಲಿ?  
 ಪುಶ್ಟಿ ಮ್ಹಜ್ಯಾ ಪುಲಾ ಫಳಾ  
 ಕ್ಲಿಶ್ಟ್ ಕಾಂಟೀಯ್ ಭಶ್ಟ್ ಕರುನ್  
 ಉಶ್ಟೆಂ ಚಿಂವ್ಚ್ಯಾ ನಶ್ಟೆ ಕಿಡಿಕ್  
 ಕಾತರ್ ಉಡಂವ್ಕ್ ಹಾತೆರ್ ಆಸಾ?  
 ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್  
 ತುಜೆಲಾಗಿಂ ಹಾತೆರ್ ಆಸಾ?

ಜಿವಿತಾಚ್ಯಾ ತಾತ್ಪಿಕ್ ಬಾಂದ್ಪಾಕ್  
 ಪುಡ್ಪಡಿತ್ ಕುಂದೆ ಆಸ್ಲೆ  
 ಸೊಭಾಯೆಚ್ಯಾ ಪೊರ್ಲಾ ಸವೆಂ  
 ಘಟಾಯೆಚೆ ಸಾಂದೆ ಆಸ್ಲೆ  
 ಮಜ್ಬೂತ್ ಕುಂದ್ಯಾಂಕ್ ಕಾಳ್ಚೆ ರಾತಿಂ  
 ಕೊಣೆ ಕೆನ್ನಾ ವಾಂದೆ ದಿಲೆ?  
 ಸೈತಾನಾಚ್ಯಾ ಪಿಲ್ಯಾನ್ ಕಶೆ  
 ಪೊಕೊರ್ನ್ ಪೊಕೊರ್ನ್ ಚಿಂದಿ ಕೆಲೆ?  
 ವಾಳಯ್ ಸಯ್ನಾಕ್ ಬಂಧಿ ಕರುನ್  
 ಗಳಾಯ್ ನಾಸ್ತಾಂ ಶಿಂದುನ್ ಉಡವ್ನ್  
 ಥಳಾ ಥಾವುನ್ ಖಾಂದಿ ದಿವುನ್  
 ಬಾಂಧಪ್ ಉರಂವ್ಕ್ ಹಾತೆರ್ ಆಸಾ?  
 ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್  
 ತುಜೆಲಾಗಿಂ ಹಾತೆರ್ ಆಸಾ?

ರುಚಿಕ್ ಫಳಾ ಫಾಂಟೊ ಕೆನ್ನಾ  
 ಬೆಂದೆರಾಚ್ಯಾ ಮೊಗಾರ್ ಪಡ್ಲೊ  
 ರುಕಾ ಖಾಣಾನ್ ಬೆಂದೆರ್ ಪೊಸುನ್  
 ಫಳಾವಿಣೆಂ ಖುಂಟೆವ್ನ್ ಮೆಲೊ  
 ಬೆಂದೆರ್ ರುಪಾಡಾಕ್ ಆಸ್ತೊ ದಿಂವ್ಚೊ  
 ಫಳಾವಿಣೆಂ ಕಚ್ಚೊ ಜಾಂವ್ಚೊ

ಫಾಂಟೊ ಫುಟಾನ್ ವಾಂಟೊ ಕರುನ್  
ಮಿಂಟುನ್ ಉಡಂವ್ಕ್ ಹಾತೆರ್ ಆಸಾ?  
ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್  
ತುಜೆಲಾಗಿಂ ಹಾತೆರ್ ಆಸಾ?

ಕೊಂಕ್ಣಿ ಮ್ಹಜೆಂ ಸಾಹಿತ್ಯ ಶೆತ್  
ದುಧಾಮ್ಲೊವಾನ್ ನಂದನ್ ಆಸ್ಲೆಂ  
ಧರಾವಳ್ ಜಾತಿ ರಿತಿ  
ಭಾಶೆಕ್ ಲಾಗುನ್ ಸ್ವಂದನ್ ಆಸ್ಲೆಂ  
ಆಪುಟ್ ಮ್ಹಜ್ಯಾ ದುಧಾ ಮ್ಲೊವಾಂತ್  
ಮಿಟಾ ಕಣ್ ಕೊಣೆ ಫಾಲೆಂ  
ಅಖಂಡ್ ಮ್ಹಜೆಂ ಕೊಂಕ್ಣಿ ದೂಧ್  
ಫಟಾಫಟ್ ಭೆಸಾಂ ಜಾಲೆಂ  
ಫಿಂಗ್ಲಿ ನಾಡಿಕ್ ಉಜ್ಯಾಂತ್ ಲಾಸುಂಕ್  
ಕೊಂಕ್ಣಿ ಬಾಳಾಂಕ್ ದುಧಾಂತ್ ಪೊಸುಂಕ್  
ಕೊಂಕಣ್ ಶೆತ್ ಮಜೇನ್ ಕೊಸುಂಕ್  
ತುಜೆಲಾಗಿಂ ಹಾತೆರ್ ಆಸಾ?  
ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್  
ತುಜೆಲಾಗಿಂ ಹಾತೆರ್ ಆಸಾ?

ಆನ್ನಿ ಪಾಲಡ್ಕಾ

**ಆನ್ನಿ ಪಾಲಡ್ಕಾ (1967):** ಜಲ್ಮಾನ್ ಮಂಗ್ಳುರ್ ಲಾಗ್ಸಾರ್ಚೊ ಪಾಲಡ್ಕಾಚೊ ಆನ್ನಿ ಸಾಲ್ವದೊರ್ ಡಿ'ಸೋಜಾ ವೃತ್ತೆನ್ ಇಂಜಿನಿಯರ್. ಸದ್ವ್ಯಾ ಮುಂಬಯಿಂತ್ ತೊ ವಸ್ತಿ ಕರ್ತಾ. 'ಯೇಗೊ ಬಾಯೆ' ಆನಿ 'ಚಿರ್ಪುಟಾಂ' ತಾಚ್ಯಾ ಕವಿತೆಚಿಂ ಪುಸ್ತಕಾಂ.



## ಜೆಜುಕ್ ನಿಕೆಪಿತಾತ್

(‘ಪಾಶಾಂವಾಚೆಂ ಗೀತ್’ ಪುಸ್ತಕಾಂತ್ಲಾ ಆಟಾ ಅಧ್ಯಾಯಾಂತ್ಲೆ ಸುರ್ದಿಲೆ ಧಾ ಕಡ್ಡೆ)

ಖುರ್ಸಾರ್ ಉಮ್ಮಾಳ್ನ್ ಆಸ್ತಾಂ ಕುಡಿ  
ನಿಷ್ಕರ್ ಶಿಪಾಯ್ ಪಾರಯ್ ಹಾಡಿ  
ದೊಗಾಂಯ್ ಚೊರಾಂಚೆ ಪಾಯ್ ಮೊಡಿ  
ನಳ್ಕಾರ್ ಘಾಲುನಿ ಘಾರ್.

ಖುರ್ಸಾಯಿಲ್ಲಾಂಚೊ ಪಾಯ್ ಜರ್ ಮೊಡ್ಲೊ  
ಜೀವ್-ಪ್ರಾಣ್ ತಾಂಚೊ ವೆಗ್ಗಿಂ ತುಟ್ಟೊ  
ಜೆಜು ಖುರ್ಸಾರ್ ಮರೊನ್ ಜಾಲ್ಲೊ  
ಮೊಡ್ಲೆನಾಂತ್ ಪಾಯ್ ತಾಚೆ.

ಹಾತಿಂ ಆಪ್ಲ್ಯಾ ಘೆವ್ನ್ ಏಕ್ ಭಾಲಿ  
ಶಿಪಾಯ್ ಲೊಂಜೆನ್ ಮುಕಾರ್ ಸರಿ  
ಶೀದಾ ವಚೊನ್ ಜೊಕುನ್ ಮಾರಿ  
ಕಡ್ಡಳಾಕ್ ಸೊಮ್ಯಾಚ್ಯಾ.

ಭಾಲಿ ತೊಪ್ಪಿ, ಹರ್ಥ್ಯಾಂತ್ ರಿಗ್ಗಿ;  
ಕಾಳೀಜ್ ಫಾಪುನ್ ಭಾಯ್ ಪಾಜಾರ್ಲಿ  
ದೊಡಿ ಝರ್ ತಿ ರಗ್ತ-ಉದ್ಯಾಚಿ  
ಮುಕ್ತ್ ಲಾಭಂವ್ಪಿ ಮನ್ಯಾಕ್.

ಆಮೊಲಿಕ್ ರಗ್ತ ತೆಂ ದೋಸ್-ಖುಣ್ ಖಂಡ್ಚೆಂ  
ಉದಕ್ ಪಾಪಾ-ಖತ್ ಧುವ್ನ್ ಕಾಡ್ಚೆಂ  
ಆದಿಂ ಮಾಗಾ ಸಾಂಗೊನ್ ದಿಲ್ಲೆಂ  
ಜಾಕರಿ ಪ್ರವಾದಿನ್.

ಮ್ಹಳ್ಳೆಂ ತಾಣೆ ತ್ಯಾ ದಿವಸಿಂ  
ಜೆರುಜಲ್ಯಾಂತ್ ದಾವಿದ್ ವಂಸಿಂ  
ಉಗಡ್ತಲಿ ಸರ್ವ್ ಲೊಕಾಂಸಿ  
ಪಾಪ್ ಧುವ್ನ್ ಕಾಡ್ಚಿ ಝರ್.

ಆತಾಂ ಯೆಯಾ ಕ್ರಿಸ್ತಾಂವ್ ತುಮಿ  
ಘಾಯಾಚಿ ತ್ಯಾ ಕರ್ಯಾಂ ಸ್ತುತಿ  
ಸವೆಂ ಮೆಳೊನ್ ಮಾಯ್ ದುಖೆಸ್ತಿ  
ಕರ್ಯಾಂ ನಮಸ್ಕಾರ್ -

ನಮೋ ನಮೋ ಫಾಯಾ ಪವಿತ್ರೆ  
ತುಂ ಭಕ್ತಾಂಚೆಂ ಧ್ಯಾನಾ-ಮಂದಿರ್  
ಕಾಕ್ಕುತಿಚೊ ವಿಶಾಲ್ ಸಮ್ವಿರ್  
ಆಸ್ತೊ ಪಾಪಿಯಾಂಚೊ.

ದಾರ್ವಾಚೊ ತುಂ ವೈಂಕುಟಾಚೊ  
ವಿಶೆವ್ ಭಕ್ತ್ ಜಣ್ ಸಮೇಸ್ತಾಂಚೊ  
ಸಾಗರ್ ಮೊಗಾಚೊ, ಕೃಪೆಚೊ  
ನಮೋ, ನಮೋ ತುಕಾ!

ಜೆಜು ಸೊಮಿಯಾ, ಕಾಕ್ಕುತಿಚ್ಯಾ  
ಘೆ ತುಂ ಆಮ್ಕಾಂ ಫಾಯಾಂತ್ ತುಜ್ಯಾ  
ಸೆವುನ್ ಪಾಣಿ ಝರಿಚೆಂ ತ್ಯಾ  
ಜಾಂವ್ಚ್ಯಾಕ್ ಆಮಿ ಪಾವನ್...

ಮೊ. ಸಿಲ್ವೆಸ್ಟರ್ ಮಿನೇಜ್

ಮೊ. ಸಿಲ್ವೆಸ್ಟರ್ ಮಿನೇಜ್ (1894 - 1968): ಮಂಗ್ಳುರ್ಚ್ಯಾ  
ಇಜಯಾಂತ್ ಜಲ್ಮಲ್ಲೊ ಕವಿ - ಸಿಮಿ, ಶಿಲಾ ಮಿನೇಜ್  
ಅಸಲ್ಯಾ ನಾಂವಾಂನಿ ಕವಿತಾ ಬರಯ್ತಾಲೊ. 'ಪಾಶಾಂವಾಂಚೆಂ  
ಗೀತ್' ತಾಣೆ ಬರಯಿಲ್ಲೆಂ ಮ್ಹಾಕಾವ್ಣೆಂ. ಹೆಂ ಪುಸ್ತಕಾ  
ರುಪಾರ್ ಪರ್ಗಟ್ ಜಾಲಾಂ. ಜಾಯ್ತಿಂ ಭಕ್ತಿಕ್ ಕಾಂತಾರಾಂ  
ತಾಣೆ ಬರಯ್ಲಾಂತ್.



ವಾಗಾಕ್ ಭಂಯಿನಾ, ಶಿಂವಾಕ್ ಭಂಯಿನಾ, ವಾಗಿಣಿಕ್ ಥರ್ಥರಾ

ಸರ್ಕಸಾಂತ್ಲೊ ನಾರಾಯ್ಣ್ ನಾಯರ್  
ವಾಗಾಕ್ ತರ್ಬೆತ್ ಕರ್ಚ್ಯಾಂತ್ ಹುಶ್ಯಾರ್  
ಕಸ್ಲೆ ಕರಿಣ್ ವಾಗ್-ಶಿಂವ್ ಪರ್ಯಾಂತ್.  
ಬಾಗ್ವತಾಲೆ ತಾಚ್ಯಾ ಹಾತಾಂತ್

ರಾನ್ ಮೃಗಾಂಚೊ ಚಡ್ ಮೋಗ್ ತಾಕಾ  
ತಾಂಚೆ ಮುಕಾರ್ ಘರ್ದಾರ್ ನಾಕಾ  
ತಾಂಕಾಂ ಪೊಲೆವ್ನ್, ತಾಂಕಾಂ ಆಪಡ್ನ್  
ವೊಳಕ್ ಕರಿ ನಾಂವಾನ್ ಆಪವ್ನ್

ಶಿಂವಾಂ ತೊಂಡಾಂತ್ ತಕ್ಲಿ ಚೆಪ್ಪಿ  
ವಾಗಾ ಪಾಟಿರ್ ಭೊಂವ್ಡಿ ಮಾರ್ಚಿ  
ಹೆಂ ಸರ್ವ್ ತಾಕಾ ಖೆಳ್ಸೊ ಜಾಲ್ಲೊ  
ಸರ್ಕಸಾಂತ್ ಕರ್ನ್ ದಾಕಯ್ತಾಲೊ

ಘರಾಂತ್ ಆಸ್ಲಿ ಎಕ್ಲಿ ವಾಗಿಣಿ  
ಕಮಲಾ ನಾಂವಾಚಿ ಪತಿಣಿ  
ತಾಕಾ ಸಾರ್ಕೊಚ್ ಹಾಲಯ್ತಾಲಿ  
ಖೊಲಿಯೆಬರಿ ಕಾಂಪಯ್ತಾಲಿ

ರಾತಿಂ ಯೇವ್ನ್ ಕಾಂಯ್ ವೇಳ್ ತರ್ ಜಾಲೊ  
ಗಾಳಿಂಚೊ ಪಾವ್ನ್ ಸುರು ಕೆಲೊ  
ನಾರಾಯ್ಣ್ ಬಾವ್ಣೊ ಕಾಂಪೊನ್ ಭಿಯಾನ್  
ಸೆರ್ವತಾಲೊ ಕೊನ್ಮಾ ಕೊನ್ಮಾನ್

ಏಕ್ ದೀಸ್ ಮೊಘ್ಯಾನ್ ರಾತ್ ಉತರ್ಲಿ  
ಬಾಯ್ಲೆಕ್ ಚಿಂತುನ್ ಭಿರಾಂತ್ ಉಟ್ಟಿ  
ಶೀದಾ ವಚೊನ್ ಮೃಗಾಲಯಾಂತ್  
ಭಿತರ್ ರಿಗ್ಲೊ ಶಿಂವಾಂ ಘುಡಾಂತ್

“ಪಳಿತಾಂ ಹಾಂವ್, ಖಂಯ್ ತೊ ಗೆಲಾ”  
ರಾಗಾನ್ ಗರ್ಜಾಲಿ ಕಮಲಾ  
ಭಾಯ್ರ್ ಸರ್ನ್ ಗೆಲಿ ಫಾಂತ್ಯಾರ್ ಉಟೊನ್  
ಕ್ರೋಧಾನ್ ಉಜ್ವಾಬರಿ ಪೆಟೊನ್

ಸೊಧುನ್ ಗೆಲಿ ಮೃಗಾಲಯಾಂತ್  
ತಿಳುಂಕ್ ಲಾಗಿ ಶಿಂವಾಂ ಘುಡಾಂತ್  
ಶಿಂವಾಂಚ್ಯಾ ವಯ್ರ್ ದವರ್ನ್ ತಕ್ಲೊ  
ಪತಿ ತಿಚೊ ಘೊರೆತಾಲೊ

“ಏ ಪೊಳ್ಕುರ್ಯಾ! ಏ ಪುಕೈಲಾ!”  
ವ್ಹಡ್ಲ್ಯಾನ್ ಖಿಳಂಚಿ ಕಮಲಾ  
ಆಯ್ಕೊನ್ ತಾಳೊ ವಾಗಿಣಿಚೊ  
ಭಿಯಾನ್ ಉಟೊ ಪತಿ ತಿಚೊ

ಸಗ್ಳೆ ಕುಡಿಂತ್ಲ್ಯಾನ್ ಫಾಮ್ ಸುಟೊ  
ದೊನೀ ಹಾತ್ ಜೋಡ್ನ್ ಆಡ್ಲೊಸ್ ಮಾಗ್ಲೊ  
ಘುಡಾಂತ್ಲೊ ತಾಕಾ ಭಾಯ್ರ್ ಆಪವ್ನ್  
ಘರಾ ಧಾಡ್ಲೊ ಸಗ್ಳೊಚ್ ಕಾಂಪವ್ನ್.

-ಪಿ.ಎಲ್.ಬಿ. (ಮಾ. ಪಾವ್ಲ್ ಲುವಿಸ್ ಬೊತೆಲ್)

ಪಿ.ಎಲ್.ಬಿ. (ಮಾ. ಪಾವ್ಲ್ ಲುವಿಸ್ ಬೊತೆಲ್) (1892 -  
1974): ಫಾ. ಪಾವ್ಲ್ ಲುವಿಸ್ ಬೊತೆಲ್ 'ಪಿಎಲ್‌ಬಿ'  
ಮ್ಹಣೊನ್‌ಚ್ ಫಾಮಾದ್. ಕುಂದಾಪುರಾಂತ್ ತೊ ಜಲ್ಮಲ್ಲೊ  
ವಿನೋದಿಕ್ ಕವಿತಾ ಬರಂವ್ಪಾಂತ್ ಅವ್ವಲ್. ತಾಚ್ಯಾ  
'ಕಾವ್ಯಾಂ ರೈಲೊ' ಕವಿತಾ ಪುಸ್ತಕಾಚ್ಯೊ ದೋನ್ ಆವೃತ್ಯೊ  
ಪರ್ಗಟ್ ಜಾಲ್ಯಾತ್. ಭಕ್ತಿ ಗಿತಾಂಯ್ ತಾಣೆಂ ಬರಯ್ಲಾಂತ್.



## ಭಾಟಾ ಮಧ್ವಾ ಸಾದ್ಯಾ ಘರಿಂ

ಭಾಟಾಂ ಮಧ್ವಾ ಸಾದ್ಯಾ ಘರಿಂ  
ಮಿಶಾಲ್ ಆಮ್ಚೆಂ ಜಿಣೆಂ  
ಭಲಾಯ್ಕಚ್ಯಾ ದೆಣ್ಯಾ ಸಂಗಿಂ  
ನಾ ಕಾಂಯ್ ಆಮ್ಕಾಂ ಉಣೆಂ  
ಸುಕ್ತಿಂ ಪ್ರಾಣಿ ಕೋಮಲ್ ರೂಪಿತ್  
ಸಜೇವ್ ಸೃಷ್ಟಿ ಹಾಸ್ತಿ  
ಉನ್ನತ್ ಪಾವಂವ್ ಜೇವನ್ ಆಮ್ಚೆಂ  
ಆಪುಟ್ ಸಂತೊಸ್ ದಿತಿ

ಭಾವ್ ಭಯ್ಣಿಂಚೊ ಪ್ರೀತಿ ಸಹ್ವಾಸ್  
ದಾಧೊಸಣ್ ತೆಂ ಕೆದೆಂ  
ಹರ್ಯೆಕ್ಲ್ಯಾಚೆಂ ಅರ್ಪಿತ್ ಜೇವನ್  
ಶಾಂತ್ ರೀತ್ ಸರ್ವಾಂ ಮಧೆಂ  
ಭಾಗಿ ಕರಿ ಬಾಳಾಂಕ್ ಆಮ್ಕಾಂ  
ದೇವಾ ಭಕ್ತಿ ಖಾಲಿಂ  
ವ್ಹರ್ತೊ ಉಲ್ಲಾಸ್ ಸ್ವಾಧಿಕ್ ಉಡಾಸ್  
ಜಿಣಿ ಸರಾಸರಿ

ಮಾಂ ಬಾಪಾಂನಿ ಸಾಂಗೊನ್ ದಿಲ್ಲೆ  
ಶೆಗುಣ್ ಸೊಭಿತ್ ಸಭಾರ್  
ಸದಾಂ ಆಮಿ ಆಮ್ಚೆ ಕರುನ್  
ಚಿಂತ್ಯಾಂ ಚಿಂತ್ಯಾಂ ಉಬಾರ್  
ಭೊಂವ್ಪಿಂ ವೊಂಪುನ್ ಪ್ರೀತಿ ಮಯ್ಜಾಸ್  
ಧೈರಾನ್ ಚಲ್ಯಾಂ ಮುಕಾರ್  
ಚಲ್ಯಾಂ ಪುಡೆಂ ಶೆಕಿಂ ಮೆಳ್ವಾಕ್  
ಸಾಸಣ್ ಘರಿಂ ಸರ್ಗಾರ್

ಫೆಲಿಕ್ಸ್ ಪಾವ್ಲ್ ನೊರೇಞ್

ಫೆಲಿಕ್ಸ್ ಪಾವ್ಲ್ ನೊರೇಞ್ (1917 - 1986): 'ಫೆನೊ',  
'ಭಾಗ್ಯವಾನ್ ರಾಯ್' ಅಸಲ್ಯಾ ಲಿಖ್ಣೆನಾಂವಾಂನಿ ಕವಿತಾ  
ಬರವ್ನ್ ಆಸ್ಲಲ್ಯಾ ತಾಚಿಂ ಧಾರ್ಮಿಕ್ ವಿಷಯಾಂಚೆರ್  
ವಿಣ್ಲಲ್ಯಾ ಕವಿತಾಂಚಿಂ ಜಾಯ್ತಿಂ ಪುಸ್ತಕಾಂ ಪರ್ಗಟ್ಣಾಂತ್.  
'ಮರಿಯೆಕ್ ಮಾಳಾ', 'ಪುಲಾಂಚೊ ತುರೊ' 'ಆಂಕ್ವಾರ್  
ಸಾಯ್ಬಿಣಿಚಿ ಕಥಾ' ತ್ಯಾ ಪಯ್ಲಿ ಥೊಡಿಂ. ಮರಾಠಿಂತ್ಲೆಂ 'ಕ್ರಿಸ್ತ  
ಪುರಾಣ್' ಮ್ಹಾಕಾವೊಂ ಕೊಂಕಣಿಕ್ ತರ್ಜಾಣ್ ಕರ್ಚೊ ವಾವ್ರ್  
ತಾಣ್ ಚಲಯಿಲ್ಲೊ.





## ಹಾಂವೆಂ ಹಾಂಗಾ

ಹಾಂವೆಂ ಹಾಂಗಾ ವೊಡುಂಕ್ ಜೊತಾಂ  
 ಆಂಗಾರ್ ಘೆತ್ಲಿಂ ಕಿತ್ಲಿಂ ವೊತಾಂ  
 ತರೀ ಸಪನ್ ಸಪ್ನಾ ಶೆತಾ  
 ಹಾತಾಕ್ ಲೆಗೀತ್ ಪಡ್ಲಿಂ ಬಿಣಾಂ

ತರ್ನೆಂ ಆಂಗ್ ಜಾಣ್ವೆಂ ಜಾಲೆಂ  
 ತರೀ ಆಜೂನ್ ಉರ್ಲ್ಯಾಂತ್ ರಿಣಾಂ  
 ಆಯ್ಲೆಂ ಜರೀ ಪೀಕ್ ಬರೆಂ  
 ತರೀ ಅರ್ಧಿಂ ಉರ್ಲ್ಯಾತ್ ಪೊಟಾಂ

ಕಾಡ್ಲೆ ದೀಸ್ ಖಾವ್ನ್ ಘೊಂಟಾಂ  
 ಶಿಮೆ ಶಿಮೇರ್ ದಿಲಿಂ ರೊಂಟಾಂ  
 ತರೀ ಕಶಿಂ ಅರ್ಧಿಕ್ಟಿಂ  
 ಆಜೂನ್ ಉರ್ಲ್ಯಾಂತ್ ಮ್ಹಜಿಂ ಶೆತಾಂ

ವೊಡ್ಜಿಂ ಆಸಾತ್ ಜೊತಾರ್ ಜೊತಾಂ  
 ಪಡ್ಲ್ಯಾರ್ ಲೆಗೀತ್ ಆಂಗಾರ್ ಖಿತಾಂ  
 ಖೊಂಟ್ ಮಾರುನ್ ಕರ್ಚಿಂ ಆಸಾತ್  
 ಪಯ್ಸಾರ್ ನಾಡಿಂಗ್ ಭುತಾಂ

ರೋಹಿದಾಸ್ ನಾರಾಯಣ್ ಮಂಗೇಶ್‌ಕಾರ್

ರೋಹಿದಾಸ್ ನಾರಾಯಣ್ ಮಂಗೇಶ್‌ಕಾರ್ (1968):  
 ಗೊಂಯ್ಚ್ಯಾ ಶಿರಿದಾಂವ್ ಗಾಂವ್ಚ್ಯಾ ರೋಹಿದಾಸಾನ್ ಎಕ್ಡಾಂ  
 ವಯ್ರ್ ಕವಿತಾ ರಚ್ಲಾಂತ್. ತಾಚ್ಯಾ ಕವಿತಾಂ ಖಾತೀರ್  
 ಜಾಯ್ತಿಂ ಇನಾಮಾಂ ಲಾಭ್ಲಾಂತ್.



## ಶೆಣಿಲ್ಲೊ ಗಾಂವ್

ಮ್ಹಜೊ ಏಕ್ ಗಾಂವ್ ಶೆಣ್ಣಾ  
ಶೆಣಿಲ್ಲ್ಯಾ ಗಾಂವಾಂತ್ ಮ್ಹಜ್ಯಾ  
ಎಕ್ಲೊ ಎಕ್ಸುರೊ ಆಪುರ್ಬಾಯೆಚೊ  
ವಾಟ್ ಚುಕಿಲ್ಲೊ ಭಾವ್ ಶೆಣ್ಣಾ

ಮ್ಹಜೊ ಏಕ್ ಗಾಂವ್ ಶೆಣ್ಣಾ  
ಶೆಣಿಲ್ಲ್ಯಾ ಗಾಂವಾಂತ್ ಮ್ಹಜ್ಯಾ  
ಆಜ್ಯಾನ್ ಉಮೆದಿನ್ ಬಾಂದಿಲ್ಲ್ಯಾ  
ಘರಾಚೆಂ ಘರ್‌ಪಣ್ ಶೆಣ್ಣಾಂ

ತ್ಯಾ ಘರಾಂತ್ ತುಳಸ್ ಆಸಾ  
ತುಳ್ಯೆಕಡೆ ವಾತ್ ನಾ  
ನಿತ್ಯನೆಮಾನ್ ವಾತ್ ಲಾವ್ಪಿ  
ಧರ್‌ಧರ್‌ಪಿ ಹಾತ್ ನಾ

ಘರಾಕ್ ತ್ಯಾ ಆಂಗಣ್ ಆಸಾ  
ವಾಟ್ ಪಳೊವ್ಪಿ ದೊಳೆ ನಾ  
ಆಂಗ್ಲಾಂತ್ ತ್ಯಾ ಝಾಡ್ ಆಸಾ  
ಘಾತೊಡೆರ್ ಫುಲ್ಪಿ ಕಳೆ ನಾ

ಚುಡ್ಬಾಚಿ ಕರ್ಣಾಕಣ್ ನಾ  
ಪದರಾಚಿ ಸ್ಲಳ್ ನಾ  
ಪಾಟಿ ನಾ ದಫ್ತರ್ ನಾ  
ಆಪಾಲಿಪಾಚೊ ಖೆಳ್ ನಾ

ಥೊಡೆಂ ಆಶಿಲ್ಲೆಂ ಶೆಣ್ಣಾಂ  
ಥೊಡೆಂ ನಾಶಿಲ್ಲೆಂ ಶೆಣ್ಣಾಂ  
ಸೊಬೀತ್ ಸುಂದರ್ ಯಾದಿಂಚೊ  
ಮ್ಹಜೊ ಏಕ್ ಗಾಂವ್ ಶೆಣ್ಣಾ

ಮ್ಹಜೊ ಏಕ್ ಗಾಂವ್ ಶೆಣ್ಣಾ  
ತ್ಯಾ ಗಾಂವ್ಚೆಂ ನಾಂವ್ ಶೆಣ್ಣಾಂ  
ಪಾಂಚ್ವ್ಯಾಚಾರ್ ಗಾಂವಾಂತ್ ತ್ಯಾ  
ಮಾಯೆಚೆಂ ಕುಳಾರ್ ಶೆಣ್ಣಾಂ

ನೂತನ್ ಸಾಖರ್‌ದಾಂಡೆ

ನೂತನ್ ಸಾಖರ್‌ದಾಂಡೆ (1958): ಗೊಂಯ್ಚ್ಯಾ ಮಾಪ್ಪಾಂತ್ಲಿ ಕವಯಿತ್ರಿ 'ನೂತನ್' ನಾಂವಾಖಾಲ್‌ಯ್ ಬರಯ್ತಾ. ಬಿ.ಎ. ಶಿಕ್‌ಲ್ಲ್ಯಾ ತಿಚಿ ಕವಿತಾ 'ಶೆಣೆಲ್ಲೊ ಗಾಂವ್' ಆಟ್ರಾ ಭಾರತೀಯ ಭಾಸಾಂನಿ ತರ್ಜಾನ್ ಜಾಲ್ಯಾ. 'ಜೀಣ್ ಜಾಲಿ ಕಸ್ತೂರಿ' ತಿಚೆಂ ಕವಿತಾ ಪುಸ್ತಕ್. ಮರಾಠಿಂತ್‌ಯ್ ತಿ ಬರಯ್ತಾ.



## ಶಾಕಾ ಅಶಿ ಆಸ್ತಾ ಕಾಯ್?

ಆಂಟಿಲ್ಯಾ ಫಾರಾಂತ್ ಜಮ್ತಾತ್  
ತಶಿಂ ಶಾಳೆಂತ್ ಭುರ್ಗಿಂ ಜಮ್ತಾತ್ ಕಾಯ್?  
ಇಸ್ವಿಕಾಂಚ್ಯಾ ಖೆಳಾವರಿ  
ಪುಸ್ತಕಾಂನಿ ರಮ್ತಾತ್ ಕಾಯ್?

ಕಂವೆಚ್ಯಾ ಮ್ಹಜ್ಯಾ ಸಾಕಾವರಿ  
ತಿಂ ಫಾಟಿರ್ ದಪ್ಪರ್ ಮಾರ್ತಾತ್ ಕಾಯ್?  
ಮ್ಹಜ್ಯಾವರಿ ಧಿಗ್ಲಾಯಿಲ್ಲೆ  
ಕಪ್ಪೆಚ್ ಅಶೆಚ್ ಫಾಲ್ತಾತ್ ಕಾಯ್?

ಶಾಳೆಚ್ಯಾ ಜಾರ್ದಿನಾಂತ್  
ಬಾಯ್ಲಾಂ ದಾದ್ಲೆ ಲೊಳ್ತಾತ್ ಕಾಯ್?  
ಅರ್ಧ್‌ಕುಟಿಂ ಉಡಯಿಲ್ಲೆಂ  
ವಿಡ್ಯೆ ಪೂತೆರಾಂ ಥಂಯ್ ಮೆಳ್ತಾತ್ ಕಾಯ್?

ಶಾಳೆಚ್ಯಾ ವಣ್ಣಿಚೆರ್  
ಉಕ್ತೊ ನಟೊ ಲಾಯ್ತಾತ್ ಕಾಯ್?  
ಕಾಳ್ಕಾ ತ್ಯಾ ಬೋರ್ಡಾಚೆರ್  
ಹೈತಿಕಾಚೆಂ ಪೋಸ್ತರ್ ಕಾಯ್?

ಅಬ್ಬುಲ್‌ದಾದಾ ಸಾರ್ಕೊ  
ದಾದಾಯ್ ಶಾಳೆಂತ್ ಆಸ್ತಾ ಕಾಯ್?  
ಮಾಸ್ತರ್ ತಾಕಾ ಮ್ಹಣ್ಣಾ ಜಾಂವ್ಚೆ  
ಡಿಶ್ಯಾಂವ್ ಡಿಶ್ಯಾಂವ್ ಮಾರ್ತಾ ಕಾಯ್?

ವಾಡ್ಯಾರ್ ಸದಾಂಚ್ ಘಡ್ತಾ ತಶೆಂ  
ಶಾಳೆಂತ್ಯಾ ಘಡ್ತಾ ಕಾಯ್?  
ಕೊಣ್ ಮ್ಹಾಕಾ ಸಾಂಗತ್ ಖರಿ  
ಶಾಕಾ ಕಶಿ ಆಸ್ತಾ ಕಾಯ್?

ನಯನಾ ಆಡಾರ್‌ಕಾರ್

ನಯನಾ ಆಡಾರ್‌ಕಾರ್ (1959): ಗೊಂಯ್ಚ್ಯಾ ವಾಸ್ಕೊ ದ  
ಗಾಮಾಂತ್ ವಸ್ತಿ ಕರ್ಚಿ ನಯನಾ ಆಡಾರ್‌ಕಾರ್ ಬಿ.ಕೊಮ್.  
ಪದ್ವೆದಾರ್ ತಶೆಂ ಹಿಂದಿ ಪಂಡಿತ್. 'ಪ್ರತಿಮಾ' ಆನಿ  
'ಮನ್ವಾವರ್' ತಿಚಿಂ ಕವಿತಾ ಪುಸ್ತಕಾಂ. ತಿಚ್ಯೊ ಕವಿತಾ  
ಹಿಂದಿ, ಇಂಗ್ಲಿಷ್ ತಶೆಂ ಕನ್ನಡ ಭಾಷೆಂನಿ ತರ್ಜುಣ್ ಜಾಲ್ಯಾತ್.



## ಕಿರ್ಕಿರ್

ಹಾತಾ ಬೊರೊ ವಾಚುನ್ ಸಾಂಗ್ತಾತ್  
ಕಾಲಿ ಕಸ್ಸಿ ಆಸಿಲೊ,  
ಫಾಯ್ ತಸ್ಸಿ ಆಸ್ತಲೊ  
ಆಮಿ ಆಯ್ಕತಾತ್.  
ಮಾತ್ಯಾ ಬೊರೊ ವಾಚುಂಕ್ ಕೋಣ್?

ನಿಮ್ಮಿತಾತ್  
ಚೊಯ್ತಾತ್  
ವಾಚ್ತಾತ್  
ಸಾಂಗ್ತಾತ್  
ಆಯ್ಕತಾತ್

ಆಸಾ ಬಾಮುಣ್ ಕೊಚಿ  
ಆನಿ ಬಾಯ್ಲ್ ಆಲ್ಪಳೆ  
ತಿಂ ಪುಡೆ ರಾಬ್ಲಿಂ ಕೊಚಿ  
ಆನಿ ಮಾಗೀರ್ ಆಲ್ಪಳೆ  
ಆತಾಂ ಬಾಮುಣ್ ಕೊಚಿ  
ಆನಿ ಬಾಯ್ಲ್ ಆಲ್ಪಳೆ  
- ತಾಂಗಲೆ ಮಾತ್ಯಾರ್ ತಸಲೆ ಬೊರೊ!

ನಾಂವ್ ತ್ಯಾ ಬಾವ್ ಲೆಂ ವೆಂಕಟ್‌ಪತಿ  
ಆನಿ ಬಾಯ್ಲೆಲೆಂ  
ಆತಾಂಯ್ ತಿಂ :ರ್ ಗಾಂವಾಂತ್ ರಾಬ್ತಾತ್  
ಬಾಮ್ಜಾನ್ ಬಾಯ್ಲಿಕ್  
ಆನಿ ಬಾಯ್ಲೆನ್ ಸಾಮ್ಜಾಕ್  
ಸೋಣ್ ದೂರ್‌ಗಾಂವಾಂತ್ ಪರ್ಗಾಂವಾಂತ್  
ರಾಬ್ಜಾಕ್ ತಾಂಗಲ್ಯಾ ಮಾತ್ಯಾ ಬೊರೊ!

ಆಬು ವೈದಿಕ್ ಆಸಿಲೊ  
ವೈದಿಕಾಲೊ ಪೂತ್ ವಯ್ಲಿಕ್ ಕರ್ಚೊ  
ವೈದ್ಯಾಲೊ ಪೂತ್ ವ್ಯಾಪಾರ್ ಕರ್ಚೊ  
ವ್ಯಾಪಾರಿಲೊ ಪೂತ್ -  
ಕೋಣ್ ಜಾತಲೊ ಮ್ಹಣು ಸಾಂಗ್ಚೊ ಕೋಣ್?

ಹಾಂವ್ ಜಾಲೊಂ ಯಂತ್ರ್ ಚಾಂಗ್ ಕರ್ಟ್ಜಿ  
 ಮಾಕಾ ಆಸಾ ದೋಗ್ ಪೂತ್  
 ತಾಂಕಾಂಯ್ ಆಸ್ಕಾ ಮಾತ್ಯಾ ಬೊರೊ  
 ಕೋಣ್ ವಾಚಿತಾ,  
 ಸಾಂಗ್ತಾ,  
 ಆಯ್ಕತಾ!  
 ಆಯ್ಕಲ್ಯಾರ್ ತೆಂ ಕಶೆಂ  
 ಜಿವಿತಾಂತ್ ಪಾಂವ್ತಾ?

ಆಲ್ತಡಿ ಯೆತಾ  
 ಪೆಲ್ತಡಿ ವತಾ  
 ಮಂಚೂವ್ ನಂಯ್ತ್ ಬುಡುನ್ ವತಾ  
 ಚೊವ್ನ್ ಚೊವ್ನ್ ರಾಬಿಲ್ಯಾ ವೆಳಾರ್  
 ಜಾಪ್ ದೀನಾತ್ಲೆಂಚ್ ವತಾ  
 ಉಲೊ ದೀನಾತ್ಲೆಂಚ್ ಮರ್ತಾ;  
 ರಾನಾಂತ್ಲಿ ಹಸ್ತಿ ಗಾಂವಾಂತ್ ಪಾಂವ್ತಾ  
 ಮೃತ್ಯು ಪಿಶ್ಯೆ ಲಾಗುನ್ ಧಾಂವ್ನ್ ಭೊಂವ್ತಾ

ಕೊಚಿಚೆ ಬಾಮ್ಲಾಕ್ ಖಾಣ್ ಚಡ್; ಜೆವಣ್ ಚಡ್;  
 ದುಡು ಚಡ್ ಘರ್ ಚಡ್, ನ್ಹೆಸ್ವಣ್ ಭಾಂಗರ್ ಚಡ್;  
 ಬಾಯ್ಲ್ ದೂರ್ ಮ್ಹಳೆಲ್ಯಾಚೆಂ ದುಖ್ ಚಡ್ ಚಡ್.

ಆಲ್ಪಳೆಚೆ ಬಾಯ್ಲ್ಕಾಕ್ ಖಾಣ್ ಚಡ್, ಜೆವಣ್ ಚಡ್;  
 ದುಡು ಚಡ್ ಘರ್ ಚಡ್, ನ್ಹೆಸ್ವಣ್ ಭಾಂಗರ್ ಚಡ್;  
 ಬಾಮುಣ್ ಲಾಗಿ ನಾತಿಲ್ಯಾಚೆಂ ದುಖ್ ಮನಾಂತ್ ಚಡ್.

ಆಲ್ತಡಿ ತೊ  
 ಪೆಲ್ತಡಿ ತಿ;  
 ಆಲ್ತಡಿ ಪೆಲ್ತಡಿ ದೋಗ್ಯಾ ರಾಬುನ್  
 ಚೊಯ್ತಾತ್ ದೆಖ್ತಾತ್  
 ಹಾಸ್ತಾತ್ ಉಳ್ಳಿತಾತ್  
 ಉಲೊ ಘೆತಾತ್  
 ಧಾಂವ್ನ್ ವಚುನ್ ಪೊಟೊನ್ ಧರುಂಕ್  
 ಆಶಾ ಕರ್ತಾತ್  
 ಜಾಯ್ನಾತಿಲೆ ರಡ್ತಾತ್....  
 ಆಲ್ತಡಿ ತೊ  
 ಪೆಲ್ತಡಿ ತಿ

ಆಲ್ತಡಿ ಪೆಲ್ತಡಿ ದೋಗಾಂಯ್ ರಾಬುನ್  
ರಡ್ತಾತ್..

-ತಾಂಕಾಂ ಏಕ್ ಮಂಚೂವ್ ಖಿಯಾ?

ಏಕ್ ಸಾಂಕೊವ್ ಖಿಯಾ?

ಅಸ್ಸಿ ಹಾಂವ್ ತುಮ್ಚೆ ಲಾಗಿಂ ನಿಮ್ಗಿತಾಂ

ತುಮಿ ಸಾಂಗ್ತಾತ್:-

ರಾಬಯ್‌ರೆ ತುಗೆಲೆ ಹೆ ಕಿರ್‌ಕಿರ್!


ಹಾಂವ್ ರಾಬಯ್ತಾಂ ಕಿರ್‌ಕಿರ್;

ಅಸ್ಸಿ ಆಸುಕಾ ಮಿಗಲೆ ಮಾತ್ಯಾ ಬೋರೊ;

ತುಮ್ಕಾಂ ಹೆ ಕಿರ್ಕಿರ್ ಆಯ್ಕೊವ್ಚೊ ಬೋರೊ!

ಪಿ. ಎನ್. ಶಿವಾನಂದ್ ಶೆಣೈ

ಪಿ. ಎನ್. ಶಿವಾನಂದ್ ಶೆಣೈ (1951): ಕೇರಳಾಚ್ಯಾ ಕೊಟ್ಟಾಯಮಾಂತ್ ವಸ್ತಿ ಕರ್ಚ್ಯಾ ಕವಿಚಿಂ 'ಕಿರ್‌ಕಿರ್' ಆನಿ 'ಚಾಂಗ್‌ಪಣಾಚೆ ಸಂತ್' ದೋನ್ ಕವಿತಾ ಪುಸ್ತಕಾಂ ಪರ್ಗಟ್ ಜಾಲ್ಯಾಂತ್. ಮಲಯಾಳಮ್ ಭಾಷೆಂತ್ಯಾ ತೊ ಬರಯ್ತಾ.





## ಇಲ್ಲಿಂ ಇಲ್ಲಿಂ - ಇಲ್ಲಲ್ಲಿಂ

ಇಲ್ಲಿಲ್ಲಿಂ ಪಿಂದೊನ್, ವಸ್ತರ್ ತಿರುಟ್ ಜಾತಾ;  
 ಇಲ್ಲಿಲ್ಲಿಂ ಪಾಜೊನ್ ಖಾಂಚಿಂತ್ಲ್ಯಾನ್ ತಾರುಂ ಸಯ್ ಬುಡ್ತಾ  
 ಇಲ್ಲಿಲ್ಲಿಂ ತೊವೊನ್ ಗೋಡ್ ಮೊಂವಾಂಬರಿ ಪಿಗಳ್ತಾ  
 ಇಲ್ಲಿಲ್ಲಿಂ ಖರ್ಗೊನ್, ಲೊಂಕ್ಡಾಕ್ ಸಯ್ ಮಾತಿ ಖಾತಾ

ತಶೆಂಚ್ .....

ಇಲ್ಲಿಲ್ಲಿಂ ಚಾಕೊನ್, ಬುರುತ್ ಬೆಬ್ಬೊ ಜಾತಾ;  
 ಇಲ್ಲಿಲ್ಲಿಂ ಖೆಳೊನ್, ಕಾಯ್ದೊಂ ಭಾಯ್ಲೊ ಮೇಳ್ ಜಮ್ತಾ;  
 ಇಲ್ಲಿಲ್ಲಿಂ ಮಿರೊವ್ನ್, ಆಪುಟ್ ನಿಸ್ಕಳ್ ಪಣ್ ಭೃಷ್ಟಾತಾ;  
 ಇಲ್ಲಿಲ್ಲಿಂ ಪಿತಿಪ್ಪಣ್, ಲಜ್ ಭಾಜುನ್ ಖಾತಾ;  
 ಇಲ್ಲಿಲ್ಲಿಂ ಬುರೈಪಣ್, ಘರ್ ಚಿಕ್ಕಾಂತ್ ಬುಡಯ್ತಾ;  
 ಇಲ್ಲಿಲ್ಲಿಂ ವಿಣೈಪಣ್, ಮಾನ್-ಮರ್ಯಾದ್ ಹೊಗ್ಗಾಯ್ತಾ;  
 ಇಲ್ಲಿಲ್ಲಿಂ ಭಾಸ್ಕಳಣ್, ವ್ಯಭಿಚಾರ್ ಆಂವೈತಾ;  
 ಇಲ್ಲಿಲ್ಲಿಂ ಭಿಕಾರ್ಪಣ್, ಬಾಳ್ವೊದ್ ನಡ್ತಾಕ್ ಪಾಯ್ತಾ;  
 ಇಲ್ಲಿಲ್ಲಿಂ ದಳಿಂದ್ರಪಣ್, ಘರಾಕ್ ಕುದೊಳ್ ಘಾಲ್ತಾ;  
 ಇಲ್ಲಿಲ್ಲಿಂ ಶೆಳೆಪಣ್, ಮನ್ಮಾಕ್ ಆಳ್ವಿ ರರಾಯ್ತಾ;  
 ಇಲ್ಲಿಲ್ಲಿಂ ಕುಬ್ಬಿಪಣ್, ಮನ್ಮಾಪಣ್ ಗೀಳ್ನ್ ಸೊಡ್ತಾ;  
 ಇಲ್ಲಿಲ್ಲಿಂ ಭಿಜುಡ್ಪಣ್, ವ್ಯಕ್ತಿಕ್ 'ಭಿವ್ವುರೊ' ಬಿರುದ್ ಲಾಯ್ತಾ;  
 ಇಲ್ಲಿಲ್ಲಿಂ ಗರ್ವ್, ಆಪ್ಲೆಂ ಸರ್ವ್ ವ್ಹರೈ;  
 ಇಲ್ಲಿಲ್ಲಿಂ ಘಮಂಡ್, ಮನ್ಮಾಕ್ ಧರ್ಣಿಕ್ ಆಪ್ಪಿತಾ;  
 ಇಲ್ಲಿಲ್ಲಿಂ ಚೊರಾಪಣ್, ಅಟ್ಟಂಗ್ ಚೋರ್ ರಚ್ತಾ;  
 ಇಲ್ಲಿಲ್ಲಿಂ ಕರೋರಪಣ್, ಕರ್ಮಿಪಣಾಕ್ ವೊಡ್ತಾ!

ದೆಕುನ್ .....

ಇಲ್ಲಿಲ್ಲಿಂ ಅಸಲೆಂ, ಬಿಲ್ಕುಲ್ ಮನ್ಮಾ ನಾಕಾ  
 ಇಲ್ಲಿಲ್ಲಿಂ ಚಿಂತಪ್, ಮನುಷ್ಯಾಕ್ ಮಾನೆಸ್ತ್ ವ್ಯಕ್ತಿ ಕರಾ!  
 ಇಲ್ಲಿಲ್ಲಿಂ ಚಡಯ್ತ್ ವಾಡಯ್ತ್ ವಚ್, ಶೀದಾ;  
 ಇಲ್ಲಿಲ್ಲಿಂ ವರವೈನ್, ಗಿನ್ಯಾನ್ ಚಡ್ತಾ, ಪುಡೆಂ ವೆತಾ;  
 ಇಲ್ಲಿಲ್ಲಿಂ ವಿಧೇಯ್ಪಣ್, ಭಕ್ತಿಪಣ್ ಜರೂರ್ ಹಾಡ್ತಾ;  
 ಇಲ್ಲಿಲ್ಲಿಂ ದಯಾಳ್ಪಣ್, ಪುನ್ಯ್ ಜೋಡ್ನ್ ದಿತಾ;  
 ಇಲ್ಲಿಲ್ಲಿಂ ಕರುಣಿ ಮನ್, ಕರೋರಪಣ್ ಧಾಂವ್ಡಾಯ್ತಾ;  
 ಇಲ್ಲಿಲ್ಲಿಂ ಮಯ್ಯಾಸ್ಪಣ್, ಸರ್ವಾಂಕ್ ಎಕ್ಟಾಯ್ತಾ;


ಇಲ್ಲಿಲ್ಲೆಂ ಕಶಿಸಿ ಸಾಧನ್, ಪೂಂಜಿ ಚಡಯ್ತಾ;  
 ಇಲ್ಲಿಲ್ಲೆಂ ಮೊವಾಳ್ವಣ್, ಪೆಲ್ಯಾಚೊ ಮಯ್ವಾಸ್ ಜೊಡ್ತಾ;  
 ಇಲ್ಲಿಲ್ಲೆಂ ಪ್ರಾರ್ಥನ್, ಸರ್ಗಾವಾಟ್ ದಾಕಯ್ತಾ;  
 ಇಲ್ಲಿಲ್ಲೆಂ ದೆವಾಸ್ಪಣ್, ದೆವಾ ಸರ್ಶಿಂಚ್ ಪಾಯ್ತಾ!  
 ಇಲ್ಲಿಲ್ಲೆಂ ಅಸಲೆಂ, ಪುರ್ತೆಂ ವ ಪೂರ್ಣ್ ಕರ್...

ತೆದ್ನಾಂ.....

ಇಲ್ಲಿಲ್ಲೆಂ ನ್ಹಯ್, ಸಂಪೂರ್ಣ್ ಸರ್ಗಾ ಸುಖ್ ಲಾಭ್ತಾ!!

ಜಿ.ಎಮ್. ಬಿ. ರೊಡ್ಡಿಗ್ಸ್

ಜಿ. ಎಮ್. ಬಿ. ರೊಡ್ಡಿಗ್ಸ್ (1912-2001): ಗಸ್ವಾರ್ ಮೆಲ್ಕೊರ್ ಬಾಲ್ತಾಜಾರ್ ಲುದ್ರಿಕ್ ಜಲ್ಮಾನ್ ಮಂಗ್ಳುರ್ಟೊ ತರೀ ಜಿವಿತಾಚೊ ಚಡಿತ್ ಕಾಳ್ ತಾಣೆಂ ಮುಂಬಯ್ತ್ ವಿರ್ಚಿಲ್ಲೊ. 'ಕವಿತಾ ತುರೊ' ತಾಚೆಂ ಕವಿತೆಚೆಂ ಪುಸ್ತಕ್.



## ವಿಚಿತ್ರ್ ಗಾಂವ್

ಹೊ ಗಾಂವ್  
ವಿಚಿತ್ರ್ ಗಾಂವ್  
ತುಜೆಂ ನಾಂವ್  
ಕಿತ್ಲೇಂಯ್ ವ್ಹರ್ತೆಂ ಜಾಂವ್  
ವಿಚಿತ್ರ್ ಗಾಂವಾಂತ್  
ತೆಂ ಅನಾಮಿಕ್  
ಹ್ಯಾ ಗಾಂವಾಂತ್  
ತುಜೆ ಜಾತಿಕ್  
ಜಾತಿಚೆ ಪೊಟ್‌ಜಾತಿಕ್  
ಮೋಲ್ ಮಾತ್  
ಕಿತ್ಲೆಂ ಅಮೊಲಿಕ್!

ಹಾಂಗಾ  
ತುಜ್ಯಾ ಶಿಕ್ವಾಕ್  
ತುಜ್ಯಾ ಗಿನ್ಯಾನಾಕ್  
ಸುಣೇಂಯ್ ಹುಂಗೆಂ ನಾ  
ತುಜೆಂ ಸಂಶೋಧನ್  
ತುಜೆಂ ವಿಜ್ಞಾನ್  
ತುಜೆ ಭಿತರ್‌ಚ್ ಲಿಪಯ್  
ಕಿತ್ಯಾಕ್  
ಹಾಂಗಾಚ್ಯಾ ಭೋವ್‌ಮಾನೆಸ್ತಾಂನಿ  
ಸಗ್ಳ್ಯಾ ಮಳಾಂನಿ  
ರಾತಿಚೆ ದೀಸ್ ಕೆಲ್ಯಾತ್  
ತ್ಯಾಗ್ ಕೆಲ್ಯಾತ್  
ಮಾರ್ ಖೆಲ್ಯಾತ್  
ಝಾಂಕುನ್ ಝಾಂಕುನ್  
ತೆ ಜಾಣ್ವಾರ್ ಜಾಲ್ಯಾತ್!

ಹಾಂಗಾ  
ತುಜೆಂ ಚಿಂತಪ್  
ಚುಲಿಂತ್ ಉಡಯ್  
ತುಜೆ ವಿಚಾರ್  
ದರ್ಯಾಂತ್ ಬುಡಯ್  
ಕಿತ್ಯಾಕ್

ಹಾಂಗಾ ಯೆತಚ್ ತುಂವೆಂ  
ತುಜೊ ಮೆಂದು  
ಗಾಂವ್ಚೆ ಶಿಮೆಭಾಯ್  
ದವರ್ಚೊ ಪಡ್ತಾ  
ನಾ ತರ್  
ತೊ ಖಾಂಕೆಂತ್ ಫಾಲುನ್  
ಭೊಂವ್ಚೊ ಪಡ್ತಾ.  
ತುಜ್ಯಾ  
ವ್ಹಾಣಾಂಚೆಂ ಮೋಲ್  
ತುಜ್ಯಾ ವಿಚಾರಾಂಕ್ ಮೆಳುಂಕ್  
ದಿಸಾಚಿ ಚೂಡ್ ಘೆವ್ನ್  
ಸೊಡ್ಚೆಂ ಪಡ್ತಾ!

ಹಾಂಗಾ  
ತುಜಿಂ ಉತ್ರಾಂ  
ತೊಂಡಾಂತುಚ್ ಜಿರಯ್  
ತುಜಿಂ ಚಿಂತ್ನಾಂ  
ಕಾಳ್ಜಾಂತುಚ್ ಸುಕಯ್  
ಕಿತ್ಯಾಕ್  
ವಿಚಿತ್ರ್ ಗಾಂವಾಂತ್  
ವಿಚಿತ್ರ್ಚ್ ಘಡ್ತಾ  
ರೆಡೋಯ್ ವಿಯೆತಾ  
ಪಾಡೋಯ್ ಪಾನೆತಾ!

ಹಾಂಗಾ  
ಕೊಣಾಕ್ ಇನಾಮ್  
ಕೊಣಾಕ್ ಸಲಾಮ್  
ಕೊಣಾಕ್ ಪುರಸ್ಕಾರ್  
ಹಾಚೊ ತಾಚೊ  
ಅಧ್ಯಕ್, ಉಪಾಧ್ಯಕ್  
ಸರ್‌ಚಿಟ್ಟಿಸ್, ಜೋಡ್‌ಚಿಟ್ಟಿಸ್  
ಭಂಡಾರಿ, ವಾಂಗ್ಡಿ  
ಕೊಣಾಕ್ ನಕಾರ್ಚೊ  
ಹೆಂ ಸಾಂಗುಂಕ್ ವಾ ಸುಚಂವ್ಕ್  
ತುಕಾ ಅಧಿಕಾರ್ ನಾ  
ಕಿತ್ಯಾಕ್

ಹ್ಯಾ ಗಾಂವ್ಚ್ಯಾ  
ಭೋವ್‌ಮಾನೆಸ್ತಾಂನಿ  
ತೊ ಗಜಾಲಿ  
ಆದಿಂ ಪುಡೆಂಚ್  
ಆಪ್ಣಾ ಮಧೆಂ  
ವಾಂಟುನ್ ಘೆತ್ಲಾತ್!

ಹಾಂಗಾ  
ತುಂವೆಂ ಕಿತೆಂ ಪಳೆಂವ್ಚೆಂ  
ಕಿತೆಂ ಚಿಂತ್ಲೆಂ  
ಕಿತೆಂ ಉಲಂವ್ಚೆಂ  
ಕಿತೆಂ ವಾಚ್ಚೆಂ  
ಕಿತೆಂ ಬರಂವ್ಚೆಂ  
ಕೊಣಾಕ್ ಭೆಟ್ಲೆಂ  
ಕೊಣಾಕ್ ಸೊಡ್ಲೆಂ  
ಹೆಂ ಸಗ್ಳೆಂ  
ಹಾಂಗಾಚ್ಯಾ ಜಾಣ್ಕಾರಾಂನಿ  
ತುಜೆ ಸೊಯಿ ಖಾತೀರ್  
ತರಾಯಿಲ್ಲೆಂ ಆಸ್ತಾ!

ಹಾಂಗಾ  
ರಾಮ್ ಕೊಣ್  
ರಾವಣ್ ಕೊಣ್  
ಪಾಂಡವ್ ಕೊಣ್  
ಕೌರವ್ ಕೊಣ್  
ತುಜೆ ಈಷ್ಣ್ ಕೊಣ್  
ದುಸ್ಮಾನ್ ಕೊಣ್  
ಹಾಚಿ ವಳಿರಿ  
ಗಾಂವ್ಚ್ಯಾ ಭೋವ್‌ಮಾನೆಸ್ತಾಂನಿ  
ತುಜೆ ಖಾತೀರ್  
ಆಯ್ತಿ ದವರ್ಲಾ!

ಹಾಂಗಾ  
ಭಾಸ್ ವಿಂಯ್ಚಿ  
ಭಾಷೆಚಿ ಲಿಪಿ ವಿಂಯ್ಚಿ  
ಪ್ರಮಾಣ್ ಬೋಲಿ ವಿಂಯ್ಚಿ  
ಹೆಂ ಸಾಂಗುಂಕ್

ತುಕಾ ಅಧಿಕಾರ್ ನಾ  
ಕಿತ್ಯಾಕ್ ತ್ಯೊ ಗಜಾಲಿ  
ತುಂ ಜಲ್ಮುಂಚೆ ಆದಿಂಚ್  
ಹಾಂಗಾಚ್ಯಾ ಮ್ಹಲ್ಗಡ್ಯಾಂನಿ  
ಜಾಗ್ಯಾರ್ ಘಾಲ್ಯಾತ್.

ಕೊಣಾಕ್ ಮಾಚಿ  
ಕೊಣಾಕ್ ವಾಂಟಿ  
ಕೊಣಾಕ್ ಕಾಂಟಿ  
ತಾಂಚೆ ಹಾಂಚೆ ಪಾಂವ್ಡೆ  
ಠರಾಂವ್ಚೆ ಕಶೆ  
ಹೆ ನೇಮ್ ಸಗ್ಳೆ  
ಹಾಂಗಾಚ್ಯಾ ಜಾಣ್ಯಾರಾಂನಿ  
ತಪಾ ತಪಾಂಚಿ  
ತಪಸ್ಯಾ ಕರುನ್  
ಸೊದುನ್ ಕಾಡ್ಲ್ಯಾತ್  
ತೆ ಠರಾಯ್ಲ್ಯಾತ್!

ತೆ ಪವಿತ್ರ್ ಆನಿ ಶುದ್ಧ ನೇಮ್  
ಕಾಡುಂಕ್ ಬದ್ಲುಂಕ್  
ಜೊಡುಂಕ್ ಮೊಡುಂಕ್  
ತುಕಾ ಮೆಕ್ಳೆಕ್ ನಾ  
ಕಿತ್ಯಾಕ್  
ವಿಚಿತ್ರ್ ಗಾಂವ್ಚೆಂ  
ಗಣಿತ್ ವೆಗ್ಳೆಂ  
ಹಾಂಗಾ  
ಚಾರ್ ಆನಿ ಚಾರ್  
ಆಟ್ ನ್ಹಯ್  
ಕಿತ್ಯಾಕ್  
ಭೋವ್‌ಮಾನೆಸ್ತಾಂಕ್  
ಸಾಡೆಸಾತಿ ಲಾಗ್ಲಾತ್!

ಹಾಂಗಾ  
ತುಂವೆಂ ಫಕತ್  
ವ್ಹಯ್ ಬಾಬ್  
ಮ್ಹಣ್‌ಪಿ  
ನಂದಿ ಬೋಯ್ಲ್  
ಜಾಂವ್ಚೊ ಪಡ್ತಾ  
ಕಿತ್ಯಾಕ್

ತುಂವೆಂ ತಾಂಚೆಂ ದಾವೆಂ  
 ತುಟಂವ್ಚೆ ಆದಿಂ  
 ತುಜೆ ಮತ್  
 ಚಿಂಚಯ್ಲಿ ಆಸ್ತಾ  
 ತುಕಾ ಸಮ್ಜುಂಚೆ ಆದಿಂ  
 ತುಜೆ ವಿಚಾರ್ ಸಕ್ತೆಚಿ  
 ಸುನ್ನತ್ ಜಾತಾ!  
 ಹ್ಯಾ ಗಾಂವಾಂತ್  
 ಬಾಂಗರ್ ಬೋಯ್ಲ್  
 ನಂದಿ ಬೋಯ್ಲ್ ಜಾತಾ!

ಹಾಂಗಾ  
 ರ್ಫುಟ್‌ಪಟ್, ಧರ್ಮಪಂತ್  
 ಕೂಳ್ ಮೂಳ್  
 ಗಾಂವ್, ನಾಂವ್  
 ಹಾಂಚೆರ್ ಆದಾರುನ್  
 ಸಗ್ಳೆಂ ಚಲ್ತಾ  
 ಕಿತ್ಯಾಕ್  
 ಫಾಮ್ ನಾಸ್ತಾನಾ  
 ಪದ್ರಾಂತ್ ಪಡ್ತಿ  
 ಆಪ್ಲ್ಯಾಪಣಾಚೊ  
 ಫಾಯ್ದೆ ಫಂವ್ಕ್  
 ಭೋವ್‌ಮಾನೆಸ್ತಾಂಕ್  
 ಸಂದ್ ಮೆಳ್ತಾ!

ಹ್ಯಾ ಗಾಂವಾಂತ್  
 ಸಾಟ್ ವರ್ಸಾಂ ಜಿಯೆ  
 ನಾ ಜಾಲ್ಯಾರ್  
 ಸಾತ್ ಜಲ್ಮ್ ಫೆ  
 ತುಕಾ ಗಾಂವ್ಕಾರ್ಪಣ್  
 ಮೆಳ್ಳೆಂಚ್ ನಾ  
 ತೊ ಭಾಯ್ಲೊ  
 ಹೊ ಭಿತರ್ಲೊ  
 ಅಸ್ಲೆ  
 ವಾಂಟೆ ಫಾಂಟೆ ಕರ್ಪಿ  
 ಪಾಡೆ ಬೋಯ್ಲ್ ರಾವ್ಪಿ  
 ವಿಚಿತ್ರ್ ಮನ್ಶಾಂಚೊ  
 ವಿಚಿತ್ರ್ ಗಾಂವ್ ಹೊ!



ಹ್ಯಾ ಗಾಂವಾಂತ್  
ಮಾನ್ಸುಕೆನ್, ಮಾಯೆಮೊಗಾನ್  
ತುಕಾ ರಾಂವ್ಚೆಂ  
ಮನ್ ಆಸಾ ಜಾಲ್ಯಾರ್  
ತುಂ ಜಾತಾ ತಿತ್ಲೆ ವೆಗಿಂ  
ಕುಡ್ಲೊ, ಭೆರೊ  
ಮೊನೊ, ಥೊಂಟೊ ಜಾ  
ಭೋವ್‌ಮಾನೆಸ್ತಾಂಚಿ ಸಾವ್ಯೆಂತ್ ರಾವುನ್  
ಖಾಲ್ತೊ ಜಾ  
ಶಾಣೊ ಜಾ  
ಉಪ್ರಾಂತ್  
ಗಾಂವ್ಚೆ ಗಾಂವ್ಯಾರ್  
ಸಭೆಮಾಜಾರ್  
ತುಜ್ಯಾ ಗೆಲ್ಯಾಂತ್  
ಸಬಾರ್ ಸನದಿಚೆ  
ತಕ್ಲೆ ಫಾಲ್ತಲೆ  
ತುಜಿ ತೋಖ್ಲಾಯ್  
ಅಪುರ್ಬಾಯ್ ಕರ್ತಲೆ  
ಕಿತ್ಯಾಕ್  
ತುಕಾ ಲಾಗುನ್  
ವಿಚಿತ್ರ್ ಗಾಂವ್ಚ್ಯಾ  
ಭೋವ್‌ಮಾನೆಸ್ತಾಂಚಿ  
ಯುಗಾ ಯುಗಾಂಚಿ  
ಅಖಂಡ್ ಪರಂಪರಾ  
ಸಾಸ್ಣಾಚ್ಯಾ ಸಾಸ್ಣಾಕ್  
ಚಾಲುಚ್ ಉರ್ತಲಿ!

ಪ್ರತಾಪ್ ನಾಯ್ಕ್

ಪ್ರತಾಪ್ ನಾಯ್ಕ್ (1951): ಉಡುಪಿಂತ್ಲ್ಯಾ ಕುಂದಾಪುರಾಂತ್  
ಜಲ್ಮ್. ಬಿ.ಎಸ್ಸಿ., ಬಿ.ಎಡ್., ಎಮ್.ಎ. (ಭಾಷಾಶಾಸ್ತ್ರ) ಮಾತ್  
ನ್ಹಯ್ ಭಾಷಾಶಾಸ್ತ್ರಾಂತ್ ದೊತೊರ್ ಸನದ್ ತಾಕಾ ಲಾಭ್ಲ್ಯಾ  
'ಜಿವಿತಾಂತ್ಲಿಂ ಘಡಿತಾಂ' ಆನಿ 'ಕಾಜುಲೆ' ತಾಚೆಂ ಕವಿತಾ ಪುಸ್ತಕಾಂ.  
'ಕಾನಡಿ ಮಾತಿ, ಕೊಂಕ್ಣಿ ಕವಿ' ತಾಣೆಂ ಸಂಪಾದಿತ್ ಕೆಲ್ಲೆಂ ಕವಿತಾ  
ಪುಸ್ತಕ್. ಹ್ಯಾಶಿವಾಯ್ ಭುರ್ಗ್ಯಾಂ ಖಾತೀರ್ ಜಾಯ್ತಿಂ ಕವಿತಾ  
ಪುಸ್ತಕಾಂ ತಶೆಂ ಸಂಗಿತ್ ಕೊವ್ಚೊ ತಾಣೆಂ ಪರ್ಗಟ್ ಕೆಲ್ಯಾತ್.



## ಉತರ್‌ಫುಲಾಂಚಿ ಬಾಗ್

ಜಿವಿತಾಂತ್ಲೆ ವೆಂಚೀಕ್ ಖಿಣ್  
 ಕವಿತೆನ್ ಭರ್ತಾಂ  
 ಗುಂತುನ್ ಉತ್ತಾಂ - ರೈಲೊ  
 ಕವಿತಾ ದೇವಿಕ್ ವೊಂಪ್ತಾಂ.  
 ಉತರ್‌ ಫುಲಾಂ ಫುಲ್ತಾತ್ ಮತಿಂತ್  
 ಜತನಾಯೆನ್ ಗುಂತ್ತಾಂ  
 ಫಳ್ತೆಂ ರಾಂವ್ಚೆಂ ದೆಮಿನ್  
 ಮತಿಚಿ ಬಾಗ್ ಶಿಂಪ್ತಾಂ.  
 ಶಿಪತ್ ರಾವುಂಕ್ ಜಾಯ್ ತಿಕಾ  
 ಸುಕತ್ ಮ್ಹಣ್ ಭಿತಾಂ  
 ಪಾವ್ನ್, ಥಂಡಿ, ರೈಲಾ ದೊಂಗರ್  
 ಪಾಚ್ಚೆಂ ಮಳಾಂ, ತಳ್ಳೆ ಸಾಳ್ಕಾಂ  
 ಮತಿಂ ಯೆವ್ಚುನ್ ಘೆತಾಂ.  
 ಭೊಂವ್ತಣಿ ಆಸಾತ್ ಮೊಡಾಂ - ಖಿಡ್ವಾಂ  
 ಮತಿಚಿ ಬಾಗ್ ಹುಲ್ವತಾ  
 ಆಡಾವ್ನ್ ತಾಂಕಾಂ ತಕ್ಲೆದೆಗರ್  
 ಭಿತರ್ ನಂದನಾವನ್ ಫುಲಯ್ತಾಂ.

\*\*\*\*\*

ಜಿಣೆಚಿಂ ಸೊಪ್ಲಾಂ ಚಡ್ತಾನಾ  
 ಜಮಿನಿಚೆರ್ ನದರ್ ಆಸಾ  
 ಖಿಂಯ್ಚ್ಯಾ ಪಾಂವ್ಡ್ಯಾರ್ ಪಾವ್ಲಾಂ  
 ತಾಚಿ ಖಬರ್ ಆಸಾ.

ಮಹೇಶ್ ಪಾರ್ಕರ್



ಮಹೇಶ್ ಪಾರ್ಕರ್ (1959): ಗೊಂಯ್ಚ್ಯಾ ಶಿರೊಡ್ಯಾಂಚೊ  
 ಮಹೇಶ್ ತುಕಾರಾಮ್ ಪಾರ್ಕರ್ ಬಿ.ಎಸ್ಸಿ., ಡಿ.ಫಾರ್ಮಾ.  
 ಪದ್ವೆದಾರ್. 'ಭಕ್ತಿ ಪರ್ಮಳ್' ತಾಚ್ಯಾ ಭಕ್ತಿಕ್ ಗಿತಾಂಚೊ  
 ಸಂಗ್ರಹ್. ಮರಾಠಿ ತಶೆಂ ಹಿಂದಿಂತ್ಯಾ ತೊ ಬರಯ್ತಾ.

## ಚಾರ್ ದೀಸ್

ಧರ್ ಆಟವ್ ತು, ಜಿಂದಗಿ ಹಿ ಚಾರ್ ದೀಸ್  
ಕರ್ ಹಿಂಗಾ ತು ಮೋಜ್ ಮಸ್ತಿ ಚಾರ್ ದೀಸ್

ಹಾತಾಚಿ ಮಾತಿ ಹಿ ದೌಲತ್ ಯೆತಾ ವತಾ  
ಖೆಕಾ ಉಡ್ತಾ ಸುಖ್‌ಚಿ ಭರ್ತಿ ಚಾರ್ ದೀಸ್

ಸಾಂಗುಂ ನಾಕಾ ದುಖ್ ತುಜೊ ಮಾನ್ಸಾಂ ಕಡೆ  
ದೀರೆ ಧರ್ ತು, ದುಖ್‌ಚಿ ಸುಕ್ತಿ ಚಾರ್ ದೀಸ್

ಧನ್ ಜವಾನಿ ನಾಂವ್ ಸುಗ್‌ಡೈ ದುನ್ಯಾ ಭಿತರ್  
ರಹಾಂವ್ ಜಾವುನ್ ತುಜಿ ಆಸ್ತಿ ಚಾರ್ ದೀಸ್

ಕರ್ ಭಲೆ ತು ದುಸ್ತಾಚಿ ಕೌಂ ಭರಾ  
ಊತ್ ಉಬೆ ರಹಾ ಸೊಡ್ ಸುಸ್ತಿ ಚಾರ್ ದೀಸ್

ಸುಖ್ ಆಶೆ ಹೊ ದುಖ್‌ಚಿ ಪಾರಿರ್ ದೀಸ್ ರಾತ್  
ಯೆತಾ ರಾಹತ್ ಬಸ್ ಹಿ ಸಖತಿ ಚಾರ್ ದೀಸ್

ಕೀಶಿ ಜೀತಾ ಮೌತ್ ಇಸ್ತುನ್ ಶಬ್ದೀರ್ ತು  
ಜಿಂವ್ಲೆ ಆಶೆ ಬೀಜಿ ನುಸ್ತಿ ಚಾರ್ ದೀಸ್

ಶಬ್ದೀರ್ ಬಾಯ್ಡಾ

**ಶಬ್ದೀರ್ ಬಾಯ್ಡಾ (1952):** ಕರ್ನಾಟಕಾಚ್ಯಾ ಭಟ್ಕಳಾಂತ್ ಜಲ್ಮಲ್ಲೊ ಶಬ್ದೀರ್ ಜಿಪ್ಪೀ ಬಾಯ್ಡಾ ಹಿಂದಿ ತಶೆಂ ಉರ್ದುಂತ್ಯಾ ಬರಯ್ತಾ. ಕೊಂಕಣಿಕ್‌ಚ್ ಅಪ್ಪುಪಾಚೆಂ ಜಾಯ್ತಿಂ ಗಝಲಾಂ ತಾಣೆ ಬರಯ್ಲ್ಯಾಂತ್. 'ಚಿಂದಿಯಾಚೆ ಗೊಂಬೆ' ತಾಚ್ಯಾ ಕವಿತಾಂಚೆಂ ಪುಸ್ತಕ್. 'ಪೂಲೆ' ನಾಂವಾಚಿ ಕವಿತಾ ವಾಚನ್ ಆಟಾಪ್ಪಿ ತಾಚಿ ಕೆಸೆಟ್‌ಯ್ ಮುದ್ರಿತ್ ಜಾಲ್ಲ್ಯಾ.



## ಆಮಿ ಸತ್ ಉಲಯ್ಯಾವ್

ಹ್ಯಾ ಗಾಂವಾಂತ್

ಹ್ಯಾ ಸುತ್ತುರಾಂತ್

ಹ್ಯಾ ಭೊಂವಾರಾಂತ್

ಲೋಕ್ ಸಗ್ಳೆ ಸತ್‌ಚ್ ಉಲಯ್ಯಾವ್

ಹ್ಯಾ ಗಾಂವಾಂತ್ ಆಮಿ ನಾಕ್‌ಭರ್ ಪಿಯೆತಾಂವ್

ಪುಣ್ ಲಿಮಿಟ್ ಚುಕನಾಂವ್

ಹ್ಯಾ ಗಾಂವ್ಚ್ಯಾ ಪಾದ್ರಿಂಕ್ ಬಾರಾ ಬಾಯ್ಲೊ

ಆಮಿ ಶೀದಾ ಉಲಂವ್ಚೆಂ, ಆಮ್ಕಾಂ ಎಕೇಕ್ ಮಾತ್

ಆಮಿ ಸಗ್ಳೆ ಸತ್‌ಚ್ ಉಲಯ್ಯಾವ್

ಸಾವೆರಾಚಿ ಭಯ್ಣ ನಾಯ್ತ್ಯಾಂ ಪಾಟ್ಲಾನ್ ಗೆಲಾಂ

ಕಿತ್ಯಾಕ್ ಮ್ಹಳ್ಯಾರ್ ಆವಯ್ಚಿ ಚಾಲ್ ವಾಂಕ್ಡೆ

ಮ್ಹಜ್ಯಾ ಘಡ್ತಿಂ ಧರ್ಲಿ ವಯ್ಲಿ ದೀಷ್ಟ್ ಕಾಡಿನಾಂತ್

ಮಾನ್ಸುಗಿ-ಮಾನ್ ಕ್ರೇಚಿಟ್ ಕೆಲ್ಯಾ

ಆಮಿ ಸಗ್ಳೆ ಸತ್‌ಚ್ ಉಲಯ್ಯಾವ್

ಹ್ಯಾ ಗಾಂವ್ಚೆ ರಾಜ್‌ಕಾರ್ಭಾರಿ ಲೊಂಚಾನ್ ನ್ಹಾತಾತ್

ಕಾಮಾಂ ಕರಯ್ತಲೆ ದುಡ್ಡಾನ್ ತಾಂಕಾಂ ಪುರ್ತಾತ್

ಆಮಿ ಲೊಂಚಾಕ್ ಬದ್ಲೆ ವಿರೋಧ್

ಆಮ್ಚೆಂ ಜಾಂವ್ಚೆಂ ಕಾಮ್ ಜಾಲ್ಲೆಂಚ್

ಆಮಿ ಸಗ್ಳೆ ಸತ್‌ಚ್ ಉಲಯ್ಯಾವ್

ಶೆಜಾರ್ಚ್ಯಾ ವಾಡ್ಯಾಚಿಂ ಬಾಯ್ಲಾಂ ಲಾಂಬ್ ಜಿಬೆಚಿಂ

ವಸ್ತುರಾಚ್ಯಾ ಫಾತ್ರಾಕ್ ಫಾಸ್ಲಾರೀ ಖೊರೊಜ್ ರಾವನಾ

ಆಮಿ ಆಸ್‌ಲ್ಲೆಂ ಆಸ್‌ಲ್ಲೆಬರಿ ಉಲಂವ್ಚೆಂ

ಸಾಂಗ್ಚೆಂ ಸಗ್ಳೆಂ ತೊಂಡಾರ್‌ಚ್ ಸಾಂಗ್ಚೆಂ

ಆಮಿ ಬಿಲ್ಕುಲ್ ಸತ್ ಉಲಯ್ಯಾವ್

ಆಮ್ಚೆ ವಯ್ಜಾಟ್ ಎಕ್ದಮ್ ಶೀದಾ

ಪಾಟ್ಲಾನ್ ಏಕ್ ಮುಕ್ಲಾನ್ ಏಕ್ ಆಮ್ಚ್ಯಾ ಸುತ್ತುರಾಂತ್ ನಾ

ಆನಿತಿಚಿ ದೆಡ್ಡಿ ಏಕ್ ಪರ್ಯಾಂತ್ ಆಪ್ಣುಂಕ್ ನಾ

ಸರ್ಕಾರಾಚಿಂ ಕಿತೆಂಚ್ ಬಾಕಿ ಕೆಲ್ಲೆನಾ

ಆಮಿ ಶೆಂಭರಾಂತ್ ಶೆಂಭರ್ ಸತ್ ಉಲಯ್ಯಾವ್

ತೆ ರಗತ್ ದಾನ್ ದಿತಾತ್  
ವಿಶೆಂತ್ ಪಾವ್ಲಾಚೆ ಸಭೆಂತ್ ತಾಂದುಳ್ ವಾಂಟ್ತಾತ್  
ಭೆಷ್ಟೊ ಡ್ರಾಮಾ, ದೊಳ್ಳಾಂಕ್ ಮಾತಿ ಘಾಲ್ತಾತ್  
ಸಗ್ಳೆಂಯ್ ಕರ್ಚೆಂ ನಾಂವಾ ಪಾಟ್ಲ್ಯಾನ್  
ಆಮಿ ಪುರಾಯ್ ಸತ್‌ಚ್ ಉಲಯ್ತಾಂವ್

ಆಮ್ಚೆ ಭಿತರ್ಲೆ ದಾದ್ಲೆ ಪೂರಾ, ಸಗ್ಳೆ ಸತ್ತಿ  
cheat, hurt ಕರ್ತಾಂತ್  
ಮೋಸ್ ಕರ್ತಾತ್, ಸಾಂಗೊನ್ ದುಖಿಯಾಂತ್


ಆಮ್ಚಿಂ ಬಾಯ್ಲಾಂ ಭೋವ್ ನಾಜೂಕ್  
cheat ಕರ್ತಾತ್  
ಭಾರಿ ಹುಶ್ಯಾರ್, cheat ಕರ್ತಾಂ ಕರ್ತಾಂ  
ಆಪ್ಲ್ಯಾ ಘೊವಾಕ್ ನಿದ್ವಾಳ್ಯಾ ಕುಡಾಚೊಚ್ ರಾಕ್ಷಲಿ ಕರ್ತಾತ್

ದೆಕುನ್ ಆಮ್ಚೊ ಫಟಿ ಸತಾಕ್ ಲಜೆಕ್ ಘಾಲ್ತಾತ್

ಫಟಿಂಕ್ ಹಜಾರ್ ತೊಂಡಾಂ  
ಸತಾಕ್ ಏಕ್ ವಾ ತೊಂಡ್‌ಚ್ ನಾ?  
ಸತ್ ಲಜೆನ್ ದೊಡುನ್ ಗೆಲಾಂ  
ದಾರಾ ಪಾಟ್ಲ್ಯಾನ್ ಲಿಪೊನ್ ರಾವ್ಲಾಂ  
ಭಾಣ್ಕೊರ್ಯಾಂತ್ ಆಪ್ಲೆಂ ತೊಂಡ್ ಲಿಪವ್ನ್  
ರಡ್ತಾ ರಡ್ತಾ ರಡ್ತಾ ರಡ್ತಾ ಆನಿ ರಡ್ತಾ  
ತುಮಿ ಸತ್ ಉಲಂವ್ಚೆ ಸಗ್ಳೆ ಮೆಲ್ಲೆಚ್ ದಾರ್ ಕಾಡ್ತಾಂ ಮ್ಹಣ್ತಾ.

ಟೈಟಸ್ ನೊರೊನ್ವಾ, ತಾಕೊಡೆ

ಟೈಟಸ್ ನೊರೊನ್ವಾ, ತಾಕೊಡೆ (1966): ಬಿ.ಕೊಮ್. ಪದ್ವಿ  
ಜೊಡ್‌ಲ್ಲೊ ಹೊ ಕವಿ ಗಾಂವಾನ್ ಮಂಗ್ಳುರ್ ಲಾಗ್ನಾರ್ಚ್ಯಾ  
ತಾಕೊಡೆಚೊ. ಜಾಯ್ತಾ ಸಾಹಿತಿಕ್ ಸ್ಪರ್ಧ್ಯಾಂನಿ ತಾಚ್ಯಾ  
ಕವಿತಾಂಕ್ ಇನಾಮಾಂ ಲಾಭ್ಲ್ಯಾಂತ್.



## ಕುತಾಂ

ಝಾಡಾ ನಾಂವ್ ಮನೀಸ್  
ಮೋಗ್ ನಾಂವಾಂ ವಾಲ್  
ಝಾಡಾರ್ ಬಳೂನ್ ಝಾಡ್ ಕಾಬಾರ್  
ತೊಂಡಾಂ ಬೋಟ್ ಫಾಲ್.

ಶತಾಂ ರೊಯ್ಲೆಂ ಶೆತ್  
ಪೋಟ್ ಭರುಂಕ್ ಭಾತ್  
ಕಿಡೀನ್ ತಾಜೆ ಖಾವ್ನ್ ಪಾತ್  
ಭಾತಾ ಜಾಲೊ ಫಾತ್.

ಅಜಿ ನಾತ್ವಾ ಮ್ಹಣ್ತಾಲಿ  
ಕಿತೆಂ ಕೆಲೆಂ ಕರ್ಮ್ ಮ್ಹಜೆಂ  
ತಿಕಾಚ್ ಪಯ್ಲಿಂ ಖಬರ್ ನಾ  
ನಾತು ಮ್ಹಳ್ಯಾರ್ ಕರ್ಮ್ ತಿಜೆಂ.

ಘೊವ್ ಬಾಯ್ಲ್ ಬಸುನ್ ಸೊಪ್ಯಾರ್  
ಖಿಬ್ರಿ ಮಾರ್ತಾಲಿಂ  
ಮಾತ್ರಿ ಘೊವಾ ಜಾಂಭಯ್ ಆಯ್ಲಿ  
ಮ್ಹಣ್ತಾ ಯಾದ್ ಕೊಣಾ ಜಾಲಿ.

ದೊಳ್ಳಾಂ ಪಡ್ಲಾಂ ಕುಸ್ಕುಟ್  
ಚಲ್ತಾ ಕಸೊ ರೆ  
ಸಾಂಗ್ಲೆ ಪಯ್ಲಿಂ ತೋಂಡ್ ತುಜೆಂ  
ಆರ್ಕಾಂ ಪಳಯ್ ರೆ.

ಶ್ರೀನಿವಾಸ್ ಪ್ರಭು ದೇಸಾಯಿ

ಶ್ರೀನಿವಾಸ್ ಪ್ರಭು ದೇಸಾಯಿ (1932): ಗೊಂಯ್ಚ್ಯಾ ರಿವೋನಾಂತ್ ರಾವ್ಪಿ ಶ್ರೀನಿವಾಸ್ ಕುಶ್ಟ್ ಪ್ರಭುದೇಸಾಯಿಚೆ ತೀನ್ ಕವಿತಾಂಚೆ ಸಂಗ್ರಹ್ ಪರ್ಗಟ್ ಜಾಲ್ಯಾತ್. 'ಹಾಂಡೊ', 'ಕಪಿ' ಆನಿ 'ಕುಚೊ' ಹಿಂಚ್ ತಿಂ ಪುಸ್ತಕಾಂ. ಹ್ಯಾ ಶಿವಾಯ್ ಲೋಕ್‌ವೇದಾಚಿಂ ತಶೆಂ ಭಜನಾಚಿಂ ಪುಸ್ತಕಾಂಯ್ ತಾಚಿಂ ಪರ್ಗಟ್ ಜಾಲ್ಯಾಂತ್.



## ರಾವ್ ತುಂ ಆಜೂನ್ ವಚನಾಕಾ

ರಾವ್ ತುಂ, ಆಜೂನ್ ವಚನಾಕಾ  
ಹಾತಿಂ ಘೆತ್‌ಲ್ಲೆ ಹಾತಾ ಉಬೆಂತ್  
ಲ್ಹಾನ್ ತರ್‌ಯ್, ಏಕ್ ಕಿಟಾಳ್ ಸುಧಾಂ  
ಆಸ್ತಾ ಪರ್ಯಾಂತ್  
ರಾವ್ ತುಂ, ಆಜೂನ್ ವಚನಾಕಾ.

ರಾವ್ ತುಂ, ಆಜೂನ್ ವಚನಾಕಾ  
ದೊಳ್ಯಾಂಕ್ ಬಂಧಿಂತ್ ಧರ್ಲ್ಯಾ ದೊಳ್ಯಾಂತ್  
ನಾಮಾಳಿ ಝರ್, ನಿಶೆಂವ್ಚಿ ಶೆಳ್  
ಆಸ್ತಾ ಪರ್ಯಾಂತ್  
ರಾವ್ ತುಂ, ಆಜೂನ್ ವಚನಾಕಾ.

ರಾವ್ ತುಂ, ಆಜೂನ್ ವಚನಾಕಾ  
ದಿಲ್ಲೆ ದಿವ್ಲೆಂತ್, ಘೆತ್ಲೆ ಕಾಣ್ಕೆಂತ್  
ತ್ಯಾ ಪಾವ್ತಿಚೆಂ ವಿಸುರ್ಡ್ ಸೊನೆಂ  
ಇಲ್ಲೆಂಚ್ ಪುಣ್‌ಯ್ ಉಜಳ್ನ್ ಹಲ್ವೊನ್  
ಆಸ್ತಾ ಪರ್ಯಾಂತ್  
ರಾವ್ ತುಂ, ಆಜೂನ್ ವಚನಾಕಾ.

ಎಡ್ವರ್ಡ್ ನೊರೊನ್ಟಾ

ಎಡ್ವರ್ಡ್ ನೊರೊನ್ಟಾ (1946): ವಿಜ್ಞಾನಾಂತ್ ತಶೆಂ ತತ್ವಶಾಸ್ತ್ರಾಂತ್ ಸ್ನಾತಕ್ ಪದ್ವಿ ಜೊಡ್ಲ್ಯಾ ಉಪ್ರಾಂತ್ ಕನ್ನಡಾಂತ್ ಸ್ನಾತಕೋತ್ತರ ಪದ್ವಿ ಜೊಡ್‌ಲ್ಲೊ ಡೊ. ಎಡ್ವರ್ಡ್ ನೊರೊನ್ಟಾ ಜಲ್ಮಿಲ್ಲೊ ಮಂಗ್ಳುರಾಂತ್. ಆತಾಂ ಮೈಸೂರಾಂತ್ ತಾಚಿ ವಸ್ತಿ. 'ಕೀರ್ ತುಂ ಮ್ಹಜೊ' ತಾಚೆಂ ಕವಿತಾ ಪುಸ್ತಕ್. 'ಗೊಲ್ಕೊಥಾ' ಅನುವಾದಿತ್ ಕೆಲ್ಲೆಂ ಕಾವ್ಯಪುಸ್ತಕ್.





## ಕೆಲ್ಯ

ಬಸ್ ಸ್ವಪಾಂತ್ ಭರ್ಲೆಂ ಮರವೂರು ಬಸ್ ದೆಂವ್ಲ್ಯಾರ್  
ಉಜ್ವಾಕ್ ಶೀನ ಭಂಡಾರಿಚೆಂ ಸೆಲೂನ್

ಚ್ಯಾರ್ ಕುಶಿಂಕ್ ವಾಶೆ ಬಾಂದುನ್  
ಮೊಡ್ಲಾಂ ಖೊವಯಿಲ್ಲಾ ದುಕಾನಾಂತ್  
ಅರ್ಧ್ಯಾ ಚಿರೆ ಫಾತ್ರಾಂಚೆ ವೊಣದಿರ್  
ಪುಟ್ಲೊ ಫ್ರೇಮ್ ನಾತ್ಲೊ ಆರ್ಸೊ

ಉಬಾರ್ ಧಡ್ಯಾಚ್ಯಾ ಕದೆಲಾರ್ ಬಸೊನ್  
ತಾಚ್ಯಾ ಹಾತಿಂ ತಕ್ಲಿ ವೊಪುನ್ ದಿಲ್ಯಾರ್  
ತೊ-

ಗೊಮ್ಮೆಕ್ ಧವೊಗಿ ಹಳ್ಳವೊಗಿ ಬಣ್  
ಪಾರ್ಕುಂಕ್ ಜಾಯ್ನಾತ್ಲೊ ತುವಾಲೊ ರೆವ್ಡಾವ್ನ್  
ಕಾತರ್ ದಾಂತೊಣಿ ಹಾತಿಂ ಘೆತಾ.

ತೊಂಡಾಂತ್ ಭರ್ಲಿ ಪೀಕ್ ಧುಕುನ್  
ಕಾತ್ರಿಚ್ಯಾ ಚಕಚಕ ಆವಾಜಾಕ್  
ಹಳೂ ಆಪ್ಲಿ ಕೆಸೆಟ್ ಲಾಯ್ತಾ.

ಮೂತ್ ಪಿಯೆವ್ನ್ ನಿರೋಗ್ ಜಿಯೆಂವ್ಚ್ಯಾ  
ಮೊರಾರ್ಜಿ ದೇಸಾಯಿನ್ ಇಂದಿರಾ ಗಾಂಧಿಕ್ ಕಶೆಂ  
ಕೈದ್ ಕೆಲೆಂ? ಜಬರ್‌ದಸ್ತೆನ್ ಒಪ್ಪೆಶನಾಂ  
ಕರಂವ್ಚೊ ಸಂಜಯ್ ಗಾಂಧಿ ಉಬ್ಜಾ ವಿಮಾನಾಧಾವ್ನ್  
ಕಸೊ ಪಡೊನ್ ಮೆಲೊ? ಅಯೋಧ್ಯೆಚೆ ಕರ್‌ಸೆವಕ್  
ಗೆಲ್ಲೊ ಲೋಕ್ ಕಿತ್ಯಾಕ್ ಭಾಗಿ ಜಾಲೊ?  
..... ಇತ್ಯಾದಿ ಮುಗ್ಡುನ್

ತುಮ್ಮಾಂ ಸೈರಿಕ್ ಘಟ್ ಜಾಲ್ಲೆಂ ಚೆಡುಂ  
ಹ್ಯಾಚ್ ಗಾಂವ್ಚೆಂ ಮ್ಹಣ್ ಕಳ್ಳಾರ್..  
ಬೊಣ್ಣುಲ್ಯಾಚಿ ಸುನ್ ಕಶೆಂ ಕಾಜಾರ್ ಜಾತಾನಾ  
ಗುರ್ವಾರ್ ಆಸ್ಲೆಂ? ರೊಬೆಲಾಚಿ ಧುವ್ ಕಶೆಂ  
ಮಾಪ್ಲ್ಯಾ ಸಾಂಗಾತಾ ಮುಂಬಯ್ ಧಾಂವ್ಲೆಂ?  
.... ಇತ್ಯಾದಿ, ಇತ್ಯಾದಿ

ತುಮಿ ಬಿರ್ಮತ್  
ಹಾಂ! ಹಾಂ! ಮ್ಹಣ್ಣೇ ವೆತಾತ್

ತೊ\_

ಗೊಮ್ಮಚೆಂ ಬೈರಾಸ್ ಸುಟವ್ನ್  
 ನಿರ್ದಯೆನ್ ಕಾಪ್ಲೆ  
 ತುಮಿ ಜೊಗಾಸಾಣೆನ್ ಸಾಂಬಾಳ್ಲೆ ಕೇಸ್  
 ದುಕಾನಾಚ್ಯಾ ಕೊನ್ಯಾರ್ ಪಾಪುಡ್ನ್  
 ದುಸ್ರೆ ಕಸ್ತಿಕ್ ಚುನೊ ಲಾಯ್ತಾ ಪರ್ಯಾಂತ್  
 ವಾಕೊರಾಚೆಂ ಧೊರುಂ  
 ಆನಿ  
 ತುಮ್ಮಿ ಮೊಲಾಧಿಕ್ ತಕ್ಲಿ  
 ತಾಚ್ಯಾ  
 ಹಾತಾಂತ್ ಆಸ್ತಾ ಜಾಲ್ಲ್ಯಾನ್.

ಎಚ್ಚೆಮ್

ಎಚ್ಚೆಮ್ (1968): ಬಿ.ಕೊಮ್., ಡಿ.ಬಿ.ಎಮ್. ಶಿಕ್ಪ್ ಜೊಡ್ಲೊ  
 ಹೆನ್ರಿ ಮೆಂಡೊನ್ನಾ ಗಾಂವಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ  
 ಪರ್ನಾಲ್ಚೊ 'ಚಲ್ಯಾಂಕ್ ಚತ್ರಾಯ್', 'ಕಯ್ದಾಚ್ಯೊ ಕವಿತಾ'  
 ಆನಿ 'ಬಾಮುಣಾಂಚೆಂ ಚೆಡುಂ' ತಾಚೆ ಕಾವ್ಯಾಂ ಝಲೆ.  
 ಕನ್ನಡ, ಇಂಗ್ಲಿಷ್ ತಶೆಂ ಮರಾಠಿಂತ್ಯಾ ತೊ ಬರಯ್ತಾ.  
 ಜಾಯ್ತ್ಯಾ ಕವಿತಾ ಸ್ಪರ್ಧಾಂನಿ ತಾಚ್ಯಾ ಕವಿತಾಂಕ್ ಇನಾಮಾಂ  
 ಲಾಭ್ಲಾಂತ್.



## ಕಾಲ್ ಆನಿ ಯೆವ್ಜಣ್

(‘ಪ್ರಗತಿ’ ಕವಿತಾ ಪುಸ್ತಕಾಂತ್ಲೆ 35 ಥಾವ್ನ್ 40 ಪರ್ಯಾಂತ್ಲೆ ಕಡ್ಲೆ)

ಸೃಷ್ಟಿ ಹಿ ಪರಿಪೂರ್ಣ್, ಕಣಕಣಾಂ ನಿರ್ಮಾಣ್  
ಹರ್ಯೆಕಾಂತು ಭರ್ಲಾ, ದೇವ್ ಶಕ್ತಿ ಪ್ರಮಾಣ್  
ಪ್ರಕಾಸ್ಚೊ ಸುರ್ಯೊ, ಸ್ಪೂರ್ತಿ ಲಾಭಯ್ತಾ  
ಸರ್ವ್ ವಸ್ತು ಪುಲಫಳಾಂಕ್, ರುಪಾನ್ ನೆಟಯ್ತಾ

ಸಂಸ್ಕಾಂತ್ ಸರ್ವ್ ಉತ್ಪತ್ತಿ, ದೇವಾಚ್ಯಾ ಮೊಗಾನ್  
ಮನ್ಶಾ ಜಿವಿತ್ ಸೈತ್, ತಾಜೆ ಸ್ವಂತ್ ಸ್ವಾಸಾನ್  
ಕೃತಯುಗ್ ಆರಂಭ್, ಆದಾಂವ್ಚೆ ಜಲ್ಮಾನ್  
ಶೃಂಗಾರ್ಲಾ ಮುಕಾರ್, ನೊಹೆಚ್ಯಾ ರಗ್ತಾನ್

ಆರಂಭ್ ತೊ, “ತ್ರೇತಾಯುಗ್”, ಆಬ್ರಾಹ್ಮಾಕ್ ಉಬಾರ್ನ್  
ತಾಜೆ ಸಂತತ್ ಪಿಳ್ಳಿ, ಸಬಾರಾಂ ಥಂಯ್ ವಿಸ್ತಾರ್ನ್  
ಗಾಳ್ನ್ ಪೀಳ್ನ್ ಜಾಕೊಬಾಕ್, ಇಸ್ರೇಲ್ ನಾಂವ್ ದಿತಾ  
ಮಾಂವಾಡ್ಯಾ ಥಾವ್ನ್ ತಾಕಾ, ಭಾಯ್ರ್ ಧಾಂವ್ಡಾಯ್ತಾ

ರಗತ್ ಜಿವ್ಯಾಂಚೆಂ ಭಾರೀ ಮೊಲಾಧಿಕ್  
ತಾಂಕೂಂಚ್ ಉಬ್ಜಾತಾ, ಪೋಶಣ್ ಬಳಾಧಿಕ್  
ಜಾಯ್ತ್ ಕಾಳೀಜ್ ದೂಶಿತ್, ವಾವ್ರ್, ದಂಧೊ ನಿರ್ಫಳ್  
ಜಾತಾ ತೆಂ ತನ್ನನ್, ಅರ್ಥಹೀನ್ ದುರ್ಬಳ್

ಆದಾಂವ್ಚೆ ರಗ್ತಾನ್, ಮನ್ಶಾಕೂಳ್ ಉಬ್ಜತಾ  
ನೊಹೆಚೆ ರಗ್ತಾನ್, ಸುರ್ಪಾಯೇನ್ ಭರ್ತಾ  
ಆಬ್ರಾಹ್ಮಾ ರಗ್ತಾನ್, ಜ್ಞಾನೋದಯ್ ಜಾತಾ  
ಜಾಕೊಬಾ ರಗ್ತಾನ್, ಜಾಣ್ವಾಯ್ ಶೃಂಗಾರ್ತಾ

ಪ್ರಗತಿ ಸಾಧನ್, ತಿಸ್ರೇ ಹಜಾರ್ ವರ್ಸಾಂತ್ಲೆಂ  
ಬಹೂಚ್ ವಿಧಾನ್ ವಿಚಿತ್ರ್, ಸತ್ ಸಮ್ಜಣೆಚೆಂ  
ದೇವ್ ಪರ್ಜೆಕ್ ಸರ್ವ್ ಥರಾನ್, ಮಾರ್ಗದರ್ಶನ್ ಲಾಭ್ಚೆಂ  
ಮುಕ್ಲೆ ಜನಾಂಗಾಕ್ ದೇವ್ ಮ್ಹಯ್ತಾ ಪರ್ಗಟ್ಣೆಂ

ಜೆ. ಜಿ. ಡಿ'ಸೋಜಾ

ಜಿ. ಜಿ. ಡಿ'ಸೋಜಾ (1923): ಜೇಮ್ಸ್ ಗ್ರೆಗೊರಿ ಡಿ'ಸೋಜಾ  
ಗಾಂವಾನ್ ಉತ್ತರ ಕನ್ನಡ ಜಿಲ್ಲಾಂತ್ಲಾ ಹೊನ್ನಾವರೊ.  
'ಜಾಗೃತಿ' ಆನಿ 'ಪ್ರಗತಿ' ತಾಚ್ಯಾ ಕವಿತಾಂಚಿಂ ಪುಸ್ತಕಾಂ.  
'ಕೊಂಬ್ಯಾಚೊ ಸಾದ್' (ಭಾಗ್ III ಆನಿ IV) ಪುಸ್ತಕಾಂಯ್  
ತಾಚ್ಯೊ ಕವಿತಾ ಆಟಾಪ್ತಾತ್.



## ಕವಿ ಜಾಲಾಂ

“ಸರ್ವಾಯ್ ಬರಂವ್ಕ್ ಲಾಗ್ಲಾತ್ ರಿಚ್ಚಿ-  
ತೂಂಯ್ ಕಾಂಯ್ ತರ್ ಇಲ್ಲೆಂ ಗಿಚ್ಚಿ”  
ಅಶೆಂ ಇಷ್ಟಾನ್ ಘಾಲೆಂ ವಾರೆಂ  
ಮ್ಹಾಕಾಯಿ ಭೊಗ್ಲೆಂ - “ರಾಜಾಂವ್ ಖರೆಂ!”

ಕಾಗತ್ ಲಿಖ್ಣಿ ಘೆವುನ್ ಹಾತಿಂ  
ಚಿಂತ್ಲೆಂ, ರಿಗ್ತಾಂ ಕವಿ ಜಾತಿಂ  
ಕಿತೆಂ ಬರಂವ್, ಬೊಡ್ ತೆಂ ಖಾಲಿ  
ತಿತ್ಲಾರ್ ಐಡಿಯಾ ಝಳ್ತಾಲಿ

ಶಕ್ತಿ ಖರ್ಚುನ್ ತ್ರಾಸ್‌ಯ್ ಘೆತ್ಲೆ  
‘ಪೊಪಿಕ್’ ನಾಸ್ತಾಂ ಪ್ರಾಸ್‌ಯ್ ಗುಂತ್ಲೆ  
ಚಿಂತ್ಲೆಂ, ಸುಫಳ್ ಜಾಲೆಂ ಜೀವನ್  
ಕಷ್ಟಾಂಚೊ ಫಳ್ - ಹೆಂಚ್ ಹೆಂ ಕವನ್!

ರಿಚ್ಚಿ ಲಸ್ತಾದ್

ರಿಚ್ಚಿ ಲಸ್ತಾದ್ (1948): ಎಮ್.ಎ. ಪದ್ವಿ ಜೊಡ್‌ಲ್ಲೊ ರಿಚರ್ಡ್  
ಲಸ್ತಾದೊ ಜಲ್ಮಾನ್ ಸುಳ್ಕಾಚೊ. ಸಭಾರ್ ವರ್ಸಾಂ ಖಾಡಿ  
ಗಾಂವಾಂತ್ ವಸ್ತಿ ಕೆಲ್ಲಾ ತಾಚೆಂ ‘ಮೈಂವ್-ಮಿರಿಂ’ ಕವಿತಾಂಚೆಂ  
ಪುಸ್ತಕ್ ಪರ್ಗಟ್ ಜಾಲಾಂ.



## ಮೊಂತಿ ಸಾಯ್ಬಣಿಚ್ಯಾ ಫೆಸ್ತಾಕ್

ಫಾಂತ್ಯಾಫಾರಾರ್, ದಿಗಂತ್ ದಾರಾರ್, ಉದೆವ್ನ್ ಸುಂದರ್ 'ಅರುಣ್':  
 "ಥೊಡ್ಯಾಚ್ ವೆಳಾನ್, ಆಪ್ಲ್ಯಾ ಬಳಾನ್, ಸಂಸ್ತಾಕ್ ದಾಕಂವ್ಕ್ ಕರುಣ್,  
 ಫಾಂಕ್ತಲೊ ಮ್ಹಣ್ ರಂಗವ್ನ್ ಸರ್ವ್ ಬಣ್, ಜೈತೆವಂತ್ ವೀರ್ ರವಿ"  
 ಪೃಥ್ವಿಕ್ ಭುಜವ್ನ್, ಗಾಯ್ತಾ ಗಾಜವ್ನ್, ಹಿತಾಚಿ ಪಲ್ಲವಿ!  
 ತಶೆಂಚ್ ಧನ್ಯೆ, ವಿಮಲ್ ಕನ್ಯೆ "ಸುಕ್ತು ದೇವ್-ಫಾಂತ್ಯಾಚೊ"  
 ಉದೆವ್ನ್ ಶೆಕಿಂ, ಅನ್ನಾ ಜೊಕಿಂ, ಭಾಗಿ ಮಾಯ್-ಬಾಪಾಂಚೊ  
 ಸೊಭವ್ನ್ ನಿವಾಸ್, ಲಾಭವ್ನ್ ಸುವಾಸ್, "ನೀತಿ ಸುರ್ಯಾ ಉದಯ್  
 ಜಾಯ್ತ್ ಮ್ಹಣ್ ವೆಗಿಂ, ಜೈತ್ ಘೆವ್ನ್ ವೆಂಗಿಂ" ಕ್ಷಿತಿಕ್ ದಿತಾ ಅಭಯ್!  
 'ಮರಿಯೆ ಜನನ್' ಕರ್ತಾಂವ್ ಮನನ್ 'ಮೊಂತಿ ಮಾಯೆ ಪರ್ಬೆನ್'  
 ನೊವೆನಾಕ್ ಯೇವ್ನ್, ನವೆಂ ಘೆವ್ನ್, ಜೇವ್ನ್ ಶಾಂತಿದಾಯೆಕ್ ಉರ್ಬೆನ್  
 ವಾತಿ ಪೆಟವ್ನ್, ಪುಲಾಂ ಭೆಟವ್ನ್, ಗಾತಾಂ ಮಾಯೆಕ್ "ಗಾಣಾಂ",  
 ರಾಂದ್ವಯೆಚಿಂ, ಥಂಡಾಯೆಚಿಂ, ಖಾತಾಂವ್ ಲಾಯೆಕ್ ಖಾಣಾಂ!

ಕುಟುಂಬಾ ಪರ್ವ್, ಆಚರಾಂವ್ ಸರ್ವ್, ಕರುನ್ ಮಾಯೆ ವಂದನ್  
 ಸದೆಂವ್ ಬಾಳ್ಕಾ, ಸರ್ಗಿಕ್ ಸಾಳ್ಕಾ, ದಿಯೆಸೆಜ್ ಹಿ ಕರ್ ನಂದನ್!

ಮರಿದಾಸ್

ಮರಿದಾಸ್ (1922-1999): ಫಾ. ಆಂತೊನ್ ಜುವಾಂವ್ ಸೊಜ್  
 ಜಲ್ಮಲ್ಲೊ ಮಂಗ್ಳುರ್ ಲಾಗ್ನಾರ್ಚ್ಯಾ ಬಂಟ್ವೊಳ್-ಆಗ್ನಾರಾಂತ್.  
 ಹಿಂದಿ, ಅರ್ಥಶಾಸ್ತ್ರ ತಶೆಂ ರಾಜ್‌ನೀತ್ ಹ್ಯಾ ವಿಷಯಾಂಚೆರ್  
 ಬಿ.ಎ. ಶಿಕಪ್ ಜೊಡ್ಲಲ್ಲ್ಯಾ ತಾಣೆ ಬಿ.ಎಡ್. ಪದ್ವಿ ಸಯ್ತ್ ಜೊಡ್ಲಲ್ಲ್ಯಾ  
 ಲಾಲ್ ಬಹಾದ್ದೂರ್ ಶಾಸ್ತ್ರಿಚ್ಯಾ ಹಾತಾಖಾಲ್ ಸಂಸ್ಕೃತ್ ಭಾಸ್‌ಯ್  
 ತೊ ಶಿಕ್ಷಣ್. ಮರಿದಾಸಾನ್ ಕೊಂಕಣಿ ಶಿವಾಯ್ ಕನ್ನಡ, ಇಂಗ್ಲಿಷ್,  
 ಲಾತೀನ್ ತಶೆಂ ತುಳು ಭಾಶೆಂನಿ ಕವಿತಾ ಬರಯ್ಲಾತ್.



## ಆಯ್ಜಿ ರಾತ್ ಆಮ್ಕಾಂ

ಮೊಳ್ಬಾ ವಯ್ಲ್ಯಾ ಮೊಡಾಂನೊ  
ಕಾಳ್ಕಾ ಧವ್ಯಾ ಮೊಡಾಂನೊ  
ಆಯ್ಜಿ ರಾತಿಂ, ಎಕೆಚ್ ರಾತಿಂ  
ಚಂದ್ರಾಕ್ ಗೊಪಾಂತ್ ಲಿಪವ್ನ್ ಸೊಡಾ  
ಆಮ್ಜಿ ವೆಂಗೆಂತ್ ಜಳೊಂ ವಾತಿ  
ಆಯ್ಜಿ ರಾತ್ ಆಮ್ಕಾಂ ಸೊಡಾ

ಹೇಯ್, ತುಮಿ ತಾರಾಂನೊ  
ಚಂದ್ರೆಮಾಚ್ಯಾ ಪೊರಾಂನೊ  
ತಿಳ್ಳಾತ್ ತರ್ ಆಮ್ಜಾ ಮೊಗಾಂತ್  
ಹುಮ್ಬುನ್ ತುಮ್ಕಾಂ ಘಾಲಿನ್ ಬೊಳಾಂತ್  
ಮೊಡಾಂ ಪೊಲಿ ಆಂಗಾರ್ ಪೊಡಾ  
ಆಯ್ಜಿ ರಾತ್ ಆಮ್ಕಾಂ ಸೊಡಾ

ನತುಂಗ್, ಗುಗಿ, ಕಿಡಿಂನೊ  
ಆವಾಜ್ ನಾಸ್ತಾಂ ಚುಪ್ ರಾವಾ  
ನ್ಹಯ್ ತರ್ ಚಿಕ್ಕೆ ಪಯ್ಸ್ ಸರಾ  
ಭೆಟುನ್ ಆಮಿ ಲೆಂಕ್ರೆ ಮಳ್ಕಾಂತ್  
ನ್ಹಾಂವ್ಚ್ಯಾಕ್ ವೆತಾಂವ್ ಮೊಗಾತಳ್ಕಾಂತ್  
ಆಯ್ಜಿ ರಾತ್ ಆಮ್ಕಾಂ ಸೊಡಾ

ಧಂಡ್ ಧಂಡ್ ವಾರ್ಯಾ ತುಂ  
ಭರಾನ್ ವ್ಹಾಳೊನ್ ಮೊಡಾಂಕ್ ಕಡಯ್  
ಪಾವ್ನಾ ಧಾರ್ ಭಿಜಂವ್ ಆಂಗ್  
ಸುಕಂವ್ ಆಮ್ಕಾಂ ಉಬಾಳ್ ವೇಂಗ್  
ಸರ್ಸ್ರೀತ್ ಮಿರವ್ನ್ ತುಮಿ  
ಧರ್ತೆ ಚಾಲೀಕ್ ಆಡ್ಕಳ್ ಹಾಡಾ  
ಆಯ್ಜಿ ರಾತ್ ಆಮ್ಕಾಂ ಸೊಡಾ  
ಫ್ರೆಡ್ ಕುಮಾರ್, ಕುಚ್ಚಿಕಾಡು



ಫ್ರೆಡ್ ಕುಮಾರ್, ಕುಚ್ಚಿಕಾಡು (1958): ಮಂಗ್ಳೂರ್ ಕೆಂಬಾರ್  
ಲಾಗ್ನಾರ್ಜೊ ಕವಿ ಸದ್ವ್ಯಾ ಆಮೇರಿಕಾಂತ್ ಜಿಯೆತಾ. 'ವೊವ್ವಾಂ'  
ತಾಚೆಂ ಕವಿತಾ ಪುಸ್ತಕ್. ಪದಾಂಯ್ ತೊ ಬರಯ್ತಾ.



## ತೆರೊ

ತೆರ್ಯಾ ಪಾನಾ ತೆರ್ಯಾ ಪಾನಾ  
ತುಜೆ ಪಿಡಾ ಕಸಲಿ ಕಳನಾ  
ಕಾಂಪ್ ಕುಲ್ಕುಲೊ  
ತುಜ್ಯಾ ಆಂಗಾರ್ ಆಸಾ  
ಕಾಂಯ್ ತುಕಾ ಹಿಂವ್ ಸೊಸನಾ?

ತೆರ್ಯಾ ಪಾನಾ ತೆರ್ಯಾ ಪಾನಾ  
ತುಂ ಲೆಂವ್ತಾಯ್ ಕಿತೆಂ ಕಳನಾ  
ಪಾವ್ನಾ ಥೆಂಬೊ  
ತುಜ್ಯಾ ವೊಂಟಾರ್ ಆಸಾ  
ಕಾಂಯ್ ತುಜೆ ತಾನ್ ಮರನಾ?

ತೆರ್ಯಾ ಪಾನಾ ತೆರ್ಯಾ ಪಾನಾ  
ತುಜೆರ್ ಉದಕ್ ಜಿರ್ನಾ ಕಿತ್ಯಾ ಕಳನಾ  
ತುಜೊಚ್ ಗೂಣ್  
ಹ್ಯಾ ಬಾಯ್ಲಾಂಕ್ ಆಸಾ  
ತಾಂಚ್ಯಾಯ್ ಜಿಬೆರ್ ಉತರ್ ಉರನಾ.

ಮಾವ್ರಿಸ್ ಡೆಸಾ

ಮಾವ್ರಿಸ್ ಡೆಸಾ (1970): ಮಂಘುರ್ ಲಾಗ್ಸಾರ್ಚ್ಯಾ ಹಿರ್ಗಾನ್‌ಾಂತ್ ಜಲ್ಮ್. 'ಕಿರಾಬೊಂಚ್' ಆನಿ 'ಭಿಂಗಾರಿ' ತಾಚೆಂ ಕವಿತಾ ಪುಸ್ತಕಾಂ. ಜಾಯ್ತ್ಯಾ ಬಹುಭಾಷಾ ಕವಿಗೋಷ್ಠಿಂನಿ ತಾಣೆ ವಾಂಟೊ ಘೆಲ್ಲಾ.



## ಯಮನ್

ಸಾಂಜ್ ಜಾತಾ

ದೊಂಗ್ರಾಂ ಪಲ್ತಡ್ಚ್ಯಾ ಗಾವಾಂತ್  
 ದಿಸಾಚ್ಯಾ ನಿಮಾಣ್ಯಾ ಕರ್ಣಾಂತ್  
 ಲ್ಹವ್-ಲ್ಹವ್ ಶೆಣತ್ ವಚ್‌ಪಿ ಮಳಬ್  
 ಏಕ್ ಏಕ್ ನಕ್ಷತ್ ಪೆಟೊಂವ್ಕ್ ಲಾಗ್ತಾ  
 ಆಂಗ್ಲಾಂತ್ಲಾ ತುಳ್‌ಶೀ ಮುಖಾರ್ ಲಾಯಿಲ್ಲಾ  
 ಪಣ್ಣೆಚ್ಯಾ ಉಜ್ವಾಡಾಕ್  
 ಕಾಳ್‌ಖಾಚೊ ಧಾವ್ ಪುಟ್ಯಾ...

ಚಿತಾರೀತ್ ಆಸಾ ಹಾಂವ್

ಅಸಲೆಂ ಏಕ್ ಚಿತ್  
 ಮ್ಹಜ್ಯಾ ತನ್‌ರೀಚ್ಯಾ  
 ರಿತ್ಯಾ ಕೆನ್ನಸಾರ್....  
 ಮ್ಹಜ್ಯಾ ಮನಾಂತ್ಲೊ  
 ಆಕೂಳ್ ಪಿಕೂಳ್ ಯಮನ್  
 ತುವೆಂ ಆಳಯ್ತಾ ಸಾವ್ನ್....

ಮಾಧವ್ ಬೋರ್ಕರ್

ಮಾಧವ್ ಬೋರ್ಕರ್ (1954): ಗೊಂಯ್ಚ್ಯಾ ಬೊರಿಂ ಗಾವಾಂತ್ ಜಲ್ಮಿಲ್ಲೊ ಕವಿ  
 ಮಾಧವ್ ಬೋರ್ಕರ್ ಇಂ'ಷಾಂತ್ ತಶೆಂ ಎಸ್ತೆಟಿಕ್ಸಾಂತ್ ಎಮ್. ಎ. ಪದ್ವೆದಾರ್.  
 ತಾಚೆ ಯೆದೊಳ್ ಸ ಕವನಾಚೆ ಸಂಗ್ರಹ್ ಪರ್ಗಟ್ ಜಾಲ್ಯಾತ್.  
 ತಾಚ್ಯಾ 'ಯಮನ್' ಕವಿತಾ ಸಂಗ್ರಹಾಕ್ ಕೇಂದ್ರ್ ಸಾಹಿತ್ಯ್  
 ಅಕಾಡೆಮಿಚಿ ಪ್ರಶಸ್ತಿ ಲಾಭ್ಲಾ (2001). ರಬೀಂದ್ರನಾಥ್  
 ಠಾಗೋರಾಚ್ಯೊ ಕವಿತಾ 'ಎಕ್ಲೆಂ ಏಕ್ ಕವಿತಾ' ನಾಂವಾಖಾಲ್  
 ಬರವ್ನ್ ಪರ್ಗಟ್ ಕೆಲ್ಯಾತ್. ಹ್ಯಾ ಪುಸ್ತಕಾಕ್‌ಯ್ ಕೇಂದ್ರ್ ಸಾಹಿತ್ಯ್  
 ಅಕಾಡೆಮಿಚೊ ತರ್ಜಣ್ ಪುರಸ್ಕಾರ್ ಲಾಭ್ಲಾ (2004). 'ಚಂವರ್',  
 'ವತಾಚ್ಯೊ ಸಾವ್ಣೊ', 'ಉಜ್ವಾಡಾಚೊ ರೂಖ್' ಆನಿ  
 'ಪರ್ಜಳಾಚೆಂ ದಾರ್' ತಾಚಿಂ ಹೆರ್ ಕವಿತಾ ಪುಸ್ತಕಾಂ.



## ಎಕೆ ರಾತಿಂ ಆಯ್ಸ್ತಿನಾನಾನ್ ಕೆಲ್ಲಿಂ ಆತ್ಮಕಥನ್

ಅಸ್ತಮ್ತೆಕ್ ಗೆಲ್ಲಾ ಸುರ್ಯಾಚೆಂ  
ಆಯ್ಜ್ ಮನಾಕ್ ಚಡೂಚ್ ಲಾಗೊವ್ನ್ ಉರಪ್  
ಕಾಯಿಂಚ್ ಕಳನಾ.

ಮನಾಂತ್ ಕಲ್ಕಲಾಟ್  
ಖಿಂಯ್ಲೊಯ್ ಸೆನ್ನ್ ಗತಿ ನಾ ಧರಿ  
ವಣ್ಣಿವಯ್ಲೆ ಫಕ್ತ್ ಚಿತ್ ಮಾತ್  
ಸ್ವಾರ್ ವೋರಾಚಿ  
ಜಿತಿ ಕಾಣಿ ದೊಳ್ಳಾಮುಖಾರ್ ಘಂವ್ಡಾಯ್ತಾಲಿ.

ಉಮಾಣ್ಯಾಂನಿ ಘುಸ್ಪುನ್ ದಾಟ್ ಜಾಲ್ಲಿಂ  
ತೋಂಡ್ ಹಾಂವೆಂ ದಾಣ್ಯೆರ್ ಸುಕತ್ ಘಾತ್ಲೆಂ  
ರಾತ್ ಚಡತ್ ಗೆಲಿ  
ಆನಿ ಖೊಪ್ ವರ್ಸಾಚಿ ಸಕಾಳ್  
ಜನೆಲಾಂತ್ಲಾನ್ ಭಿತರ್ ಆಯ್ಲಿ  
ನವ್ಯಾ ಉಜ್ವಾಡಾಂತ್ ಹಾಂವೆಂ ಪಳಯ್ಲೆಂ  
ಮ್ಹಜ್ಯಾಂತ್ಲೊ ಉಸ್ತುನ್ ಪಡೆಲ್ಲೊ  
ಕಾಳ್ಜಾಚ್ಯೊ ರಾಶಿ

ಆಯ್ಜ್ ಹಾಂವ್ ಪಯ್ಲೆಚ್ ಫಾವ್  
ಸುರ್ಯಾಚ್ಯಾ ಆಂಗಾವೆಲ್ಯಾನ್  
ಎಖಾದ್ರ್ಯಾ ಮೃತ್ಯುಂಜಯಾ ಸಾರ್ಖೊ ಚಲತ್ ಗೆಲೊಂ.

ಆಯ್ಜ್ ಸುರ್ಯಾನ್ ಮ್ಹಜ್ಯಾಂತ್ಲೊ  
ಅಹಂಕಾರ್ ಪಳಯ್ಲೊ, ಪ್ರಭಾವೀತ್ ಜಾಲ್ಲಿ ಅವಸ್ಥೆಂತ್  
ಮ್ಹಜ್ಯಾಂತ್ಲಾ ತಾಂಕಿಚ್ಯಾ ಉಜ್ವಾಡಾಚಿ  
ಗತಿ ಪಳಯ್ಲಿ, ಭುತ್ಕಾಳಾಂತ್ ಪ್ರವೇಶ್ತಿ  
ಹಾಂವೆಂ ಸುರ್ಯಾಕಡೆಂ ಪಳಯ್ಲೆಂ  
ತಾಚೆಂ ತೋಂಡ್ ಚೆಪಿಲ್ಲಾ ತಾಮ್ರಾಭಾಶೆನ್  
ಜಾಲ್ಲಿಂ, ಆಯ್ಜ್ ತಾಚೊ ಪ್ರವಾಸ್ ತಾಕಾಚ್  
ಖೊಪ್ ಪುರೊ ಜಾಲ್ಲೊ ಲಾಗ್ತೊ  
ಆನಿ ಪಯ್ಲೆಚ್ ಫಾವ್ ಆನಿ ನಿಮ್ಣೆಯ್ ಬಿ  
ತಾಚಿ ಮ್ಹಾಕಾ ಕಾಕೂಟ್ ಆಯ್ಲಿ.

ಮ್ಯಾಟರ್ ಆನಿ ಆಂಟಿಮ್ಯಾಟರ್  
ಆತಾಂ ಖೊಪ್ ಲಾಗಿಂ ಪಾವ್ತಾ ಕಾಂಯ್  
ಅಸೊ ಭಾಸ್ ಜಾಲೊ

ಉದ್ಭವಾಚಿ ಹಿಂ ಪೂರ್ವ್ ಲಕ್ಷಣಾಂ ಕಾಂಯ್ ಕಿದೆಂ?  
ಪ್ರದೂಷಣಾಚಿ ಏಕ್ ಪಾಡಂಗ್ ಭುಂಯ್  
ಮ್ಹಜ್ಯಾ ದೊಳ್ಯಾ ಮುಖಾವೆಲ್ಯಾನ್  
ಝೂಪ್ಪ್ ಕರುನ್ ಕಡೆಕ್ ಸಲ್ಲಿ.

ಮ್ಹಜ್ಯಾ ಹಾತಾಂ ಸಾಪೇಕ್ಷತಾವಾದ್ ಲಾಗಿಲ್ಲೊ  
ಭುತ್‌ಕಾಳಾಂತ್ ಸಂಚಾರ್ ಕರ್ಪಿ ಸಾಪೇಕ್ಷತಾವಾದ್  
ಘಡ್ಯೆ ಹೆಂ ತಾಕಾಯ್ ಕಳಿಲ್ಲೆಂ ಜಾವ್ಯೆತ್  
ಮ್ಹಣೊನ್ ಆಯ್ಜ್ ತಾಣೆಂ ಆಪ್ಲಿ ಕವಚ್-ಕುಂಡ್ಲಾಂ  
ಮ್ಹಜ್ಯಾ ಹಾತಾರ್ ದವರ್ಲ್ಯಾಂತ್.

ನೀಲಾಬಾ ಎ. ಖಾಂಡೇಕಾರ್

ನೀಲಾಬಾ ಎ. ಖಾಂಡೇಕಾರ್ (1959): ಬಿ.ಕೊಮ್. ಶಿಕಪ್  
ಜೊಡ್ಲೊ ಹೊ ಕವಿ ಗೊಂಯ್ಚೊ. 'ವೇಧ್' 'ಅಗ್ನಿ' ಆನಿ  
'ಸೂರ್ಯವಂಶಿ' ತಾಚಿಂ ಕವಿತಾ ಪುಸ್ತಕಾಂ.



## ಯಾತ್ರೇಚಿ ಅರ್ಧಾರಿ

ಅರ್ಧ್ ವಾಟೆರಿ

ಯಾತ್ರೇಚಿ ಅರ್ಧಾರಿ

ಖಿಂಯ್ ಗೆಲಿ ತುಂ

ಮಾಕಾ ಸೋಣು?

ತುಕಾ ರಾಕುನ್, ಬಸಿಲೆ ವೆಳಾರಿ

ಏಕ್ ಭಾಂಗ್ರಾ ಮೋರ್ ಸಿ

ತುಂ -

ಮಾಜೆ ಸಾಂಗಾತ್ ಆಯ್ಲಿ:

ತುಜೆ ಖಾತೀರ್ -

ಸರ್ವ್ ತ್ಯಾಳ್ಳೆಂ ಹಾಂವೆಂ

ಮಾಜೆ ಸಾಂಗಾತ್ ಯಾತ್ರಾ ಕರ್ತಾನಾ

ಕಿತೆಂ ಉಣೆಂ ಆಶಿಲೆಂ -

ತುಕಾ?

ಮಾಜೆ ಪ್ರಾಣ್-ವಾಯು ಸಿ -

ಸಪ್ಲಾಚೆ ಸಾಕ್ವಾತ್ಕಾರ್ ಸಿ-

ಜೀವನಾಚೆ ಗುಪೀತ್ ವಿಕಾರ್ ಸಿ-

ತುಕಾ

ಪಳೊವ್ನ್ ಘೆನಿವೆ ಹಾಂವೆಂ?

ಕಿತ್ಯಾಕ್ ಹಿ ಆತ್ಮವಂಚನಾ?

ಯಾತ್ರೇತು -

ತುಂ ಮದದ್‌ಗಾರ್ ಆಸ್ತಲಿ

-ಅಶೆಂ ಹಾಂವ್ ಆಶಾ ಪಾವ್ಲೊಂ

ಚುಕಲವ್ ಮಾಕಾ?

ಮಾಜೆ ಚಾಲ್-ಚಲನಾಂತ್

ನಾ ಖಶಿ ಜಾಲಿವೆ ತುಕಾ?

ಮಾಕಾ -

ಏಕ್ ಎಕಾಂತ್ ಪರ್ಥಿಕ್ ಸಿ ಸೋಣು

ಖಿಂಯ್ ಗೆಲಿ ತುಂ -

ಹ್ಯಾ ಅರ್ಧ್ ವಾಟೆರಿ?

ತರೀ

ಆತಾಂಯ್

ತುಂ ಮಾಜೆ ಸಾಂಗಾತ್ ಆಸಾ -

ಅಶೆಂ ಲೆಕುನ್

ಹಾಂವ್ ಮುಕಾರ್ಸಿತಾ ಆಸಾಂ

ಮಾಜಿ ಯಾತ್ರೆ!

ಕಿತೆಂ ವ್ಹಳ್ಳಾರಿ

ಆಮ್ಕೆಲೊ

ಏಕ್ ಅಪೂರ್ವ ಸಂಗಮ್....

ಭಕ್ತ ಆರ್. ಕಾಳಂಗಾಡ್

ಭಕ್ತ ಆರ್. ಕಾಳಂಗಾಡ್ (1938): ಕೇರಳಾಚ್ಯಾ ನೀಲೇಶ್ವರಾಂತ್  
ವಸ್ತಿ ಕರ್ಚ್ಯಾ ಕವಿಚ್ಯೊ ಕವಿತಾ ಜಾಯ್ತ್ಯಾ ಕೊಂಕಣಿ ಕವಿತಾ  
ಸಂಕಲನಾಂನಿ ಪರ್ಗಟ್ ಜಾಲ್ಯಾತ್.





## ಪರತ್ ಪರತ್

ಪರತ್ ಪರತ್

ಕೊಂಕಣ್ ಧರ್ತೆರ್

ಜಲ್ಮತಲೊಂ

ಹಾಸತ್ ಹಾಸತ್

ಕೊಂಕಣ್ ಮಾತೆಕ್

ಜೀವ್ ದಿತಲೊಂ

ವಾರೆಂ ವಾದಾಳ್

ಝುಜಾಂ ರಗ್ತಾಳ್

ಹಾಂವ್ ಜಿಕ್ತಲೊಂ

ವಾಂಟೆ ಫಾಂಟೆ

ಧರ್ಮಾ ಕಾಂಟೆ

ಹಾಂವ್ ಮೊಡ್ತಲೊಂ

ನಿವಾರ್ನ್ ಧುಸ್ವಟ್

ಬಾಂದುನ್ ಏಕ್ ಕಾಟ್

ಜಮಯ್ತಲೊಂ

ಕುಳ್ಳೊ ಉತ್ತೊನ್

ವೊಂಯೊಂ ಕಾತ್ರನ್

ಹಾಂವ್ ಬಾಂದ್ತಲೊಂ

ಜೊರ್ಜ್ ಪೀಂತ್, ಆಯ್ಕೊಳ್

ಜೊರ್ಜ್ ಪೀಂತ್, ಐಕೊಳ್ (1956 – 2003): ಜೊರ್ಜ್ ಲೊರೆನ್ಸ್ ಪಿಂಟೊ ಜಲ್ಮಾನ್ ಮಂಗ್ಳುರ್ ಲಾಗ್ನಾರ್ಚ್ಯಾ ಐಕೊಳ್ಚೊ ಐ.ಜಿ.ಪ್ರಭು, ಪ್ರಧಿನಾಥ್ ಅಸಲ್ಯಾ ನಾಂವಾಂನಿ ಬರವ್ನ್ ಆಸ್ಲಲ್ಯಾ ಕವಿನ್ ಲಾವೊತ್ಪುಚೆಂ ಪುಸ್ತಕ್ ಅನುವಾದಿತ್ ಕೆಲಾಂ. 'ಪರತ್ ಪರತ್' ತಾಚ್ಯಾ ಕವಿತಾ ಪುಸ್ತಕಾಚೆಂ ನಾಂವ್. ಪದಾಂಯ್ ತಾಣೆ ಬರಯ್ಲೊಂತ್.



## ನಿಶಾ

ಪಾವ್ನಾಳೆ ರಾತಿಂ, ಘಡ್ಗಡೊ ಝಗ್ಗಾಣೆಂ  
ದೊಳ್ಳಾಂ ಹುಜ್ರಿಂ, ಸೊಭಿತ್ ರುಪ್ಣೆಂ  
ಉಗ್ತಾ ರಸ್ತಾರ್ ಧಲೊನ್ ವೆತಾಲೆಂ  
ಆಂಗಾರ್ ಧಾಂಪುನ್ ಲಜೆಚೆಂ ಧಾಂಪ್ಣೆಂ

ನಿಶಾ,

ತ್ಯಾ ದೊಳ್ಳಾಂನಿ ದೆಕ್ಲಲಿ ಆಶಾ  
ಮ್ಹಜ್ಯಾ ಚಿಂತ್ನಾಂಕ್ ಜಾಲಿ ನಶಾ  
ಪಯ್ಲೆ ನದ್ರೆರಿ ಮೊಗಾ ಬಂದ್ತಾರಿ  
ತಾಣೆ ಘಾಲೆಂ ಮ್ಹಾಕಾ ಪಿಶ್ಯಾರ್

ಮೊಡಾಂಚೊ ದಾಳೊ, ಭೊಂವ್ಡಣಿ ಕಾಳೊಕ್  
ಸಾಂಜೆಚ್ಯಾ ವೆಳಾರಿ ಮಾಂಡುನ್ ಯೆತಾಲೊ  
ಸೊಭಾಯೆಚೊ ಕಳೊ ಲಜೆಚೊ ಪೊಳೊ  
ಸತ್ತೆ ಪೊಂದಾಕ್ ಲಿಪೊನ್ ಆಸ್ಲಲೊ  
ಪಾವ್ನಾಚೊ ಉದ್ಯಾ ಶೆಳೊ  
ಆಂಗ್ ವಸ್ತುರ್ ಭಿಜಯ್ತಾಲೊ  
ಕಾಜುಲೊ ಎಕ್ಲೊ ಸುಂದರ್ ತೊಂಡಾರ್  
ಚಾಂದ್ಲೆಂ ಫಾಂಕ್ತಾಲೊ

ಸೊಭಾಯ್ ಪಳೆವ್ನ್, ಖುಶೆನ್ ಪುಲೊನ್  
ತಾಚ್ಯಾ ಪಾಟ್ಲ್ಯಾನ್ ಹಾಂವೀ ಭಿಜ್ತಾಲೊಂ  
ತಾಮ್ಯೆಲ್ಲೊ ಪೊಲೊ, ಮೊಡ್ಲಲೊ ದೊಳೊ  
ಸತ್ತೆ ಪೊಂದಾಕ್ ಮ್ಹಾಕಾಯ್ ಆಪಯ್ತಾಲೊ  
ತಾಚ್ಯಾ ಮೊಗಾಚೊ ಭಾಲೊ  
ಕಾಳ್ಜಾಕ್ ಮ್ಹಜ್ಯಾ ನಾಟ್ಟಲೊ  
ಘಡ್ಗಡೊ ಝಗ್ಗಾಣೆಂ ಪಾವ್ನಾ ವ್ಹಾಳೊ  
ಸಗ್ಳೊ ಥಂಡ್ ಜಾಲ್ಲೊ.

ಮೆಲ್ವಿನ್ ಪೆರಿಸ್

ಮೆಲ್ವಿನ್ ಪೆರಿಸ್ (1959): ಮೆಲ್ವಿನ್ ಜೊನ್ನನ್ ಪೆರಿಸ್ ಜಲ್ಮಾನ್ ಮಂಘುರ್ಚೊ. ಬಿ.ಕೊಮ್. ಪದ್ವೆದಾರ್. ಗೀತ್‌ಕಾರ್ ತಶೆಂ ಗಾವ್ಣಿ ಜಾವ್ನ್ ಫಾಮಾದ್. ಕೊಂಕಣಿ ಶಿವಾಯ್ ತುಳು ಭಾಷೆನೀಂಯ್ ತೊ ಪದಾಂ ಲಿಖ್ತಾ. ತಾಚ್ಯಾ ಪದಾಂಚಿಂ ಚಾರ್ ಪುಸ್ತಕಾಂ 'ಮಧುರ್ ಪದಾಂ' (ತೀನ್ ಭಾಗಾಂನಿ) ತಶೆಂ 'ಸುವಾಳೊ' ಪರ್ಗಟ್ ಜಾಲ್ಯಾಂತ್.



## ವಂಶಕುಳಾಚೆಂ ದೆಣೆಂ

ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್  
 ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್  
 ಕಾಂಯ್ ಅಭಾಗಿ ತಾಂಕಾಂ ಕಳುನ್‌ಯ್ ಕೆನ್ನಾಂ ಕಳನಾ  
 ತೆ ಮೆಳತ್ ತಶೆ ಘಾತರ್ ಶೆವ್ಪಿತ್ ವೆತಾತ್  
 ತ್ಯಾ ಘಾತ್ರಾಂಚ್ಯೊ ಜಾಲ್ಲ್ಯೊ ವ್ಹಡ್ ವ್ಹಡ್ ರಾಶಿ  
 ತ್ಯೊ ಹ್ಯಾ ಹಾತಾಂಕೂಚ್ ನಿವಳ್ ಕರ್ಚ್ಯೊ ಲಾಗ್ತಾತ್  
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್  
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಕೊಣ್ ಕೊಣ್ ಪ್ರೇಷಿತಾಂಚಿಂ ರುಪಾಂ ಘೆವ್ನ್ ಯೆತಾತ್  
 ದೆವಾ ನಾಂವಾನ್ ಝಗ್ಡಿಂಚ್ ಪೆಟೊವ್ನ್ ವೆತಾತ್  
 ರಗ್ತಾ ಭಾಷೆಚಿಂ ನಾಂವ್ ನಾತಿಂ ವಿಸ್ತುನ್  
 ಬಡ್ವಾಚಾರಾಚೀಚ್ ತಾ ಧೈ ಧೈ ಶಬಯ್ ಘಾಲ್ತಾತ್  
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್  
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಆಮ್ಚ್ಯಾ ಸಪ್ತಾಂತ್ಲಿಂ ಸುಂದರ್ ಸುಂದರ್ ನಗರಾಂ  
 ತೆ ಖಿಣಾ ಖಿಣಾ ಉಧ್ವಸ್ತ್ ಕರುನ್ ವೆತಾತ್  
 ಆಮಿ ರೊಯಿಲ್ಲೆಂ ಸೊಭಿತ್ ಪಾರ್‌ಜಾತಾಚೆಂ ಝಾಡ್  
 ಝಾಡ್ಲಿಂ ಫುಲಾಂ ತೆಚ್ ಅಚಳಯ್ ಮಾಡೊವ್ನ್ ವೆತಾತ್  
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್  
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಕಾಳ್ಕೆ ರಾತಿಂ ತೆ ಭಿರಾಂತೆಚೆ ಕುಲೆ ಘಾಲ್ತಾತ್  
 ಮಠಾ-ಮಠ್ಯೆಂತ್ಲೆ ದಿವೆ ಬಳ್ಯಾಂಚ್ ಪಾಲೊವ್ನ್ ವೆತಾತ್  
 ವಾಟ್ ಕಳನಾ ಜಾವ್ನ್ ಮಧ್ಲೆ ಮಧೆಂಚ್ ಸಗ್ಳೆ  
 ಖಾಂಚಿ ಗೊಂಯ್ಡ್ಯಾಂನಿ ಆಡ್‌ವೂನ್ ಉರ್ತಾತ್  
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್  
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಆಮ್ಕಾಂ ಖರೆಂ ತೆಂ, ತೆ ಲಟೀಕ್ ಧರ್ತಾತ್  
 ತಾಂಚೆಂ ಲಟೀಕ್ ಆಮ್ಚೆ ಗೊಮ್ಚೆಕ್ ಬಾಂದ್ತಾತ್  
 ಆಮ್ಚೆ ಪಂಗ್ತಿ, ಆಮ್ಚೊಚ್ ಶಿತ್-ರೋಸ್ ಉಶ್ಪಾವ್ನ್  
 ಆಮ್ಕಾಂಚ್ ನ್ಹಯ್‌ಗಾ ತೆ, ಅಬರ್ಗತಿ ಲಾವ್‌ಪಾ ಸೊದ್ತಾತ್  
 ಆನಿ ದೆಖುನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ತಾತ್  
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ನಾಗೇಶ್ ಕರ್ಮಲಿ

ನಾಗೇಶ್ ಕರ್ಮಲಿ (1933): ಗೊಂಯ್ ಕೆಪೆಂತ್ಲ್ಯಾ ಕಾಕೊಡೆಂತ್ ಜಲ್ಮ್. 'ಜೋರ್‌ಗತ್', 'ಸಾಂವಾರ್', 'ವಂಶಕುಳಾಚೆಂ ದೆಣೆಂ' ಆನಿ 'ಥಾಂಗ್-ಅಥಾಂಗ್' ತಾಚೆಂ ಕವಿತಾ ಪುಸ್ತಕಾಂ. ತಾಚ್ಯಾ ಪುಸ್ತಕಾ ಖಾತೀರ್ 1992 ಇಸ್ಟೆಂತ್ ಕೇಂದ್ರ್ ಸಾಹಿತ್ಯ್ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲಾ. ಪುಡ್ತುಗೆಜ್ ಕವಿ ಫೆರ್ನಾಂದೊ ಬೆಸ್ಸೊಆ ತಶೆಂ ಖಿಲೀಲ್ ಜಿಬ್ರಾನಾಚ್ಯೊ ಕವಿತಾ ತಾಣೆ ಕೊಂಕಣಿಕ್ ಅನುವಾದಿತ್ ಕೆಲ್ಯಾತ್.



## ಮೃಜಿಂ ಗೊಂಯ್

ಗೋಡ್ ಮೃಜಿಂ ಗೊಂಯ್! ಸುಂದರ್ ಮೃಜಿಂ ಗೊಂಯ್!

ಪುರ್ವಿಲ್ಲೆ ನಾಮ್‌ಚೆಂ, ಚಡ್ ಮೊಟ್ಯಾ ಭಾಗ್ಯಾಚೆಂ,  
ಉಂಚ್ ಮಾಥೆಂ ಕೊಂಕಣಾಚೆಂ, ಹೆಂ ಮೃಜಿಂ ಗೊಂಯ್!  
ನಿಜಾಚೆ ಅಪುರ್ಬಾಯೆಚೆಂ, ಇಂದ್ರನೀಳ್ ಮಲ್ಟಾಚೆಂ,  
ಭಾಂಗ್ರಾಚ್ಯಾ ವೊತಾಚೆಂ, ರುಪ್ಯಾಚ್ಯಾ ಚಾಂದ್ನಾಚೆಂ,  
ಹೆಂ ಮೃಜಿಂ ಗೊಂಯ್!

ಪಧಿಕ್ ಉದ್ಯಾ-ವಾರ್ಯಾಚೆಂ, ಚಕ್‌ಚಯಾಳ್ ಪಿಕಾವಳಿಚೆಂ,  
ಸೊಭಿತ್ ಫುಲಾಂ ಫಳಾಂಚೆಂ, ಶಿಟೂಕ್ ಸಾವ್ದಾಂ-ಸವ್ಣಾಂಚೆಂ,  
ಹೆಂ ಮೃಜಿಂ ಗೊಂಯ್!

ಉಜಳ್ ಸಂಸ್ಕೃತಾಯೆಚೆಂ, ಖರೆಲ್ಯಾ ಕುಳ್‌ವಂತಾಂಚೆಂ,  
ಉದಾರ್ ಮನಾಚ್ಯಾ ಲೊಕಾಂಚೆಂ, ಪಾಟಾಂಗ್ಡ್ಯಾ ವಿಧ್ವಾಂನಾಂಚೆಂ  
ಬಳಿಷ್ಟ್ ರಘುಜ್ವಾಂಚೆಂ, ಬುದ್ಧಂತ್ ರಾಜ್‌ಕರ್ಣ್ಯಾಂಚೆಂ  
ವಾವ್ರಾಡ್ಯಾ ಕಾಮ್‌ವಟಾಂಚೆಂ, ಕರ್ತುತ್ವಿ ಮನ್ಯಾಂಚೆಂ  
ಹೆಂ ಮೃಜಿಂ ಗೊಂಯ್!

ಧರ್ತರೆವೈಲೊ ಸರ್ಗ್, ಹೆಂ ಮೃಜಿಂ ಗೊಂಯ್!  
ಸಾಸ್ಣಾಚೆಂ ಸುಖ್-ದಿಣೆಂ, ಹೆಂ ಮೃಜಿಂ ಗೊಂಯ್!

ಶಣಯ್ ಗೊಂಯ್‌ಬಾಬ್

ಶಣಯ್ ಗೊಂಯ್‌ಬಾಬ್ (1877-1946): ಗೊಂಯ್ಚ್ಯಾ ದಿವ್ವಲೆ  
ಗಾಂವಾಂತ್ ಜಲ್ಮಲ್ಲಾ ಶಣೈ ಗೊಂಯ್‌ಬಾಬಾಚೆಂ ಖರೆಂ ನಾಂವ್  
ವಾಮನ್ ರಘುನಾಥ ಶಣೈ ವರ್ಧೆ ವಾಲಾವ್ಣಿಕಾರ್. ತಾಚಿ ಹಿ  
ಕವಿತಾ 'ವಜ್ರಲಿಖಿ' ಪುಸ್ತಕಾಂತ್ಲಿ ವಿಂಚ್ಲಾ.



## ನಾಕಾ ಮೊಗಾ ನಾಕಾ

ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ  
 ವಿಸರ್ ಆಮ್ಚೆಂ ಜುಳ್‌ಪಾಚೆಂ, ಆಮಿ ಲಗ್ನಾಬಗರ್ ಮೆಳ್ವಾಚೆಂ  
 ತುಂ ಕೊಣ್, ಹಾಂವ್ ಕೊಣ್  
 ತುಂ ಖಂಯ್, ಹಾಂವ್ ಖಂಯ್  
 ತುಂ ಕೆದೊಂ, ಹಾಂವ್ ಕೆದೊಂ  
 ತುಂ ಕಸಲೆಂ, ಹಾಂವ್ ಕಸಲೊಂ  
 ಆಮ್ಚೆಂ ಕಶೆಂ ಜಾವ್ಪಾಚೆಂ, ಕಶೆಂ ಮ್ಹಣ್ ಜಗ್‌ಪಾಚೆಂ  
 ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಜ್ಯಾ ಬಾಪಾಯ್ನ್ ಕೆಲೊ ಪೊಟ್ಲೊ  
 ಮ್ಹಜ್ಯಾ ಬಾಪಾಯ್ಚ್ ಹಾಂವ್ ಯೆದೊಚ್ ಗುಟ್ಲೊ  
 ತುಜೊ ಬಾಪುಯ್ ವಾಗ್, ಹಾಂವ್ ಘರೈಬ್ ಬುಕ್ಲೊ  
 ತುಂ ಸುಂದರ್ ಗಾಲ್ ಹಾಂವ್ ತಾಚೆರ್ ಮುಮರ್  
 ತುಂ ಮೊಟಾರ್‌ಸೈಕ್ಲ್, ಹಾಂವ್ ಕಾಳೊ ಧುಂವರ್  
 ತುಂ ಬುಲ್‌ಡೋಝರ್, ಹಾಂವ್ ಗೊಂಯ್ಚೊ ದೊಂಗರ್  
 ತುಂ ಬಸ್, ಹಾಂವ್ ಟಿಕೆಟ್  
 ತುಂ ನಾರ್ವೆಕರ್, ಹಾಂವ್ ಕ್ರಿಕೆಟ್  
 ತುಂ ಬೊಲ್, ಹಾಂವ್ ವಿಕೆಟ್

ಹಾಂವೆಂ ಹಾಂಗಾಚ್ ರಾವ್ಪಾಚೆಂ, ತುಮಿ ಮ್ಹಾಕಾ ಮೊಖ್‌ಪಾಚೆಂ  
 ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ವಿಸ್ಪಣ್, ಹಾಂವ್ ಧೊಡ್ಯಾರೊ  
 ತುಂ ನಿತಳ್, ಹಾಂವ್ ಘಾಣ್ಯಾರೊ  
 ತುಂ ಬಕೆಂ, ಹಾಂವ್ ಪಿಟೊಳ್  
 ತುಂ ಹಾರ್, ಹಾಂವ್ ಗಾಂಯ್ಚೊಳ್  
 ತುಂ ಸುಗಂಧ್, ಹಾಂವ್ ಘಾಣಿ  
 ತುಂ ಫೆಣಿ, ಹಾಂವ್ ಪಾಣಿ  
 ತುಂ ವ್ಯಾಟ್ 69, ಹಾಂವ್ ಬಿಸ್ಲೆರಿ  
 ತುಂ ಚಿಕನ್, ಹಾಂವ್ ತಾಂತಿಂ

ಮ್ಹಾಕಾ ಉಕ್ತುನ್ ಖಾವ್ಪಾಚೆಂ, ಪೊಡುನ್ ಆಮ್ಚೆಂ ಕರ್ಪಾಚೆಂ  
 ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ನಾಟಕ್, ಹಾಂವ್ ಪಡ್ಲೊ  
 ತುಂ ತಬಲ್ಲಿ, ಹಾಂವ್ ತಬ್ಲೊ  
 ತುಂ ಅಕಾದಮಿ, ಹಾಂವ್ ಮಿರ್ಚಿ  
 ತುಂ ಸ್ಲೆಫ್ಟಿ ಕಾಯ್, ಹಾಂವ್ ಮಿರ್ಚಿ

ತುಂ ಶೆವಾಳೆಂ, ಹಾಂವ್ ಖೊರೆಂ  
ತುಂ ಕೃಷ್ಣಾಚೆಂ ಸುದರ್ಶನ್, ಹಾಂವ್ ಫೆಸ್ತಾಚೆಂ ಗಿರ್ಗಿರೆಂ  
ಥಂಯ್ಚೆ ಥಯಿಂಚ್ ಫುಂವ್ಪಾಚೆಂ, ಭುರ್ಗ್ಯಾಂ ಹಾತಾಂತ್ ಪಡ್ಪಾಚೆಂ  
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ಸಿನೆಮಾ, ಹಾಂವ್ ನಾಟ್ಯಾಳೆಂ  
ತುಂ ಕಾವ್ಯೊ, ಹಾಂವ್ ಪಿಟ್ಟುಳೆಂ  
ತುಂ ಕಥಾ, ಹಾಂವ್ ಕವಿತಾ  
ತುಂ ಕಾದಂಬರಿ, ಹಾಂವ್ ಕಾಣಿ  
ತುಂ ಸರ್ಕಾರ್, ಹಾಂವ್ ಗೊಂಯ್ಕಾರ್  
ತುಂ ಬಾಕಿಬಾಬ್ ಬೋರ್ಕರ್, ಹಾಂವ್ ಯುಗಾ

ಆಡಾರ್ಕಾರ್

ತುಂ ಬಂಗ್ಲೊ, ಹಾಂವ್ ಗೇಟ್  
ತುಂ ಬೊಮ್, ಹಾಂವ್ ಪುಗೇಟ್  
ತುಂವೆಂ ಕಾಡಿ ಲಾವ್ಪಾಚೆಂ, ಹಾಂವೆಂ ಫುಟ್ ಕರ್ಪಾಚೆಂ  
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ಪೆನ್ನೊ, ಹಾಂವ್ ಕಾದೆನ್  
ತುಂ ಬುಶ್, ಹಾಂವ್ ಲಾದೆನ್  
ತುಂ ಬಾರ್ಜಿಚೊ ದಿವೊ, ಹಾಂವ್ ಝೀರೊಚೊ ಬಲ್ವೆ  
ತುಂ ದೀಸ್, ಹಾಂವ್ ರಾತ್  
ತುಂ ಸೂರ್ಯ್, ಹಾಂವ್ ಮೆಣಾವಾತ್  
ಹಾಂವೆಂ ಪೆಟತ್ ರಾವ್ಪಾಚೆಂ, ಮೆಣ್ ಗಳಯ್ತ್ ರಾವ್ಪಾಚೆಂ  
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ರವಿ, ಹಾಂವ್ ಫೊಂಡೆಕಾರ್  
ತುಂ ಖಿಲಪ್, ಹಾಂವ್ ಪೆಡ್ಲೆಕಾರ್  
ತುಂ ರಾಣೆ, ಹಾಂವ್ ಸಾಲೆಲ್ಕಾರ್  
ತುಂ ಖಿಣಿ ಮಾತಿ, ಹಾಂವ್ ಸಾವರ್ಡೆಂಕಾರ್  
ತುಂ ಟ್ರಕ್, ಹಾಂವ್ ಟಯರ್  
ತುಂ ಫಾಣೇಕಾರ್, ಹಾಂವ್ ಸೈಕ್ಲ್  
ತುಂ ಸಲ್ಮಾನ್, ಹಾಂವ್ ಮೆರು  
ತುಂ ಜಯಲಲಿತಾ, ಹಾಂವ್ ನಿರ್ಮಲಾ  
ತುಂ ಬುಲ್ಡೋಝರ್ ಹಾಂವ್ ಪೆಟ್ಟೆಂ  
ಹಾಂವೆಂ ಪೆಟೀತ್ ರಾವ್ಪಾಚೆಂ, ಜಮೀನ್ ಧಾಡಯ್ತ್ ರಾವ್ಪಾಚೆಂ  
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ  
ವಿಸರ್ ಆಮ್ಚೆಂ ಜುಲ್ಪಾಚೆಂ, ಆಮಿ ಲಗ್ನಾಬಗರ್ ಮೆಳ್ಪಾಚೆಂ



ಭರತ್ ನಾಯ್ಕ್ (1950): ಭರತ್ ರಘುವೀರ್ ನಾಯ್ಕ್ ಗೊಂಯ್ಚಾ ಬಾಂಬೊಲಿಂ ಗಾಂವ್ಚೊ ಎಮ್.ಎ., ಬಿ.ಎಡ್. ಶಿಕಪ್ ಜೊಡ್‌ಲ್ಲಾ ತಾಚಿಂ ದೋನ್ ಕವಿತೆಚಿಂ ಪುಸ್ತಕಾಂ 'ಮನಾ ಮನಾ' ಆನಿ 'ಗೀತ್‌ಗಂಧ್' ಪರ್ಗಟ್ ಜಾಲ್ಯಾಂತ್.



## ಉರ್ದು ನಿದೋನ್ ಕೊಂಕ್ಷೊ

ಸುಖೋನ್ ನೀದ್, ಗಾಯ್ತು ಗೀತ್,  
ಮಾಯ್‌ಭಾಷೆಕ್ ಮಾಗ್ತಾ ನೀತ್ -  
ಸಂಖ್ಯಾರ್ ಉಣ್ಯಾನ್ ಉಣೊ,  
ಹೆರ್ ಲೋಕ್ ರಾವುನ್ ಶಾಣೊ  
ತೆ ಮೆಳಿಂತ್ ಕಿತ್ಯಾಕ್ ಉಣೊ,  
ಉರ್ದು ನಿದೋನ್ ಕೊಂಕ್ಷೊ!

ಫಿಂಗಿ ಸಾಮ್ರಾಜ್ಯ ಸರ್ದಾಂ,  
ದೇಶಾಕ್ ಸ್ವಾತಂತ್ರ್ಯ ಲಾಭಾಂ;  
ಸಂಪ್ಲಾಂ ತರ್ ಗುಲಾಮ್‌ಪಣ್  
ಧನಿಪಣ್, ಆಪ್ಲೆಪಣ್  
ಹೆರಾಂ ಧಂಯ್ ಜೀವ್ ಜಾಲಾಂ -  
ಉರ್ದು ನಿದೋನ್ ಕೊಂಕ್ಷೊ!

ಲೋಕಾಕ್ ಆಪ್ಲಿ ಮಾಯ್‌ಭಾಸ್  
ಮೊಗಾಚಿ ಹೆರಾಂ ಪಾಸ್  
ಕೊಂಕ್ಷಿ ಆಮ್ಲಿ ಮಾಯ್‌ಭಾಸ್,  
ಒಳ್ಳೊಂಕ್ ತರ್ ಉರ್ದುತ್ ತ್ರಾಸ್  
ಗರ್ಜೆಕ್ ನ್ಹಯ್ ತರ್ ಮರ್ಜೆಕ್  
ಧರ್ಮ್ ವೆಂಗುನ್ ಫಿಂಗೆಕ್!

ಮೊಳ್ತಾ ರಾಷ್ಟ್ರೀಯ್ ಘಾಣೊ,  
ಜಾಲಾ ಹೆರ್ ಲೋಕ್ ಶಾಣೊ;  
ಮೊಡ್ಲಾ ಪಾಟೀ ಕಣೊ,  
ಸುಕ್ಲಾ ಕೊಂಕ್ಷಿ ಪಾನೊ -  
ಉರ್ದಾಂಶೆಂ ಗುಲಾಮ್‌ಪಣ್  
ಉರ್ದು ನಿದೋನ್ ಕೊಂಕ್ಷೊ!

ಜುಪೆಸ್

**ಜುಪೆಸ್ (1925-2000):** ಮಂಗ್ಳೂರ್ ಲಾಗ್ನಾರ್ತ್ಯ ಒಮ್ಮೂರಾಂತ್ ಜಲ್ಮಲ್ಲ್ಯಾ ಹ್ಯಾ ಕವಿತೆಂ ನೀಜ್ ನಾಂವ್ ವಿಸ್ತಾರ್ ಜೊನ್ ಪೀಟರ್ ಸಲ್ವಾನ್ಡಾ ಯಾ ವಿ.ಜೆ.ಪಿ. ಸಲ್ವಾನ್ಡಾ ಕವಿತಾ ಸೊಡುನ್ ಆಪ್ಲೆಂ ಹೆರ್ ಸಾಹಿತ್ಯ ತೊ 'ಖಡಾಪ್' ನಾಂವಾಖಾಲ್ ಲಿಖ್ತಾಲೊ. ಕವಿತಾ ಮಾತ್ ನ್ಹಯ್ ಜಾಯ್ತಿಂ ಧರ್ಮಿಕ್ ಕಾಂತಾರಾಂಯ್ ತಾಣೆಂ ಲಿಖ್ಲಾಂತ್.



## ಶಾಲಿ-ಪೆದ್ರುಚಿ ವ್ಹಾಡ್ಡಿಕ್

ತಾಳ್ಗಾಂವ್ಚ್ಯಾ ಪೆದ್ರುನ್  
ಫಾಲಿ ಮಾಥ್ಯಾಕ್ ತೊಪಿ  
ಆನಿ ಮ್ಹಳೆಂ,  
“ಹಾಂವ್ ಫಾತರ್ಪೆಚೊ ಗೋಪಿ!”


ಮ್ಹಾಡ್ಡೊಳ್ಚ್ಯಾ ಶಾಲಿನ್  
ಫಾಲೊ ಫೊಕಾಚೊ ಭೆಸ್  
ಆನಿ ಮ್ಹಳೆಂ,  
“ಹಾಂವ್ ಮೆರ್ಶೆಚಿಂ ತೆರೆಜ್!”

ಪೆದ್ರುಚಿಂ ಮಾಂಯ್ ಪಾಯ್  
ಜಾಲಿಂ ಸೀತಾಬಾಯ್ ರಾಮ್‌ರಾಯ್  
ಶಾಲಿಚಿಂ ಆವಯ್ ಬಾಪಯ್  
ಜಾಲಿಂ ಸಾಂತಾನ್‌ಬಾಯ್, ರೊಕ್‌ಪಾಯ್!

ಸಗ್ಳಿಂ ಜಾಲಿಂ ಎಕ್ಲಾಂಯ್  
ಆನಿ ಥಾರಾಯ್ಲಿ ಸೊಯ್ತೆಕ್;  
ಶಾಲಿ-ಪೆದ್ರುಚಿ ಜಮಯ್ಲಿ ವ್ಹಾಡ್ಡಿಕ್!

ಅನಾ ಮಾಂಚೊ

WORLD KONKANI LIBRARY



Accn No: 000038

ಅನಾ ಮಾಂಚೊ (1938): ಅರವಿಂದ್ ನಾರಾಯಣ್ ಮಾಂಚೊ ಮುಂಬಯ್, ಪ್ರಭಾದೇವಿ ಹಾಂಗಾಸರ್ ವಸ್ತಿ ಕರ್ತಾ. ತತ್ವಶಾಸ್ತ್ರಾಂತ್ ಎಮ್. ಎ. ಪದ್ವಿ ಜೊಡ್‌ಲ್ಲೊ ತೊ ಚಡಿತ್ ಕರುನ್ ಭುರ್ಗ್ಯಾಂ ಖಾತೀರ್ ಕವಿತಾ ರಚ್ತಾ.

## ವಾಸುಚೆಂ ಕಾಂತಾರ್

ಎಕ್ ಆಸ್ಲೊ ವಾಸು

ತೊ ಆಸ್ಲಾರ್ ಆಸುಂ

ನಾಸ್ಲಾರ್ ನಾಸುಂ

ವಾಸುಚೆಂ ಪಡ್ಲಾಂ ಕೊಣಾಂಕ್

ಗಾ ವಾಸುಚೆಂ ಪಡ್ಲಾಂ ಕೊಣಾಂಕ್

ವಾಸು ಗೆಲೊ ಥಿಂಗಾ

ಥಿಂಗಾ ವಾಸುಚೆಂ ಕಸ್ಲೆಂ ಕಾಮ್

ವಾಸು ಯೆಯ್ಲೊ ಹಿಂಗಾ

ಹಿಂಗಾ ವಾಸುಚೆಂ ಕಸ್ಲೆಂ ಕಾಮ್

ನಾಗ್ಲೊ ಬೆತಾಳೊ

ಶೆತಾಂತ್ ವಯ್ತಾಲೊ

ಶೆತ್ಕಾರಾಚೆಂ ಮೂತ್ ಪಿಯೆವ್ನ್

ಘರಾ ಯೆತಾಲೊ

ಆಯ್ಕತಾನಾ ವಾಸುಚೆಂ ತೊಣ್

ಉಗ್ಡೆಂಚ್ ಉರ್ತಾ

ಪಳಯ್ತಾನಾ ವಾಸುಚೆಂ ತೊಣ್

ಉಗ್ಡೆಂಚ್ ಉರ್ತಾ

ಉಲಯ್ತಾನಾ ಮಾತ್ ತೆಜೆಂ ತೊಣ್

ಧಾಪ್ಲೆಂ ಆಸ್ತಾ

ವಾಸು ಬಾಯೆ ವಾಸು

ವಾಸುಚ್ಯಾ ಜಲ್ಮಾಕ್

ರಡುಂ ಕಾಯ್ ಹಾಸುಂ

ವಾಸು ಮ್ಹಣ್ಣೆ ವಾಸುದೇವ್ ನ್ಹಂ

ವಾಸು ಮ್ಹಣ್ಣೆ

ವಾಸುದೇವ್ ಮಹಾದೇವ್ ಬಾಣಾವ್ಲಿಕಾರ್ ನ್ಹಂ

ವಾಸು ಮ್ಹಣ್ಣೆ

ವಾಸುದೇವ್ ಶಾಂತಾಬಾಯ್ ಬಾಣಾವ್ಲಿಕಾರ್ ನ್ಹಂ

ವಾಸು ಮ್ಹಣ್ಣೆ ಕೊಣೂಚ್ ನ್ಹಂ

ವಾಸು ಕೊಣೂಚ್ ನ್ಹಂ

ವಾಸು ವಾಸು ನ್ಹಂ

ವಾಸು ಜಾಯ್ ಗೆಲೊ  
ಮೊಟ್ಟೊ ಮೊಟ್ಟೊ  
ವಾಸುಚಿ ಸಾವ್ವಿ ಜಾಲಿ  
ಲಾಮ್ ಲಾಮ್

ಬಾಯೆ ಬಾಯೆ ಬಾಂಯ್ ಪಳಯ್  
ಬಾಂಯ್ಲೆಂ ಉದಕ್ ಪಳಯ್  
ಉದ್ಯಾಚೊ ತಳ್ ಪಳಯ್  
ತಳಾಪೊಂದಾ ಮಾತ್ಯೆಕ್  
ಫಾಸ್ ಮಾರುನ್ ರಾವ್ಲೊ ವಾಸು ಪಳಯ್

ವಾಸು ವಾಸು ಫೆಸ್ತ್ ಪಳಯ್  
ಫೆಸ್ತಾಂತ್ಲೆ ಲೋಕ್ ಪಳಯ್  
ಲೋಕಾಂಚ್ಯಾ ಹಾತಿಂತ್ಲೆ ಬೊಮಾಡೆ ಪಳಯ್  
ವಾಸು ರೆಸ್  
ಫುಟ್ಲಾ ತೊ ಬೊಮಾಡೊ ತುಜೊ

ವಿಕ್ ಆಸ್ಲೊ ವಾಸು  
ಕಿತೆಂ ಸಾಂಗುಂ ತೆಜಿ ಕಾಣಿ  
ಜಾಂವ್ ಆಸುಂ

ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್

ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್ (1957): ಆಪ್ಲ್ಯಾ ಹ್ಯಾ ಕಾವ್ಯನಾಂವಾನ್ ಬರಂವ್ಚೊ ಹೊ ಕವಿ, ಗೊಂಯಾಂ ಮಾಪ್ಯಾಂತ್ ವಸ್ತಿ ಕರ್ತಾ. ತಾಣೆ ಬಿ.ಎ. ಪದ್ವಿ ಆಪ್ಲ್ಯಾಯ್ಲ್ಯಾ 'ಕಾಶಿ ಮ್ಹಣ್ಲ್ಯಾ' ಆನಿ 'ಕಾಶಿಕ್ ಮ್ಹಣ್ಣೆಂಚ್ ಪಡ್ಲ್ಯಾ' ಅಶೆಂ ತಾಚೆಂ ದೋನ್ ಕವಿತೆಚೆಂ ಪುಸ್ತಕಾಂ ಪರ್ಗಟ್ ಜಾಲ್ಯಾಂತ್.

LIBRARY

# WORLD KONKANI CENTRE

Shakthinagar, Mangalore.

No:

Acc. No:

Issued on	Borrower's No. And Signature	Returned on
		038 P → KON MS-L



WORLD KONKANI CENTRE  
LIBRARY  
SHAKTHINAGAR D. K.  
+

Acc. No. \_\_\_\_\_

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK  
FRESH & CLEAN**



## 20 ವ್ಯಾ ಶೆಕ್ಡ್ಯೊ ಕೊಂಕ್ಣಿ ಕವಿತಾ

1900-2000 ಇಸ್ವೆಂಚ್ಯಾ ಕಾಳಾ ಮಧ್ಲೊ ಕೊಂಕ್ಣಿ ಕವಿತಾ ಆಟಾಪ್ಲೊ ಕವಿತಾ ಪುಂಜೊ. ಪಾಟ್ಲ್ಯಾ ಶತಮಾನಾಂತ್ ಕೊಂಕ್ಣಿ ಕಾವ್ಯಶೆತಾಚೆರ್ ಶಾಸ್ವಿತಾಯೆಚಿ ಮ್ಹೊರ್ ದಾಂಬ್‌ಲ್ಲ್ಯಾ ಕೊಂಕ್ಣಿಚ್ಯಾ ಚಡಾವತ್ ಕವಿಂಚಿ ಎಕೇಕ್ ಕವಿತಾ ಹೊ ಸಂಗ್ರಹ್ ಆಟಾಪ್ಲಾ. ಸಮಗ್ರ ಕೊಂಕ್ಣಾಚ್ಯಾ ಸರ್ದಯ್ ಪ್ರದೇಶಾಂತ್ಲ್ಯಾ ಕವಿಂಚೊ ಆಸ್‌ಪಾವ್ ಹಾಂಗಾಸರ್ ಜಾಲಾ. ಕೊಂಕ್ಣಿಚಿ ಬೋಲಿ, ಕವಿಚಿ ಜಿ ಆಸಾ ತಿ ಆಸಾ ತಶಿ ಹಾಂಗಾಸರ್ ಸಾಂಬಾಳ್ಲ್ಯಾ ಹರೈಕೆ ಕವಿತೆಚ್ಯಾ ಥಳಾಂತ್ ಕವಿಚಿ ಮಟ್ಟಿ ವೊಳಕ್‌ಯ್ ದಿಲ್ಲ್ಯಾ. ಕರ್ನಾಟಕ ಕೊಂಕ್ಣಿ ಸಾಹಿತ್ ಅಕಾಡೆಮಿನ್ 2007 ಇಸ್ವೆಂತ್ ಪರ್ಗಟ್ ಕೆಲ್ಲೊ ಹೊ ಪುಂಜೊ, ಕೊಂಕ್ಣಿ ಕಾವ್ಯ ಚರಿತ್ರೆಂತ್‌ಚ್ ಅಪ್ರೊಪ್ ತಶೆಂ ಮಹತ್ವಾಚೊ ಧಾರ್ತಾ.

## ಮೆಲ್ವಿನ್ ರೊಡ್ರಿಗಸ್

ಹ್ಯಾ ಪುಸ್ತಕಾಚೊ ಸಂಪಾದಕ್. ಬಿಸ್‌ನೆಸ್ ಮ್ಯಾನೇಜ್‌ಮೆಂಟಾಂತ್ ಸ್ನಾತಕ್ ತಶೆಂ ಸಮಾಜ್ ಶಾಸ್ತ್ರಾಂತ್ ಸ್ನಾತಕೋತ್ತರ್ ಪದ್ವೆಚ್ಯಾ ತಾಣೆಂ ಜೊಡ್ಲ್ಯಾತ್. ಆಪ್ಲ್ಯಾ ಕವಿತಾ ಟ್ರಸ್ಟಾದ್ಲಾಂ ಕೊಂಕ್ಣಿ ಕವಿತೆಕ್ ಸಂಬಂಧ್ ಜಾಲ್ಲಿಂ ವಿಚಾರ್‌ಸಾತಿಂ, ಕಾಮಾಸಾಳಾಂ ಚಲಯ್ತಾ. ಪುಸ್ತಕಾಂ ಪರ್ಗಟ್ ಕರ್ತಾ. [www.konkanipoetry.com](http://www.konkanipoetry.com) ನಾಂವಾಚೆಂ ಅಂತರ್‌ಜಾಳ್ ಚಲವ್ನ್ ವರ್ತಾ. 'ಮೊಗಾಪೆಳೊ, 'ಫಿಂತಾಂ' ಆನಿ 'ವಾಟ್' ತಾಚಿ ಕವಿತಾ ಸಂಗ್ರಹ್. ಕವಿತೆಂಚಿಂ ಜಾಯ್ತಿಂ ಪುಸ್ತಕಾಂ ಸಂಪಾದನ್ ಕರುನ್ ತಾಣೆಂ ಪರ್ಗಟಾಯ್ಲಾಂತ್. 'ಕೊಂಕ್ಣಿ ಕುಟಿಮ್, ಬಾಪ್ಲೇನ್' ಪ್ರಶಸ್ತಿ (2006) ಆನಿ ಕರ್ನಾಟಕ ಕೊಂಕ್ಣಿ ಸಾಹಿತ್ ಅಕಾಡೆಮಿಚಿ ಗೌರವ್ ಪ್ರಶಸ್ತಿ (2006) ತಾಕಾ ಲಾಭ್‌ಲ್ಲೊ ಮಹತ್ವಾಚೊ ಪ್ರಶಸ್ತ್ಯೊ.

ಪುಸ್ತಕಾಚಿ ದರ್: ರು. 100/-